

اعتدالی مسائل

۶۵

اعتدالی مسائل

میں

اعتدال کی راہ

از افادات حضرت شاہ ولی اللہ دہلوی

مترجمہ مولانا صدر الدین صاحب اصلاحی

شائع کردہ

مرکزی مکتبہ جماعت اسلامی پاکستان

اچھرہ۔ لاہور

DATA ENTERED

۲۹۲۵۳۱
۱۸۴۹
۵۴۳۰

عبدالوحید خاں

ناظم مرکزی مکتبہ جماعت اسلامی پاکستان نے
مرکز ٹائل پریس میں طبع کرا کے اچھرہ لاہور سے شائع کیا

۱۰۰۰

بار اول

۶۱۹۵۶
—————
۱۰۰۰

فہرست مضامین

۸		دیباچہ
۹	(عہد نبوت)	عدم اختلاف کا دور سعید
۹		دور نبوی میں فقہی مباحث کا فقدان
۱۳	(عہد صحابہ)	تاریخ اختلاف کا ابتدائی دور
۱۳		شخین کا طرز عمل
۱۵		بنائے اختلاف
۱۶		آغاز و وجوہ اختلاف
۱۷		(۱) حدیث نبوی سے واقفیت اور عدم واقفیت کا اختلاف
۲۱		(۲) نفل رسول کی تعیین نوعیت میں اختلاف
۲۲		(۳) دہم تعبیر کا اختلاف
۲۵		(۴) سہو و نسیان کا اختلاف
۲۵		(۵) ضبط مدعا سے حدیث کا اختلاف

۲۶	(۶) تعیین عدت کا اختلاف
۲۶	(۷) طرز تطبیق کا اختلاف
۲۹	تاریخ اختلاف کا دوسرا دور (عہد تابعین)
۲۹	تابعین کا اختلاف
۳۰	تدوین فقہ کی ابتداء
۳۳	تاریخ اختلاف کا تیسرا دور (عہد تبع تابعین)
۳۳	علماء تبع تابعین
۳۶	ان علماء کا طرز فکر و عمل
۴۰	مشہور عام فقہی مذاہب
۴۰	(۱) امام مالک اور مذہب مالکی
۴۲	(۲) امام ابو حنیفہ اور مسلک حنفی
۴۵	(۳) امام شافعی اور مسلک شافعی۔
۵۲	اہل الحدیث
۵۲	اتباع حدیث کا التزام
۵۶	تدوین حدیث کا دور
۶۱	علمائے حدیث کی توجہ فقہ کی طرف
۶۲	نئے اصول فقہ

۶۴	ان اعموں کا ماخذ
۶۰	اس طریق فقہ کی کامیابی
۶۱	تنتیج احادیث کا دور
۶۳	امام بخاریؒ
۶۳	امام مسلمؒ
۶۲	امام ابو داؤدؒ
۶۵	امام ترمذیؒ
۷۷	اہل الرائے
۷۷	اجتہاد رائے کا رجحان
۷۹	ظہور تخریج کے اسباب
۸۰	تخریج کیا ہے
۸۳	مجتہد فی المذہب
۸۳	{ بعض مذاہب کے پھیلنے اور بعض کے مٹنے کے اسباب
۸۴	مسکب حق و راہ اعتدال
۸۴	حق کا درمیانی راستہ
۸۵	اہل الحدیث کی افراط تفریط

اہل الرائے کی افراط و تفریط

۸۷

مسئلہ تقلید

۹۷

۹۷

عدم تقلید کا زمانہ

۱۰۰

شخصی تقلید کا آغاز

۱۰۵

تقلید کا وجوب اور اس کے مفہوم کی وسعت

۱۱۵

ایک اعتراض اور اس کا جواب

۱۱۷

تقلید امام معین کب واجب ہے

۱۱۹

مسئلہ اجتہاد

۱۱۹

اجتہاد مطلق

۱۲۰

مجتہدین مطلق کے اقسام

۱۲۰

مجتہد مطلق مستقل اور اس کی خصوصیات

۱۲۲

مجتہد مطلق منتسب

۱۲۲

اجتہاد مقید اور مجتہد فی المذہب

۱۲۷

سلف نے اصول فقہ کی تدوین کیوں نہ کی

۱۲۹

مذہب چہارگانہ کی تاریخ اجتہاد

۱۳۲

فقہی اختلافات کا رخ (چوتھی صدی ہجری کے بعد)

فتنوں کا ہجوم

- ۱۳۴ فقہی مجادلے
- ۱۳۶ ائمہ مجتہدین کی حقیقی بنائے اختلاف سے عدم آگہی
- ۱۴۳ فقہی اقوال کی حقیقت سے بے خبری
- ۱۴۵ رائے اور ظاہریت کے مفہوم سے ناواقفگی
- ۱۴۶ اندھی تقلید کا زور
- ۱۵۲ تا ۱۵۵ غیر ضروری فنی کاوشوں کا زور
-

دیباچہ

حمد و صلوٰۃ کے بعد :

(ایک وقت اللہ تعالیٰ نے میرے قلب میں ایک ایسی میزان حق و عدل کا انقار مایا جس سے میں اُمتِ محمدیہ کے مابین واقع ہونے والے تمام اختلافات کے اسباب معلوم کر سکوں اور جان لوں کہ اللہ اور اس کے رسول کے نزدیک حق کیا ہے) ساتھ ہی اللہ تعالیٰ نے مجھ کو وہ قدرت بیان بھی عطا فرمائی جس سے کام لے کر میں اس مسئلہ کی بہترین وضاحت کر سکوں، ایسی وضاحت کہ پھر کوئی شک اور اشکال باقی نہ رہ جائے۔ بعد ازاں مجھ سے یہ دریافت کیا گیا کہ صحابہ کرام اور ان کے بعد کے اکابرین ملت کے درمیان اختلاف کی — خاص کر احکام فقہیہ میں اختلاف کی وجہ کیا ہے؟ میں وقت کی گنجائش اور سائل کی قوتِ فہم و حفظ کا لحاظ کرتے ہوئے اسی آن ان حقائق کا، جو اللہ تعالیٰ کی عنایت خاص سے مجھ پر کھولے گئے تھے ایک جصہ بیان کرنے پر آمادہ ہو گیا اور اس مسئلہ پر ایک مفید رسالہ تیار ہو گیا، جس کا نام میں نے "الانصاف فی بیان سبب الاختلاف" رکھا۔

عدم اختلاف کا دورِ سعید

(عہدِ نبوت)

معلوم ہونا چاہیے کہ رسول اللہ صلی اللہ علیہ وسلم کے زمانہ میں فقہ ایک فن کی طرح مدون نہیں تھی، اور نہ مباحث کا فقدان اس وقت احکام کے باب میں بحث کا یہ طریقہ تھا جو اب ہمارے فقہاء میں رائج ہے کہ وہ اپنی انتہائی دماغی قابلیتیں صرف کر کے دلائل کے ساتھ ایک ایک چیز کے علیٰ و علیحدہ ارکان اور شرائط اور آداب بیان کرتے ہیں، مسائل کی فرضی صورتیں سامنے رکھ کر ان پر بحث کرتے ہیں، جن چیزوں کی تعریف کی جاسکتی ہو ان کی منطقیانہ تعریف بیان کرتے ہیں، اور جن کا حصر بیان بیان کیا جاسکتا ہو ان کا حصہ واضح کرتے ہیں، وغیر ذلک۔ اس کے بجائے رسول اللہ صلی اللہ علیہ وسلم کا طریقہ یہ تھا کہ آپ مثلاً وضو فرماتے اور صحابہ کرام آپ کا طریقہ وضو دیکھ کر اسے اختیار کر لیتے، بغیر اس کے کہ حضور اس بات کی توضیح فرمائیں کہ یہ وضو کا رکن ہے اور فلاں چیز اس کے آداب میں سے ہے۔ اسی طرح آپ نماز

پڑھتے ، لوگ آپ کے غاڑ پڑھنے کا ڈھنگ دیکھ لیتے اور اسی طرح خود پڑھنے لگتے۔ آپ نے حج ادا فرمایا ، لوگوں نے آپ کے حج کرنے کے طریقے اور مراسم دیکھے اور اسی طرح خود حج کرنے لگے ، الغرض آنحضرت صلعم کا عام طریقہ تعلیم یہی تھا۔ آپ نے کبھی یہ توضیح نہیں فرمائی کہ وضو میں چار فرض ہیں یا چھ ، اور نہ کبھی آپ نے یہ خیال کیا کہ ہو سکتا ہے کہ کبھی کوئی آدمی اعضائے وضو کو لگاتار نہ دھوئے اس لئے ایسے وضو کے ہونے یا نہ ہونے کا پیشگی حکم دے دینا چاہیے اس قسم کی فرضی اور غیر واقعی صورتوں کے احکام کی بابت آپ نے تناؤ و نادر ہی کبھی کچھ فرمایا ہے۔ دوسری طرف اصحابِ رسول کا بھی یہ حال تھا کہ وہ اس طرح کی باتوں کے متعلق آنحضرت صلعم سے بہت کم سوال کرتے تھے۔ چنانچہ حضرت ابن عباسؓ فرماتے ہیں کہ ”میں نے اصحابِ رسول سے بہتر کسی جماعت کو نہیں پایا انہوں نے رسولِ خدا کی پوری زندگی میں آپ سے صرف تیرہ سوال کئے جو سب کے سب قرآن میں مذکور ہیں۔ مثلاً :-

يَسْئَلُونَكَ عَنِ الشَّهْرِ الْحَرَامِ
قِتَالِ نَبِيهِ -

اے نبی یہ دگ تم سے حرمت کے مہینوں
میں جنگ کرنے کی بات سوال کرتے ہیں

اور

كَيْسَلُونَكَ عَنِ الْمَيْمُونِ
وغيره اس کے بعد حضرت ابن عباسؓ کہتے ہیں کہ ”صحابہ صرف ان ہی مسائل

کو پوچھتے تھے جو ان کے لئے نفع رساں ہوتے " حضرت ابن عمرؓ فرماتے ہیں کہ "کسی ایسی بات کے متعلق سوال نہ کرو جو فی الواقع پیش نہ آئی ہو، کیونکہ میں نے عمر بن الخطاب کو اس شخص پر لعنت بھیجتے ہوئے سنا ہے جو اس طرح کے سوالات کرے" قاسم نے لوگوں کو مخاطب کر کے فرمایا کہ تم لوگ ایسی چیزوں کی بابت سوال کیا کرتے ہو جن کی بابت ہم نے کبھی زبان استفسار نہیں کھولی۔ نیز تم ایسی باتوں کی کھود کرید کرتے ہو جن کے متعلق ہمیں کوئی علم و واقفیت نہیں اور اگر ہم کو ان کے بارے میں کوئی علم ہوتا تو حسب فرمان نبویؐ ہم تمہیں ضرور بتا دیتے " عمر بن اسحاق کا قول ہے کہ "مجھ کو آدھے سے زائد اصحابِ رسولؐ سے ملاقات کا شرف حاصل ہوا ہے۔ میں نے اس گروہ سے بڑھ کر کسی گروہ کو اینچ پیچ سے خالی اور تشدد سے مجتنب نہیں پایا " عبادہ بن بسر کندی سے یہ فتویٰ پوچھا گیا کہ "اگر کسی عورت کا ایسی جگہ انتقال ہو جائے جہاں اس کا کوئی دلی نہ ہو تو اس کو غسل کیوں کر دیا جائے گا؟" آپ نے جواب دیا کہ میں ایسے لوگوں سے ملا ہوں جو ہتھاری طرح تشدد نہیں کرتے تھے نہ تم لوگوں کی طرح زہنی،

۱۰ آنحضرت صلی اللہ علیہ وسلم کا ارشاد ہے کہ اس عالم کے منہ میں قیامت کے دن آگ کی لگام لگائی

جائے گی جو کسی چیز کا علم رکھتا ہو مگر پوچھنے والے کو نہ بتائے۔

۱۱ مراد صحابہ کرام رضی اللہ عنہم سے ہے۔ (منترجم)

مسائل کے متعلق سوالات کرتے تھے "ان تمام آثار کو امام دارمی نے نقل کیا ہے (الغرض آنحضرت صلعم کے زمانہ میں استفتاء اور افتاء کا دستور صرف یہی تھا کہ لوگ پیش آمدہ واقعات کے متعلق آپ سے استفسار کرتے تھے اور آپ ان کا حکم بیان فرما دیتے۔ اسی طرح معاملات و مقدمات آپ کے سامنے پیش ہوتے اور آپ ان کا فیصلہ کر دیتے۔ لوگوں کو اچھے کام کرتے دیکھتے تو ان کی مدح و منقبت فرماتے اور بُرے کام کرتے دیکھ کر ناپسندیدگی کا اظہار کرتے۔

کلی

✓
 "میں
 اس
 ادا
 کو
 نے

تاریخ اختلاف کا ابتدائی دور

(عہد صحابہ)

رسول اللہ صلی اللہ علیہ وسلم کی طرف سے یہ ساری باتیں باعموم اجتماع عام میں ہوتی تھیں، یہی وجہ ہے کہ

شیخین کا طرز عمل

جب حضرات شیخین (ابوبکرؓ و عمرؓ) کو اپنے زمانہ خلافت میں کسی مسئلہ میں حکم شریعت

معلوم نہ ہوتا تو وہ دوسرے صحابہ سے دریافت فرماتے کہ کیا تم میں سے کسی نے

اس امر کے متعلق پیغمبر صلی اللہ علیہ وسلم کا کوئی فرمان سنا ہے؟ چنانچہ حضرت ابوبکر

صدیقؓ کے سامنے جب دادی کی وراثت کا مسئلہ پیش ہوا تو آپ نے فرمایا کہ

”میں نے اس کے حصہ کے بارے میں رسول اللہ کا کوئی ارشاد نہیں سنا ہے

اس لئے میں اس کے متعلق اوروں سے پوچھتا ہوں“ جب نماز ظہر آپ نے

ادا کر لی تو لوگوں سے پوچھا کہ ”کیا تم میں سے کسی نے رسول اللہ صلی اللہ علیہ

وسلم کو دادی کے حق وراثت کے بارے میں کچھ فرماتے سنا ہے؟“ میسرہ ابن شعبہ

نے کہا کہ ”ہاں! میں نے سنا ہے“ پوچھا ”کیا سنا ہے؟“ جواب دیا کہ ”رسول خدا نے

دادی کو میت کے مال کا چھٹا حصہ دیا ہے۔ حضرت ابو بکر رضی اللہ عنہ نے پھر پوچھا یہ بات تمہارے سوا اور کسی کو بھی معلوم ہے؟ محمد بن سلمہ رضی اللہ عنہ نے کہا "میغیرہ رضی اللہ عنہ فرماتے ہیں۔" یہ سن کر حضرت ابو بکر رضی اللہ عنہ نے اس عورت کو جس کا معاملہ پیش تھا اس کے پوتے کے ترکہ میں سے اچھٹا حصہ دے دیا۔ اس طرح کے ایک دو نہیں بے شمار واقعات ہیں جو حدیث کی کتابوں میں مذکور ہیں مثلاً "غزہ" (جنین کے خون بہا) کے بارے میں حضرت عمر رضی اللہ عنہ نے عام لوگوں سے استفسار کے بعد میغیرہ بن شعبہ کی روایت پر عمل کیا، وہاں کے متعلق حضرت عبدالرحمن رضی اللہ عنہ ابن عوف کے بیان کردہ ارشاد نبوی کے مطابق فیصلہ فرمایا۔ جو سیوں کے معاملہ میں ان ہی عبدالرحمن رضی اللہ عنہ ابن عوف کی بیان کی ہوئی حدیث پر اپنے فیصلہ کی بنیاد رکھی حضرت

حضرت عمر رضی اللہ عنہ کے سامنے جنین کے خون بہا کا مسئلہ آیا تو چونکہ آپ کو اس کے بارے میں کوئی نص شرعی معلوم نہ تھی اس لئے آپ نے صحابہ سے استفسار کیا۔ میغیرہ ابن شعبہ نے فرمایا کہ پیغمبر صلعم نے اس کا خون "غزہ" مقرر کیا ہے۔ یہ سن کر حضرت عمر نے اس کے مطابق فیصلہ دے دیا۔

"غزہ" کا مطلب یہ ہے کہ ایک غلام آزاد کیا جائے۔ یا جنین کے دل کو پچاس دینار یا پانچ سو درہم دیے جائیں۔ حضرت عمر رضی اللہ عنہ کے واقعہ سفر شام کی طرف اشارہ ہے جب کہ آپ شام پر حملہ آور ہونے کے لئے لشکر لئے جا رہے تھے اور راستہ میں معلوم ہوا کہ وہاں وہاں پھیلی ہوئی ہے، تو لوگوں سے مشورہ کیا گیا کہ کیا کرنا چاہیے کوئی بات طے نہیں ہو رہی تھی۔ جب حضرت عبدالرحمن بن عوف رضی اللہ عنہ نے آکر یہ روایت بیان کی کہ انحضرت نے وہاں مقامات پر جانے سے منع فرمایا ہے تو یہ سن کر حضرت عمر رضی اللہ عنہ نے لشکر کو واپسی کا حکم دے دیا۔

حضرت عمر رضی اللہ عنہ اپنے زمانہ خلافت میں جو سیوں سے جزیہ نہیں لیتے تھے۔ حضرت عبدالرحمن رضی اللہ عنہ ابن عوف نے یہ بتایا کہ انحضرت نے بحر کے جو سیوں سے جزیہ لیتے تھے تو آپ نے بھی ان پر جزیہ لگا دیا۔

عبداللہ ابن مسعود رضی اللہ عنہما معقل بن یسار کی روایت سن کر جو ان کی رائے کے بالکل مطابق نکلی تھی از حد خوش ہوئے حضرت ابو موسیٰ اشعری رضی اللہ عنہما فاروق اعظم کے دروازے پر تین بار آواز دینے کے بعد جب واپس جانے لگے تو آپ نے گھر سے نکل کر ان سے اس کی وجہ دریافت کی ماورحب انہوں نے رسول اللہ صلی اللہ علیہ وسلم کا ارشاد پیش کیا تو حضرت ابو سعید رضی اللہ عنہما کی تصدیق کے بعد آپ نے اسے تسلیم کر لیا۔

مختصر یہ کہ اس حضرت صلی اللہ علیہ وسلم کا دستور مبارک

بنائے اختلاف بالعموم یہی تھا کہ آپ مسائل و احکام مشروع، مجامع

۱۔ یہ ایک ایسی عورت کا معاملہ ہے جس کا شوہر اس حال میں مر گیا تھا کہ نہ تو ابھی اس کا مہر مقرر کیا تھا نہ اس سے مفاربت کی تھی۔ اس واقعہ کی تشریح آگے آتی ہے۔

۲۔ حضرت ابو موسیٰ حضرت عمر رضی اللہ عنہما کے دروازے پر گئے اور جب تین بار آواز دینے کے باوجود کوئی جواب اندر سے نہ ملا تو واپس چلے، چند قدم گئے ہوں گے کہ حضرت عمر رضی اللہ عنہما نے ان کو پکار کر بلوایا اور واپس جانے کی عفت پر تھی۔ انہوں نے کہا کہ آنحضرت صلی اللہ علیہ وسلم کا ارشاد ہے کہ جب تین آوازیں دینے کے باوجود اجازت نہ ملے تو دروازہ سے ہٹ جاؤ حضرت عمر رضی اللہ عنہما نے کہا کہ اپنی اس روایت پر کوئی گواہ لاؤ ورنہ ٹھیک نہ ہوگا۔ چنانچہ حضرت ابو سعید رضی اللہ عنہما نے حضرت ابو موسیٰ رضی اللہ عنہما کی توثیق کی تو حضرت عمر رضی اللہ عنہما نے اس کو تسلیم کر لیا۔

عام میں بیان فرمایا کرتے تھے۔ اب ہر صحابی نے آپ کی عبادت کے ان ہی طریقوں اور آپ کے ان ہی فتوؤں اور فیصلوں کو یاد کر لیا جن کو اسے دیکھنے اور سننے کا موقع نصیب ہوا تھا۔ پھر اس نے ان میں سے ہر حکم کی قرآن حال پر نظر ڈال کر، علت متعین کی، اور موقع و محل کے ان قرآن و علامات کو سامنے رکھ کر، جو اس کے نزدیک تعین علت و مقصد کے لئے کافی اور اطمینان بخش تھے، کسی حکم کو مباح ٹھہرایا، کسی کو مستحب اور کسی کو منسوخ، اس باب میں ان لوگوں کا اعتماد صرف اپنے دل کے اطمینان پر تھا۔ استدلال کے (پیش منطقیاً) طریقوں سے ان کے ذہن آشنا نہ تھے، جیسا کہ تم سیدھے سادے دیہاتی باشندوں کو دیکھتے ہو کہ وہ آپس کی گفتگوؤں کا مطلب باسانی سمجھتے جاتے ہیں اور (ان گفتگوؤں کے اندر استعمال ہونے والے) اشارات و کنایات اور تصریحات سے ان کو گفتگو کا مدعا سمجھنے میں آپ سے آپ اس طرح طمانیت حاصل ہوتی جاتی ہے کہ ان کو اس کی خبر بھی نہیں ہوتی۔

عہد رسالت تک تو لوگوں کا یہی حال رہا۔ اس
آغاز و وجوہ اختلاف کے بعد یہ حضرات صحابہ مختلف اطراف و ممالک میں پھیل گئے۔ اور ان میں سے ہر ایک الگ الگ علاقے میں عوام کا رہنا بن گیا۔ اب ان کے سامنے زندگی کے بے شمار واقعات اور مماثل پیش ہونے شروع ہوئے، جن میں ان سے فتوے پوچھے جاتے، ہر صحابی اپنی منصوص

معلومات یا اپنے استنباط کے مطابق ان کے جوابات دیتا اور اگر اس کو اپنے
 معلومات و استنباط میں کوئی چیز ایسی نہ ملتی جس سے وہ مسئلہ کا جواب دے
 سکتا تو اپنی رائے سے اجتہاد کرتا اور اس علت کو معلوم کرتا جس پر رسول اللہ
 صلعم نے اپنے منصوص احکام کی بنیاد رکھی تھی، پھر جس مقام پر اس کو وہ علت
 نظر آتی وہاں وہی حکم لگا دیتا مگر ایسے قیاسات کرتے وقت یہ لوگ رسول خدا صلعم
 کے قصد کا لحاظ کرنے میں اپنے مقدور بھر کوئی دقیقہ نہیں اٹھا رکھتے تھے۔ اب
 یہاں سے ان کے درمیان اختلاف کا آغاز ہوتا ہے جس کی مختلف بنیادیں
 تھیں :

(۱) حدیث نبوی سے واقفیت | پہلی بنیاد یہ تھی کہ بعض صحابہ
 کو کسی امر کے متعلق رسول اللہ
 صلعم کا حکم و ارشاد معلوم تھا، لیکن
 دوسرے اس سے نااہل تھے، اس لئے انہوں نے مجبوراً اس مسئلہ میں اپنے
 اجتہاد سے کام لیا جس کی چند صورتیں یہ ہوتی ہیں۔

اولاً یہ کہ یہ اجتہاد حدیث نبوی کے عین مطابق نکلا۔ اس درمیان وہ روایت
 ہے جس کو امام نسائی وغیرہ نے بیان کیا ہے کہ حضرت ابن مسعودؓ سے ایک ایسی
 عورت کے (حق مہر وغیرہ کے) بارے میں استفسار کیا گیا جس کا شوہر درمقرر
 کرنے اور اس سے مفارقت کرنے سے پہلے ہی وفات پا گیا تھا۔ آپ نے جواب

دیا کہ ایسے معاملہ میں پیغمبر صلعم کا کوئی فیصلہ مجھے معلوم نہیں۔ لوگ مہینہ بھر ان کے ہاں آتے اور اصرار کرتے رہے کہ کوئی حکم بیان کر دیں۔ تب انہوں نے اجتہاد کر کے یہ فیصلہ دیا کہ اُس عورت کو اتنا مہر ملنا چاہیے جتنا اس کی ہم مرتبہ عورتوں کا ہوا کرتا ہے، نہ کم نہ زیادہ، نیز اس کو عدت گزارنی ہوگی اور وہ شوہر کے ترکہ میں سے حصہ پائے گی۔ یہ سن کر حضرت معقل بن یسار کھڑے ہوئے اور انہوں نے بطور شہادت فرمایا کہ رسول اللہ صلعم نے ہمارے قبیلہ کی ایک عورت کے بارے میں ایسا ہی حکم دیا تھا۔ حضرت ابن مسعودؓ کو یہ معلوم کر کے اتنی مسرت ہوئی کہ مشرف باسلام ہونے کے بعد سے اب تک ایسی مسرت ان پر کبھی بھی نہ طاری ہوئی تھی۔

ثانیاً یہ کہ دو صحابیوں میں کسی مسئلہ کے متعلق بحث ہوئی اور اس سلسلہ میں اس طریقہ سے کوئی حدیث نبوی سامنے آئی جس سے اس کی صحت کا ظن غالب ہوتا تھا۔ اس لئے مجتہد نے اپنے اجتہاد کو چھوڑ کر حدیث رسول کو اختیار کر لیا۔ مثال کے طور پر اس روایت کو لے لو جس کو ائمہ حدیث نے بیان کیا ہے کہ حضرت ابوہریرہؓ کے خیال میں جو شخص طلوع صبح کے وقت نہنی رہا اس کا روزہ نہیں ہوتا۔ لیکن جب بعض ازدواج مطہرات نے رسول اللہ کا عمل اس خیال کے خلاف بیان کیا تو حضرت ابوہریرہؓ نے اپنے خیال سے رجوع کر لیا۔

ثالثاً یہ کہ اجتہاد کرنے والے صحابی کو نبی صلی اللہ علیہ وسلم کی حدیث تو پہنچی

مگر ایسے قابل اطمینان طریقے سے نہیں پہنچی کہ اس کے صحیح ہونے کا اسے
گمان غالب ہوتا۔ اس لیے مجتہد نے روایت کو ناقابل اعتبار سمجھتے ہوئے اپنے
اجتہاد ہی پر عمل کیا۔ اس کی مثال فاطمہ بنت قیس کی اس حدیث سے ملتی ہے
جس کو اصحاب اصول (یعنی صحاح ستہ کے مؤلفین) نے اپنی کتابوں میں درج
کیا ہے کہ "فاطمہ نے حضرت عمرؓ کے دربار آکر کہا "مجھ کو تین طلاقیں دی گئی تھیں
رسول اللہ صلعم نے نہ تو مجھ کو زمانہ عدت کا نفقہ دلایا اور نہ مکان " آپ نے
ان کی گواہی ماننے سے انکار کر دیا اور فرمایا کہ ہم ایک عورت کے قول کی بنا پر
کتاب اللہ کو نہیں چھوڑ سکتے جس کے متعلق نہیں کہا جاسکتا کہ وہ صحیح کہہ رہی ہے۔"

۱۔ قرآن مجید کی آیت وَلَا تَخْرُجُوهُنَّ مِنْ بُيُوتِهِنَّ اور آیت اَسْكِنُوهُنَّ مِنْ حَيْثُ
سَكَنْتُمْ مِنْ رُجْدِكُمْ سے معلوم ہوتا ہے کہ مطلقہ عورت کو زمانہ عدت تک گھر سے نہیں
نکالنا چاہیے، بلکہ شوہر کو لازم ہے کہ اتنے وقت کے لئے اس کے لئے مکان مہیا کرے
پھر آیت وَالنِّفْقَوا عَلَيْهِنَّ سے اس بات کا ثبوت ملتا ہے کہ عورت کو زمانہ عدت تک
نفقہ بھی ملنا چاہئے۔ یہ آیات اپنے مفہوم میں بالکل مطلق اور عام ہیں، ان میں طلاق رجعی دالی
عورت کی کوئی تخصیص موجود نہیں ہے۔ اس لئے ان کا حکم ہر قسم کی مطلقہ عورتوں کے حق میں عام
اور نافذ العمل ہوگا۔ حضرت عمرؓ نے قرآن کے اسی عموم کو سامنے رکھتے ہوئے فاطمہ بنت قیس
کی روایت رد کر دی کیونکہ وہ آیات قرآنی کے خلاف پڑتی تھی۔ (باقی صفحہ ۲۰)

یا غلط۔ تین طلاقیں پانے والی عورت کو نفقہ بھی ملنا چاہیے اور قیام گاہ بھی " نیز
 ان ہی فاطمہ بنت قیس کے قول " لَا نَفَقَةَ لَهَا وَلَا سَكْنَىٰ " کو سن کر حضرت عائشہ
 نے فرمایا فاطمہ کو کیا ہو گیا ہے کہ وہ اللہ کا خوف نہیں کرتی "

دوسری مثال بخاری و مسلم کی اس روایت میں موجود ہے کہ حضرت عمرؓ بن
 خطاب کے خیال میں اگر جہنی کو غسل کے لیے پانی نہ ملے تو وہ تیمم سے پاکی حاصل
 نہیں کر سکتا۔ حضرت عمارؓ بن یاسر نے ان کے سامنے اپنا واقعہ بیان کیا کہ میں ایک مرتبہ
 رسول اللہ صلعم کا ہم سفر تھا، عجب کوچہ کو غسل کی حاجت ہوئی، لیکن پانی نہ پاسکا، اس لیے
 تیمم کی خاطر (دھول میں لوٹ پوٹ لیا۔ پھر آنحضرت صلعم سے اپنی اس کارروائی
 کا تذکرہ کیا تو آپ نے فرمایا کہ تم کو صرف اتنا کر لینا کافی تھا (یہ کہتے ہوئے)
 آپ نے اپنے دونوں ہاتھ زمین پر مارے اور ان کو اپنے منہ اور اپنے ہاتھوں

(مقتبہ حاشیہ صفحہ ۱۹) حضرت عمرؓ کے اس طرز عمل سے ہمیں ایک اہم اصول ہاتھ آتا ہے

نماہر ہے فاطمہ رضی اللہ عنہا صحابہ تھیں۔ اصول حدیث کی رو سے الصحابة کلہم عدول سے خارج

نہ ہیں لیکن اس کے باوجود جب قرآن کے متبادر مفہوم سے ان کی روایت مکرانی تو حضرت

عمرؓ نے اس کو تسلیم نہیں کیا۔ معلوم ہوا کہ احادیث میں صرف سند ہی قابل لحاظ تھی نہیں ہے

بلکہ متن بھی دیکھا جانا چاہیے۔ سند بالکل سلسلۃ الذہب ہی کیوں نہ ہو، پھر بھی حدیث میں

سندھی کا امکان ہو سکتا ہے۔ سند کی صحت ہر حال میں صحت حدیث کو مستلزم نہیں۔ آخر فاطمہ

بنت قیس کی روایت میں ضعف اسناد کا کون سا احتمال تھا؟ (مترجم)

پر مل لیا حضرت عمرؓ نے عمارؓ کے اس بیان کو قبول نہیں کیا اور کسی پوشیدہ ضعف کی بنا پر جو ان کو اس روایت میں نظر آیا۔ ان کے نزدیک یہ روایت حجت نہیں ٹھہری اگرچہ آگے چل کر دوسرے طبقہ میں یہ حدیث اور بہت سے طرفیوں سے مشہور ہو گئی اور اس کے ضعیف ہونے کا گمان مانہ پڑ گیا اس لیے لوگ اس پر عمل پیرا ہو گئے۔

رابعاً یہ کہ اجتہاد کرنے والے صحابی کو حدیث سرے سے پہنچی ہی نہیں مثلاً مسلم کی یہ روایت کہ حضرت ابن عمرؓ عورتوں کو یہ حکم دیتے تھے کہ وہ جب غسل کریں تو اپنے سر کے بال کھول لیں۔ حضرت عائشہؓ کو اس کی اطلاع ہوئی تو انھوں نے فرمایا تعجب ہے ابن عمرؓ پر کہ وہ عورتوں کو بال کھول ڈالنے کا حکم دیتے ہیں! اگر ایسا ہی ہے تو سیدھے سے یہی کیوں نہیں کہہ دیتے کہ عورتیں اپنے سر ہی منڈا ڈالیں حالانکہ میں اور رسول اللہ صلی اللہ علیہ وسلم ایک ہی برتن سے غسل کرتے تھے اور میں اپنے بالوں کے سلبہ میں اس کے سوا کچھ نہیں کرتی تھی کہ ان پر تین بار پانی بہا دیتی (اور کبھی ان کو کھولتی نہیں تھی)۔

دوسری مثال امام زہری کے بیان کردہ اس واقعہ میں ہے کہ ہندھ کو یہ اطلاع نہ تھی کہ آنحضرت نے مستحاضہ کو استحاضہ کی حالت میں بھی نماز پڑھنے کی اجازت دی ہے، اس لئے وہ اس حالت میں نماز نہ پڑھتیں اور ترک نماز کے غم سے روپا کرتیں۔

(۲) فعل رسول کی تعبیر نوعمیت میں اختلاف | اختلاف صحابہ کی

دوسری بنیاد یہ ہے کہ نبی صلی اللہ علیہ وسلم کو ایک کام کرتے تو سب نے دیکھا،
 مگر انکار بشری میں فطری تفاوت کی وجہ سے اس فعل کی نوعیت سمجھنے میں اختلاف
 ہو گیا، پھر کسی نے تو اس فعل رسول کو عبادت سمجھا اور کسی نے اس کو صرف اباحت
 پر محمول کیا۔ مثلاً "تخصیب" یعنی سفر حج کے دوران ابلح کی وادی میں آنحضرتؐ کا
 اُترنا، جسے اصحاب اصول نے روایت کیا ہے۔ اب آپ کا یہ اُترنا حضرت ابوہریرہؓ
 اور ابن عمرؓ کے نزدیک تو بحیثیت عبادت تھا، اس لیے یہ لوگ اس کو حج کی
 سنتوں میں شمار کرتے ہیں لیکن حضرت عائشہؓ اور ابن عباسؓ کے خیال میں یہ اُترنا
 محض ایک اتفاقی امر تھا نہ کہ کسی سنت کے طور پر۔

دوسری مثال :

"جمہور کے نزدیک خانہ کعبہ کا طواف کرتے وقت "رمل" یعنی اکڑ کر چلنا سنت
 ہے، لیکن حضرت ابن عباسؓ کا فرمانا یہ ہے کہ نبی صلعم نے جو رمل کیا تھا وہ محض
 اتفاقی طور پر اور ایک عارضی سبب سے تھا، یعنی مشرکین مکہ کا یہ طعن کہ مسلمانوں
 کو مدینہ کے بخار نے بالکل چور کر ڈالا ہے" (اسی طعن کے جواب میں پیغمبر صلعم
 نے مسلمانوں کو اکڑ کر چلنے کا وقتی حکم دیا تھا ورنہ) یہ فعل حج کی کوئی مستقل سنت
 نہیں ہے۔

اختلاف کی تیسری بنیاد یہ ہے کہ افعال رسول
 کے بیان کرنے میں لوگوں نے مختلف گمانوں

۳۔ وہم تعبیر کا اختلاف

کام لیا مثلاً رسول خدا صلعم نے حج ادا فرمایا اور تمام صحابہ نے اس کا مشاہدہ کیا لیکن اس حج کی نوعیت بیان کرتے وقت کسی نے کہا کہ آنحضرت صلعم نے حج تمتع کیا تھا کسی نے کہا آپ نے حج قرآن ادا کیا تھا اور کسی کو یہ خیال ہوا کہ آپ کا حج حج افراد تھا اس کی دوسری مثال حضرت سعید بن جبیر کی یہ روایت ہے جس کو ابو داؤد نے نقل کیا ہے کہ :-

” میں نے رحمت سعید نے عبد اللہ ابن عباس رضی اللہ عنہما سے کہا کہ اے ابوالعباس رضی اللہ عنہما یہ دیکھ کر مجھے بڑی حیرانی ہوتی ہے کہ رسول اللہ صلعم نے احرام حج باندھ لینے کے بعد جو تلبیہ فرمایا تھا اس کے متعلق اصحاب رسول میں بیان اور رائے کا اتفاق موجود نہیں ہے۔ ابن عباس رضی اللہ عنہما نے فرمایا کہ میں اس واقعہ کی حقیقت سب سے بہتر جانتا ہوں۔ اصل بات یہ ہے کہ آنحضرت صلعم نے صرف ایک ہی

لحج تمتع کی شکل یہ ہوتی ہے کہ آدمی حج کے مہینوں میں جا کر عمرہ ادا کرے اور سر نہ اکر احرام لھوں، سے پھر ذی الحجہ کی آٹھویں تاریخ کو از سر نو حج کا احرام باندھے اور حج ادا کرے۔
 لحد ”قرآن“ کی شکل یہ ہے کہ آدمی مکہ اور حج دونوں کا احرام بیک وقت باندھے اور دونوں کو ادا کر کے احرام لھو لے۔

لحد ”افراد“ صرف حج ادا کرنے کو کہتے ہیں، جس کے ساتھ عمرہ نہ کیا جائے۔

حج ادا فرمایا اس لئے لوگوں میں اس کی تفصیلات کے متعلق (قدرتی طور پر) اختلاف ہو گیا۔ صورت واقعہ یہ ہے کہ رسول اللہ صلعم حج کی خاطر مدینہ سے چلے اور حیب مسجد ذی الحلیفہ میں آپ نے دو گانہ احرام ادا فرمایا تو اسی جگہ حج کا احرام باندھا، اور فوراً تلبیہ کیا۔ اس تلبیہ کی آواز کچھ لوگوں کے کانوں تک پہنچی جنہوں نے اس کو یاد کر لیا۔ اس کے بعد آپ اونٹنی پر سوار ہو گئے، جب اونٹنی آپ کو لے کر اٹھی تو آپ نے پھر تلبیہ کیا اور اس تلبیہ کو بھی کچھ لوگوں نے سنا۔ بات یہ تھی کہ لوگ مختلف گروہوں کی شکل میں خدمت رسالت میں چلے آتے تھے۔ پس جب ایک گروہ نے اونٹنی کے کھڑے ہونے کے وقت آپ کو تلبیہ کرتے سنا تو وہ یہ سمجھ بیٹھا کہ رسول اللہ صلعم نے تلبیہ صرف اس وقت کیا جب ناقہ آپ کو لے کر اٹھی۔ پھر آنحضرتؐ اس جگہ سے آگے بڑھے، جب بیدا (نامی مقام) کی بلندی پر چڑھے تو آپ نے پھر تلبیہ کیا۔ کچھ اور لوگوں نے آپ کو یہ تلبیہ کرتے ہوئے سنا اور وہ اپنی جگہ یہ خیال کر بیٹھے کہ آپ نے تلبیہ صرف اس وقت کیا جب بیدا کی بلندی پر چڑھے تھے حالانکہ بخدا آپ نے اپنی جائے نماز ہی پر حج کی نیت کر لی تھی اور حیب آب کو لے کر اونٹنی کھڑی ہوئی اس وقت بھی آپ نے تلبیہ کیا اور حیب بیدا کی بلندی پر چڑھے اس وقت بھی کیا۔

تلبیہ حج یہ ہے: **بِسْمِ اللّٰهِ الرَّحْمٰنِ الرَّحِیْمِ** لا شریک لک لا شریک لک لا شریک لک ان الحمد والنعمۃ لک اللہ لا شریک لک
(ترجمہ)

اختلاف صحابہ کی چوتھی بنیاد ان کی
 (۴) یہود و نسیان کا اختلاف | بھول چوک ہے (جو لازمہ بشریت

ہے) اس کی مثال حضرت ابن عمرؓ کے متعلق اس روایت میں موجود ہے کہ وہ فرماتے
 تھے کہ "آنحضرت صلعم نے ایک عمرہ ماہِ رجب میں کیا ہے" حضرت عائشہؓ کو اس
 کی اطلاع ہوئی تو فرمایا کہ ابن عمر کو سہو ہو رہا ہے "آنحضرتؐ نے رجب میں کوئی
 عمرہ نہیں کیا"

پانچویں بنیاد، اختلاف
 (۵) ضبط مدعاے حدیث کا اختلاف | کی یہ ہے کہ بسا اوقات

آپؐ جو کچھ فرماتے اس کے اصلی اور پورے مفہوم کو ہر شخص، یکساں طور پر اپنی گرفت
 میں نہ لیتا۔ مثلاً جب حضرت ابن عمرؓ نے آنحضرت صلعم سے یہ روایت بیان کی
 کہ "میت کے پیمانگان کے نوحہ کرنے سے اس پر عذاب ہوتا ہے" حضرت
 عائشہؓ نے ان کے یہ الفاظ سنے تو فرمایا کہ ابن عمرؓ نے ارشاد رسالت کو اس کے
 اپنے صحیح موقع و محل اور مدعا کے ساتھ محفوظ نہیں رکھا۔ اصل واقعہ یہ ہے کہ آنحضرت
 صلعم ایک یہودی عورت کی قبر سے گزرے جس کے اعزہ رومہ و رجبہ تھے،
 آپؐ نے فرمایا یہ لوگ یہاں اس کا نوحہ و ماتم کر رہے ہیں اور وہ قبر میں مبتلائے
 عذاب ہے۔ دیکھو کہ واقعہ کس طرح ایک خاص میت سے متعلق تھا لیکن حضرت
 ابن عمرؓ نے رسول اللہؐ کے اس مخصوص موقع بیان کو ذہن سے نکال دیا اور اعزہ کی

گریہ و زاری ہی کو میت پر عذاب کی عدت گمان کر بیٹھے۔ اس طرح اس بات کو انہوں نے ہر میت کے سلسلے میں ایک عام اصول کی حیثیت دے دی۔

چھٹی بنیاد یہ ہے کہ احکام شرع کی

(۶) تعین عدت کا اختلاف | عدت معین کرنے میں حضرات صحابہؓ

کی رائیں مختلف ہو گئیں۔ جیسے جنازہ کے لیے اٹھ کھڑے ہونے کا مسئلہ۔ بعض صحابہ کا کہنا یہ ہے کہ ایسا فرشتوں کی تعظیم میں کیا جاتا ہے، کیونکہ ہر جنازہ کے ساتھ فرشتے ہوتے ہیں، تو اس خیال کے مطابق ہر جنازہ کے لیے کھڑا ہو جانا چاہیے، خواہ مومن کا جنازہ ہو یا کافر کا۔ لیکن بعض دوسرے حضرات کا خیال یہ ہے کہ یہ قیام موت کے ہول کی وجہ سے ہے، تو اس صورت میں بھی اٹھ کھڑے ہونے کا یہ حکم ہر جنازہ کے لئے عام ہو گا لیکن کچھ صحابہ کا فرمانا یہ ہے کہ ایک مرتبہ ایک یہودی کا جنازہ آنحضرت صلعم کے قریب سے گذرا تو آپ کو اس بات سے متعزب ہوا کہ ایک یہودی لاش میرے سر سے اونچی ہو کر گذرے، اس لیے آپ کھڑے ہو گئے اگر اس عدت کو صحیح مانا جائے تو یہ قیام صرف جنازہ کفار کے لئے مخصوص ہو گا۔

ساتویں بنیاد صحابہؓ کا وہ اختلاف واسطے

(۷) طرز تطبیق کا اختلاف | ہے جو مختلف احکام شرع کے درمیان

ہم آہنگی پیدا کرنے میں پیش آیا۔ مثلاً یہ کہ جنگ خیبر کے موقع پر آنحضرت نے متعہ کی اجازت دی۔ بعد میں اس کی مانعت کر دی، پھر جنگ اوطاس کے زمانہ

میں دوبارہ یہ رخصت عطا فرمائی اس کے بعد پھر اس سے روک دیا۔ اب حضرت ابن عباسؓ کا یہ کہنا ہے کہ ضرورت کی بنا پر یہ اجازت دی گئی تھی اور جب ضرورت جاتی رہی تو اجازت بھی واپس لے لی گئی، مگر حکم اپنی جگہ باقی ہے لیکن جمہور کا یہ کہنا ہے کہ متعہ کی یہ رخصت بطور اباحت تھی جس کو ممانعت نے ہمیشہ کے لیے منسوخ کر دیا۔

دوسری مثال :-

”رسول اکرم صلعم نے استنجا کرتے وقت قبلہ رو ہونے سے منع فرمایا ہے۔ اس کے متعلق کچھ صحابہ کا مذہب یہ ہے کہ یہ حکم بالکل عام اور غیر منسوخ ہے لیکن حضرت جابرؓ نے پیغمبر صلی اللہ علیہ وسلم کو وفات سے ایک سال قبل قبلہ کی طرف منہ کر کے پیشاب کرتے دیکھا۔ اس لیے ان کا خیال یہ ہے کہ آپ کے اس فعل نے اس پہلی ممانعت کو منسوخ کر دیا۔ اسی طرح حضرت ابن عمرؓ نے آنحضرت کو قبلہ کی طرف پشت اور شام کی طرف منہ کر کے قضا کے حاجت فرماتے ہوئے دیکھا تھا اس لیے انھوں نے آنحضرت کے اس فعل سے ان لوگوں کے قول کی تردید فرمائی (جو کہتے تھے کہ قبلہ کی طرف پشت کر کے استنجا کرنا شرعاً منسوخ ہے) پھر کچھ لوگوں نے دونوں روایتوں میں مطابقت پیدا کرنے کی سعی کی۔ چنانچہ امام شمس وغیرہ نے یہ رائے قائم کی کہ یہ ممانعت صرف کھلے میدانوں سے متعلق ہے ورنہ اگر آدمی پانچانوں کے اندر ہو تو اس کے لیے قبلہ کی طرف پشت یا رخ کرنے میں کوئی حرج نہیں لیکن بعض دوسرے حضرات اس طرف گئے ہیں کہ آنحضرت کا یہ قول جس میں

ممانعت موجود ہے، اپنی جگہ بالکل قائم و ثابت ہے اور اس کا حکم عام ہے۔ وہ گیا
 آپ کا فعل، سو ہو سکتا ہے کہ وہ آپ کے مخصوصات میں سے ہو۔ اس طرح وہ
 فعل رسول قول رسول کا نہ منسوخ کرنے والا ہوگا نہ اس کو بعض جگہوں کے ساتھ
 مخصوص کرنے والا۔

کو
 نماز
 قول
 کا
 قول
 صحیح
 کے
 وہ کوئی
 پر

تاریخ اختلاف کا دوسرا دور

(عہد تابعین)

اس طرح صحابہ کرام کے مذاہب مختلف ہو گئے۔
تابعین کا اختلاف پھر یہی اختلافات وراثتاً تابعین تک پہنچے۔ ہر تابعی کو جو کچھ مل سکا اسی کو اس نے اپنا لیا اور آنحضرتؐ کی جو حدیثیں اور صحابہ کے جو مذاہب اس نے سنے ان کو محفوظ اور ذہن نشین کر لیا۔ نیز صحابہ کے جو مختلف اقوال اس کے سامنے آنے لگیں ان میں اس نے اپنی فہم کی حد تک مطابقت پیدا کی، اور کبھی بعض اقوال کو بعض پر ترجیح دی۔ سمی کہ اس ضمن میں ایسا بھی ہوا کہ بعض اقوال ان کی نگاہوں میں بالکل ہی ناقابل اعتنا ہو کر رہ گئے، اور چونکہ وہ صف اول کے صحابہ سے مروی تھے۔ چنانچہ حضرت عمر فاروقؓ کو ابن مسعودؓ کا یہ قول کہ جنابیت کے لیے تیج نہیں ہے، تابعین تک پہنچا مگر ان احادیث کی بنا پر ان کے نزدیک وہ کوئی اہمیت نہ حاصل کر سکا جو عمارؓ اور عمران بن حصینؓ وغیرہ اصحاب سے مروی ہو کر مشہور ہو چکی تھیں۔ پس اس حالت میں قدرتی طور پر علمائے تابعین میں سے ہر ایک کا

علیحدہ مذہب ہو گیا اور مختلف شہروں میں مختلف ائمہ کی علیحدہ علیحدہ امامتیں قائم ہو گئیں
 مثلاً مدینہ میں سعید ابن مسیب اور سالم ابن عبداللہ عوام کے مرجع و امام بن گئے
 پھر ان کے بعد زہری اور قاضی یحییٰ ابن سعید اور ربیعہ ابن عبدالرحمن نے یہ حیثیت
 حاصل کی۔ مکہ میں عطاء ابن ابی رباح اور کوفہ میں ابراہیم نخعی اور شعبی نے مسند امامت
 سنبھالی۔ اسی طرح حسن بصری بصرہ میں، طاؤس بن کيسان یمن میں اور مکحول شام میں
 پیشوائے دین اور تاجران مشرع تسلیم کیے گئے۔ اس کے بعد اللہ تعالیٰ نے
 کچھ دلوں میں ان حضرات کے علوم و معارف کی پیاس پیدا کی اور انہیں ان علوم کی
 تحصیل کا شوق پیدا ہوا۔ چنانچہ انہوں نے ان علمائے کبار سے رسول اللہ کی
 حدیثیں، صحابہ کے اقوال و فتاویٰ، اور خود ان کے اپنے مذاہب اور تحقیقات لے کر
 جمع کیں، پوچھنے والوں نے ان سے فتویٰ پوچھے، (زندگی کے بے شمار مسائل
 ان کے سامنے آئے اور کتنے ہی معاملات ان کے روبرو پیش ہوئے جن میں
 انہیں فتوے دینے پڑے)

سعید ابن مسیب اور ابراہیم نخعی وغیرہ نے باقاعدہ
تدوین فقہ کی ابتداء | فقہ کے تمام ابواب جمع کیئے۔ ہر باب میں وہ

اپنے کچھ اصول رکھتے تھے، جن کو انہوں نے سلف سے حاصل کیا تھا۔

سعید ابن مسیب اور ان کے تلامذہ اس امر کے قائل تھے کہ حرمین کے باشندے
 تہذیب میں سب سے بلند مقام رکھتے ہیں۔ اس لیے ان کے مذہب کی بنیاد حضرت

عمرؓ اور حضرت عثمانؓ کے فتاویٰ اور احکام پر قائم ہے یا پھر حضرت عبداللہ بن عمرؓ، حضرت عائشہؓ اور حضرت ابن عباسؓ کے فتووں اور قضاۃ مدینہ کے فیصلوں پر۔ چنانچہ جہاں تک اللہ تعالیٰ نے ان کو توفیق عطا فرمائی انہوں نے ان احکام اور فتاویٰ کو جمع کیا۔ پھر ان پر بصیرت اور تحقیق کی نگاہ ڈال کر ان کا جائزہ لیا، جس شے پر علمائے مدینہ کا اتفاق نظر آیا اس پر نوپوری مضبوطی سے جم گئے، اور جس چیز میں ان کا اختلاف دکھائی دیا اس کے بارے میں انہوں نے اس رائے کو اختیار کیا جو کسی بھی وجہ سے ان کے نزدیک زیادہ مضبوط اور قابل تریح تھی، خواہ اس وجہ سے کہ اکثر علماء نے اسی کو اختیار کیا ہے، یا اس بنا پر کہ وہ کسی مضبوط قیاس کے یا کتاب و سنت کے کسی صریح استنباط کے موافق پڑتی ہے یا کسی اور بنا پر پھر جب ان لوگوں کو علمائے مدینہ سے حاصل کیے ہوئے مجموعہ فتاویٰ میں کسی مسئلہ کا جواب نہ ملتا تو ان کے اقوال سے استنباط کرتے اور ان اقوال کے اشارات اور مقتضیات کا سراغ لگاتے۔ اس طرح ان کے ہاں ہر باب کے متعلق مسائل کا انبار لگا گیا۔

ابراہیم نخعی اور ان کے تلامذہ کا خیال یہ تھا کہ عبداللہ بن مسعودؓ اور ان کے فیض یافتگان نقاہت میں سب سے ممتاز ہیں۔ چنانچہ علقمہ نے مسروق سے کہا کہ "کیا کوئی صحابی عبداللہ بن مسعودؓ سے بھی بڑا فقیہ ہے؟" اسی طرح امام ابوحنیفہؒ نے امام اوزاعیؒ سے فرمایا کہ "ابراہیم نخعی، سالم بن عبداللہ سے زیادہ فقیہ

ہیں اور اگر عبداللہ ابن عمر کو صحابیت کا شرف حاصل نہ ہوتا تو میں کہہ دیتا کہ علقمہ ان سے زیادہ فقیہ ہیں۔ رہے عبداللہ ابن مسعودؓ تو وہ عبداللہ ابن مسعود ہی ہیں، ان کا کیا پوچھنا "ان حضرات کے مسلک فقہی کی بنیاد حضرت عبداللہ ابن مسعودؓ، اور حضرت علیؓ کے فتووں اور فیصلوں پر، نیز قاضی شریح وغیرہ قضاة کوفہ کے فیصلوں پر ہے۔ ابراہیم نخعی نے اپنے مقدر بھران احکام و فتاویٰ کو اکٹھا کیا اور ان کے ساتھ وہی طرز عمل اختیار کیا جو سعید بن مسیبؓ وغیرہ نے علمائے مدینہ کے آثار و اقوال کے متعلق اختیار کیا تھا، نیز اس ذخیرہ سے ان لوگوں نے مزید مسائل کی تخریج بھی اسی طرح کی جس طرح انھوں نے کی تھی۔ انجام کار ان کے پاس ہی فقہ کے ایک ایک باب میں بے شمار مسائل منضبط ہو گئے۔

سعید بن مسیبؓ فقہائے مدینہ کے ترجمان تھے، اور ان کے درمیان، حضرت عمرؓ کے فیصلوں اور حضرت ابوہریرہؓ کی روایتوں کا ان سے بڑا کوئی حافظ نہ تھا۔ اسی طرح ابراہیم نخعیؓ فقہائے کوفہ کے ترجمان تھے۔ جب یہ دونوں حضرات کسی کی طرف منسوب کیے بغیر کوئی مسئلہ بیان کرتے ہیں تو اس کا مطلب یہ نہیں ہوتا کہ فی الواقع وہ مسئلہ کسی کی طرف منسوب نہیں اور بہر حال ان کا اپنا ہی اجتہاد ہے، بلکہ ایسے مسائل بالعموم کسی نہ کسی سابق فقیہ سے اشارۃً یا صراحتاً ضرور منسوب ہوتے ہیں۔ بالآخر یہ دونوں اپنے اپنے قریب و چوار کے فقہا کا مرکز بن گئے، جنہوں نے ان سے فقہ کا علم حاصل کیا۔ اس میں تفکر کیا اور اس سے مزید مسائل اور جزئیات نکالے۔

تاریخ اختلاف کا تیسرا دور

(عہد تابعین)

عہد تابعین کے ختم ہونے پر اللہ تعالیٰ نے علمائے تابعین | علم دین کے خادموں کا ایک گروہ پیدا کر دیا، تاکہ وہ وعدہ پورا ہو جو اللہ کے رسول کی زبان سے اس علم کے متعلق نکلا تھا کہ آنے والی نسلوں میں سے ہر نسل کے عادل لوگ اس علم کے امانت دار ہوں گے۔ چنانچہ ان خدام دین نے ایسا ہی کیا۔ انھوں نے ان علمائے تابعین سے جن سے وہ مل سکے، وضو، غسل، نماز، حج، نکاح، لین دین، وغیرہ ان تمام مسائل کے، جو زندگی میں عام طور سے پیش آتے ہیں، شرعی طریقے اخذ کئے، رسول خدا کی حدیثیں نقل کیں، مختلف شہروں کے قاضیوں کے فیصلے اور مفتیوں کے فتوے جمع کئے مسائل دریافت کئے اور پھر ان سارے امور میں بطور خود اجتہاد کیا حتیٰ کہ ایک گروہ نے انھیں اپنا پیشوا تسلیم کر لیا اور وہ امور شرعیہ میں مستند قرار پا گئے۔ یہ لوگ بھی اپنے اپنے شیوخ کے طریقے پر چلے اور انھوں نے سلف کے اقوال و فتاویٰ کے

اشارات اور مقتضیات معلوم کرنے میں پوری دیدہ ریزی سے کام لیا، لوگوں کو فتوے دیے، احکام سنائے، روایتیں بیان کیں اور علم سکھائے۔

اس طبقہ کے علماء کا طرز فکر بالکل ایک ہے
ان علماء کا طرز فکر و عمل جس کی مختصر تشریح یہ ہے کہ :-

(۱) ان کے نزدیک مسند اور مرسل دونوں ہی قسم کی حدیثیں لے لینے کے قابل ہیں۔
 (۲) ان کا نیکو یہ تھا کہ صحابہؓ اور تابعین کے اقوال سے شرعی استدلال ہو سکتا ہے، کیونکہ ان بزرگوں کے متعلق یہ معلوم ہے کہ ان کے اقوال کی دوہری حیثیتیں ہو سکتی ہیں۔
 یا تو وہ نبیؐ رسول اللہ صلی اللہ علیہ وسلم سے نقل کی ہوئی حدیثیں ہیں جن کو انہوں نے بعض مصالح کا لحاظ کرتے ہوئے، مختصر کر کے موقوف بنالیا ہے چنانچہ جب ابراہیم نخعی نے آنحضرتؐ کی وہ روایت بیان کی جس میں مخالفہ اور مزابنہ کی ممانعت ہے،

تو مندرجہ حدیث سے جس کی سند بیان کی جائے اور مرسل وہ جس کی سند بیان کئے بغیر کوئی تابعی یا تابع تابعی یوں کہے کہ نبی صلی اللہ علیہ وسلم نے یہ فرمایا یا ایسا کیا ہے۔

تو موقوف مرفوع کے بالمقابل حدیث کی ایک قسم کا نام ہے۔ مرفوع وہ روایت ہے جس میں تصریح ہو کہ حضور نے ایسا فرمایا ہے اور موقوف وہ جس میں صحابی ایک بات کہے اور صراحت کے ساتھ اسے حضور کی طرف منسوب نہ کرے۔

تو مخالفہ کے معنی ہیں خوشوں سمیت گندم کو صاف کی ہوئی گندم کے عوض بیچنا یا کچی کھیتی بیچنا۔
 مزابنہ کے معنی ہیں درخت پر لگی ہوئی تر کھجوروں کو توڑنا ہوئی خشک کھجوروں کے عوض بیچنا۔

اور اس کے بعد ان سے کہا گیا "کیا آپ کو اس کے سوا رسول اللہ کی کوئی حدیث
 (مرفوع) یاد نہیں؟" تو انہوں نے فرمایا کہ "یاد کیوں نہیں ہے، مگر میں حدیث
 مرفوع بیان کرنے کے مقابلے میں یوں کہنا زیادہ مناسب سمجھتا ہوں کہ "عبداللہ
 نے یہ فرمایا ہے" یا "علقمہ کا یہ قول ہے" اسی طرح امام شعبی سے جب ایک حدیث
 کے تعلق میں متفق کیا گیا اور یہ کہا گیا کہ اس کی سند کو براہ راست بغیر صلعم تک پہنچایا جاتا
 ہے تو انہوں نے جواب دیا "ایسا کرنا ٹھیک نہیں بلکہ ہم کو زیادہ مناسب (اور محتاط)
 طریقہ یہ معلوم ہوتا ہے کہ سند روایت کو صحابہ تک پہنچا کر تھپوڑ دیا جائے، تاکہ اگر اس کے
 الفاظ میں کوئی کمی بیشی ہوئی ہو تو وہ آنحضرت کی طرف منسوب نہ ہو سکے بلکہ صحابہ ہی تک
 رہ جائے۔"

یہ پھر وہ کتاب سنت سے ان کے استنباط کیے ہوئے احکام، اور ان کی اپنی
 اجتہاد ہی رائیں ہیں (لیکن ان کے استنباط اور اجتہاد کے سلسلہ میں یہ بھولنا نہ چاہیے کہ)
 یہ بزرگ ان امور میں طرز عمل کی جو خوبی اور فکر و رائے کی بودرنگی رکھتے تھے اس میں
 بعد کے آنے والے حضرات ان کا مقابلہ نہیں کر سکتے۔ نیز وہ ان سے باعتبار زمانہ
 مقدم اور باعتبار علم افضل بھی تھے۔ اس لیے ان کے اقوال پر عمل کرنا کوئی ایسا مسئلہ نہ
 تھا جس میں دو رائیں ہوتیں، بجز اس صورت کے جب کہ ان میں خود اختلاف رائے
 ہو جائے، یا کوئی حدیث ان کے اقوال کے بالکل مخالف واقع ہو۔

(۳) اگر کسی مسئلہ میں انہیں احادیث باہم مختلف نظر آئیں تو وہ (اصل حکم شرع معلوم

کرنے کے لیے، اقوال صحابہ کی طرف رجوع کرتے اگر وہاں یہ نظر آتا کہ صحابہ نے کسی حدیث کو منسوخ یا قابل تاویل قرار دیا ہے، یا نسخ و تاویل کی کسی تصریح کے بغیر ہی اس کے ترک کر دینے پر متفق الراء ہو گئے ہیں۔۔۔ کہ اس کا مطلب ہی اصل حدیث کو ضعیف یا منسوخ یا قابل تاویل ہی قرار دینا ہے۔۔۔ تو ان تمام صورتوں میں یہ علماء حضرات صحابہ ہی کی پیروی کرتے یعنی اس حدیث کو وہی حیثیت اور وزن دیتے جو صحابہ کے یہاں پاتے۔ یہی وہ حقیقت ہے جو کئی کئی جہوں سے برتن کا حکم بیان کرنے والی حدیث کے متعلق حضرت امام مالک کے منہ سے نکلی تھی کہ یہ حدیث روایت تو ہوئی ہے مگر میں نہیں کہہ سکتا کہ اس کی حقیقت کیا ہے، اس کا مطلب یہ تھا کہ میں نے اس پر فقہائے سلف کو عمل کرتے ہوئے نہیں پایا۔

(۴) اگر صحابہ اور تابعین کے درمیان کسی مسئلہ میں اختلاف رائے نظر آتا تو ہر عام اس رائے اور مسلک کو اختیار کرتا جو اس کے اپنے شہر کے علماء اور اس کے اساتذہ کا مسلک ہوتا، کیونکہ وہ ان کے اقوال کی کمزوریوں اور مضبوطیوں سے زیادہ باخبر اور ان اقوال سے مناسبت رکھنے والے اصولوں کا بہتر راز داں ہوتا، پھر اس کا دل اپنے اساتذہ کے فضل و کمال اور تبحر علمی سے زیادہ متاثر بھی ہوتا (اس لئے اس کا ایسا کرنا ایک قدرتی امر تھا) چنانچہ حضرت عمرؓ عثمانؓ، ابن عمرؓ عائشہ صدیقہؓ ابن عباسؓ زید بن ثابتؓ وغیرہ صحابہ عظام اور ان کے شاگردان میں منلا سعید بن مسیب۔۔۔ جو حضرت عمرؓ کے لئے پوری حدیث یہ ہے کہ جب کتابی برتن میں منہ ڈال دے تو سات بارہ حوڑے اس کے بعد ایک بار مٹی سے مانجھ کر صاف کر دے۔

فیصلوں اور حضرت ابوہریرہؓ کی روایتوں کے سب سے بڑے واقعات تھے —
 اور عروہ، راطم، عطا، عکرمہ اور عبید اللہ بن عبد اللہ وغیرہ کا مذہب اہل مدینہ کے
 نیچے دوسرے مذاہب کی بہ نسبت زیادہ قابل قبول ٹھہرا، اس وجہ سے بھی کہ آنحضرتؐ
 نے مدینہ کے بڑے فضائل بیان فرمائے ہیں، اور اس سبب سے بھی کہ مدینہ ہر ماہ
 میں سختی اور علماء کا مرکز رہا ہے۔ یہی وجہ ہے کہ امام مالکؒ علماء مدینہ کی شاہراہ سے
 ہٹ کر کبھی کوئی قدم نہیں اٹھاتے، اور ان کے متعلق یہاں تک مشہور ہے کہ وہ
 اہل مدینہ کے اجماع کو حجت شرعی مانتے تھے۔ اسی طرح امام بخاریؒ نے اپنی کتاب
 میں ایک باب باندھا ہے جس کا نام ہے "باب فی الاخذ بالاتفق علیہ الحرمان"۔
 یعنی جس بات پر اہل مکہ اور اہل مدینہ دونوں کا اتفاق ہو، اس کو اختیار کر لینا چاہیے
 اس کے بالمقابل حضرت عبداللہ بن مسعودؓ دوران کے شاگردوں کے اقوال اور
 حضرت علیؓ اور قاضی شریحؒ اور شعبی کے فیصلے، اور براہیم نخعی کے فتاویٰ اہل کوفہ
 کی نگاہ میں دوسرے اقوال و مذاہب کی بہ نسبت زیادہ تزییح اور پیروی کے لائق
 قرار پائے۔ چنانچہ یہی نقطہ نگاہ تھا جس کے باعث علقمہ نے تشریک کے

۱۔ آپ نے فرمایا تھا کہ جو ہم ہرگز صاحب علم کی نظر سہاریاں دوڑائیں گے اور مدینہ کے امام سے
 بڑھ کر کوئی صاحب علم و فضل نہ پائیں گے۔

۲۔ تشریک کا مطلب یہ ہے کہ مالک زمین اپنی زمین بتاؤں پر کاشت کرنے کے لیے دوسرے کو دیکھ

مسئلہ میں مسروقؓ کو زید بن ثابتؓ کے قول کی طرف مائل دیکھ کر یہ الفاظ کہے تھے کہ "کیا کوئی صحابی عبداللہؓ بن مسعود سے زیادہ علم و تفقہ رکھتا ہے؟" مسروقؓ نے جواب دیا کہ "نہیں، ایسا تو نہیں ہے، لیکن میں نے زید بن ثابتؓ اور دوسرے باندگانِ مدینہ کو شریک کرتے دیکھا ہے" (اس لئے میرا خیال ہوا کہ یہ جائز ہے) الغرض اس دور کے ہر عالم کے نزدیک اس کے اپنے ہی شیوخ اور علمائے شہر کے اقوال مزبح اور قابلِ اتباع ہوتے تھے۔ اہل شہر جس امر پر متفق ہوتے اس کو تو یہ علماءِ دانتوں سے پکڑ لیتے۔ چنانچہ امام مالکؒ ایسے ہی مسائل کے بارے میں فرمایا کرتے تھے کہ "جس سنت میں (اہل مدینہ کا) کوئی اختلاف نہیں ہے وہ ہمارے نزدیک ایسی اور ایسی ہے" یعنی (بالکل ثابت اور واجب العمل ہے) لہذا اگر یہ فقہائے شہر کسی مسئلہ میں مختلف رائے دکھائی پڑتے تو ان مختلف رایوں میں سے یہ حضرات اس رائے کو اختیار کرتے جو ان کے خیال میں زیادہ مضبوط اور راجح ہوتی۔ اس امر کا فیصلہ، کہ کون سی رائے مضبوط اور راجح ہے، اس بات سے ہوتا کہ اکثریت کس طرف ہے یا یہ کہ "کونسا قول مضبوط قیاس پر مبنی ہے، یا یہ کہ کون سا مذہب کتاب و سنت کی تخریجات سے زیادہ موافقت رکھتا ہے۔ جہاں امام مالکؒ یوں فرماتے ہیں کہ "یہ بات ان تمام باتوں میں سب سے بہتر ہے جو اس مسئلہ کے متعلق میرے علم میں آئی ہیں" تو دراصل اسی طریق فکر و طرز عمل کا اظہار کرتے ہیں لیکن اگر تیسری صورت پیش آتی یعنی اگر یہ علماء اپنے شہر کے صحابہ اور تابعین کے

مجموعہ اقوال میں کسی مسئلہ کا کوئی جواب سرے سے پاتے ہی نہ تو بھی ان سے صرف نظر کر کے اس مسئلہ کا حل نہ دھونڈتے بلکہ اس وقت بھی وہ ان ہی کے اقوال کو نیا قرار دے کر اس سے استنباط کرتے اور ان کے اشارات و مقتضیات کی پوری جستجو کر کے جواب مسئلہ کا سراغ لگاتے۔

علمائے اُمت کا یہی وہ طبقہ ہے جس کے دل میں یہ بات ڈالی گئی، کہ فقہ پر کتابیں مرتب کی جائیں۔ چنانچہ مدینہ میں امام مالک اور محمد ابن عبدالرحمن ابن ابی ذئب نے، مکہ میں ابن جریج اور ابن عبینہ نے، کوفہ میں امام ثوری نے اور بصرہ میں ریح ابن مہیح نے فقہ میں مستقل کتابیں لکھیں۔ ان تمام حضرات کا طریقہ تدوین وہی تھا جس کی تفصیل اوپر بیان ہو چکی ہے۔

مشہور عام فقہی مذاہب

خليفة منصور جب حج کے لیے گیا
 (۱) امام مالک اور مذہب مالکی تو اس نے امام مالک سے کہا،

تیرا قصد یہ ہے کہ آپ کی تصنیفات کے متعدد نسخے نقل کراؤں، اور مسلمانوں کے

ہر ہر شہر میں ایک ایک نسخہ بھجوادوں، اور حکم دے دوں کہ سب لوگ بس ان ہی

کتابوں کے مطابق عمل کریں اور ان کو چھوڑ کر کسی اور طرف نہ جائیں، امام مالک نے

جواب دیا کہ "اے امیر المؤمنین! ایسا نہ کیجیے کیوں کہ لوگوں میں (سلف کے مختلف)

اقوال پھیل چکے ہیں اور (مختلف اقسام کی) حدیثیں ان تک پہنچ چکی ہیں۔ اب ان

مختلف اقوال و احادیث میں سے ہرگز وہ ان چیزوں پر عمل پیرا ہے جو اس کے

کانوں میں پہلے پڑ گئیں۔ پس لوگوں کو آزاد چھوڑ دیجیے اور ہر بستی کے مسلمانوں کو اسی

مسکب پر عمل کرنے دیجیے جو انھوں نے (خود احادیث، رسول اور اقوال صحابہ ہی کی

رہنمائی میں) اپنے لیے اختیار کر لیا ہے۔

بعض لوگوں نے اس قصہ کو منصور کے بجائے ہارون الرشید کی طرف منسوب

کیا ہے اور اس کی روایت اس طرح کی ہے کہ ہارون نے امام مالک سے بطور مشورہ پوچھا "کیا آپ کی موٹا خانہ کعبہ میں آویزاں کر دی جائے اور لوگوں کو امر بت پر آمادہ کیا جائے کہ تمام اختلافات چھوڑ کر اسی کے مطابق عمل کریں؟" امام مالک نے فرمایا کہ "ایسا نہ کیجیے، یہ اختلاف تو اصحاب رسول کے زمانہ سے جدا آرہا ہے، فردع میں صحابہ خود مختلف الرائے تھے اور وہ اپنے مختلف مذاہب لئے ہوئے اطراف ملک میں بکھر گئے تھے اور اب یہ ان ہی کے مختلف طریقے ہیں، جو مختلف علاقوں میں چل پڑے ہیں" یہ سن کر ہارون الرشید نے کہا "اے ابو عبد اللہ! اللہ تعالیٰ نے آپ کو (حکمتِ دین کی) اور زیادہ توفیق دے۔ اس واقعہ کو امام سیوطی نے نقل کیا ہے۔

امام مالک ان احادیث کے سب سے بڑے عالم ہیں جو اہل مدینہ نے رسول اللہ صلی اللہ علیہ وسلم سے روایت کی ہیں۔ اور ان کی روایت کی ہوئی یہ حدیثیں بلحاظ اسناد سب سے زیادہ معتبر ہیں۔ نیز حضرت عمرؓ کے فیصلوں اور عبد اللہ ابن عمرؓ اور عائشہ صدیقہؓ اور ان حضرات کے ساتوں شاگردوں کے اقوال کا ان سے بڑا کوئی عالم اور جامع نہیں۔ اسی بستی اور اسی جیسی دوسری مبارک ہستیوں کے ہاتھوں علم روایت و افتاء کی بنیاد پڑی۔ مسند علم و ارشاد پر بیٹھنے کے

۱۔ ان شاگردوں کو فقہائے سبعہ کہا جاتا ہے، ان کے نام حسب ذیل ہیں۔ (صفحہ ۲۲ دیکھیے)

بعد امام موصوف نے روایت حدیث ، افتاء اور افادہ علمی کے وہ عظیم الشان کارنامے انجام دیے جن کے باعث آنحضرت کی اس پیشین گوئی کے مصداق کجھے گئے کہ وہ زمانہ قریب ہے جب لوگ اونٹوں پر سوار ہو کر علم کی جستجو میں دوڑ دھوپ کریں گے اور اس وقت وہ مدینہ کے عالم سے بڑھ کر کسی کو صاحب علم و فضل نہیں پائیں گے۔

ابن عیینہ اور عبدالرزاق جیسے صاحب الرائے علماء کا خیال ہے کہ یہ پیشین گوئی امام مالکؒ پر صادق آتی ہے۔ امام موصوف کے بعد ان کے شاگردوں نے ان کی تمام روایات اور اقوال کو اکٹھا کیا، جن کی انہوں نے تلخیص اور تنقیح کی، مترجمین بیان کیں، ان کے اصول و دلائل پر بحثیں کیں، ان کی بنیاد پر مزید مسائل کی تخریج کی، اور پھر ان تمام چیزوں کو لے کر یہ لوگ مختلف ممالک میں خصوصاً مغرب کی طرف پھیل گئے اور ان کے ذریعہ سے اللہ تعالیٰ نے کتنی ہی مخلوق کو نفع پہنچایا۔ ہم نے مذہب مالکی کی جو اصیلت بیان کی ہے اگر تم اس کی صداقت معلوم کرنی چاہتے ہو تو موطا امام مالکؒ کو نظر خاطر سے دیکھو، تم پر یہ حقیقت خود بخود واضح ہو جائے گی۔

(۲) امام ابو حنیفہؒ اور مساک حنفی امام ابو حنیفہؒ ابراہیم نخعیؒ اور ان کے

(۱۱ صفحہ ۴۱)

(۱) سعید بن مسیب (۲) عروہ بن زبیر (۳) قاسم بن محمد بن ابی بکر صدیق (۴) ابوبکر بن عبدالرحمن مخزومی

(۵) خارجہ ابن زید ابن ثابت (۶) عبید اللہ ابن عبداللہ بن عقبہ مسعودی (۷) سلیمان ابن یسار ہلالی۔

مسک پر مضبوطی سے جھے ہوئے تھے اور شاید ہی کبھی اس سے انحراف کرتے ہوں
 اس مسک کی بنیادوں پر مسائل کی تخریج کرنے میں ان کو بڑا کمال حاصل تھا۔ تخریجات
 کے طریقوں میں وہ انتہائی وقتِ نظر سے کام لیتے تھے اور انھوں نے اپنی پوری توجہ
 جزئیات کی توضیح و استنباط میں لگا رکھی تھی اگر تم ہماری اس بات کی تصدیق چاہتے
 ہو تو امام محمد کی کتاب الآثار، عبدالرزاق کی جامع اور ابوبکر بن ابی شیبہ کی مصنف میں
 سے ابراہیم نخعی کے اقوال چن کر جمع کرو۔ پھر امام ابوحنیفہ رحمہ اللہ کے مذہب سے ان کا
 مقابلہ کر دو تو تم دیکھو گے کہ سوائے چند مقامات کے کہیں بھی ان کا قدم ابراہیم نخعی
 کے جاوہِ نقی سے ہٹ کر نہیں پڑتا۔ اور چند مقامات بھی ایسے نہیں ہیں کہ امام مذکور
 نے ان میں کوئی اپنی الگ راہ نکالی ہو، بلکہ ان میں بھی دیگر نعمائے کوفہ میں سے
 کوئی نہ کوئی ان کے آگے موجود ہے۔

امام ابوحنیفہؒ کے شاگردوں میں سب سے زیادہ مشہور ابو یوسفؒ ہیں جو
 ہادون الرشید کے عہد حکومت میں قاضی القضاة (چیف جسٹس) مقرر ہوئے تھے
 ان کا یہی منصب محتاجس کے باعث حنفی مذہب پر چار طرٹ پھیل نکلا اور عراق
 خراساں اور توران کے حدود میں حکومت کا آئین قرار پا گیا۔
 آپ کے دوسرے شاگرد، جو تصنیف و تالیف کے لحاظ سے آپ کے
 دوسرے تمام شاگردوں میں ممتاز اور حصولِ علم میں سب سے زیادہ اہم رکھنے
 والے تھے، امام محمد بن حسنؒ ہیں۔ انھوں نے پہلے تو امام موصوف اور امام ابو یوسف

سے فقہ حاصل کی، پھر مدینہ جا کر امام مالکؒ سے موطا پڑھی۔ اس کے بعد بطور خود
 غور و فکر شروع کیا، اور اپنے شیوخ کے مذاہب کے ایک ایک مسئلہ کو موطا
 سے مقابلہ کر کے دیکھا، اگر اس کے مطابق نظر آیا تو خیر، ورنہ (اختلاف کی شکل میں)
 صحابہ اور تابعین کے مختلف مذاہب و اقوال کی جستجو کی، اگر کسی کے ہاں اپنے مذہب
 کے موافق قول مل گیا تو اس صورت میں بھی وہ اپنے مذہب حنفی پر قائم رہے لیکن
 اگر کوئی مسئلہ ایسا نکلا جس کی بنیاد کسی مکرور قیاس یا بے جان استنباط پر تھی اور اکثر علماء
 کے عمل سے یا کسی ایسی حدیث صحیح سے اس کی مخالفت بھی ہو رہی تھی، جس پر فقہاء
 نے عام طور سے عمل کیا ہو، تو ایسی حالت میں انہوں نے اپنی رائے بدل دی اور
 امام ابوحنیفہؒ اور ابو یوسفؒ کے مذہب سے ہٹ کر مذاہب سلف میں سے کسی
 ایسے مذہب کو اختیار کر لیا جو ان کی نگاہ میں سب سے زیادہ فائق اور مزین نظر آیا۔
 امام ابوحنیفہؒ کے ان دونوں تلامذہ نے بھی ابراہیم نخعیؒ کے مذہب کی حتی الامکان
 اسی طرح پیروی کی جس طرح امام ممدوح نے کی تھی۔ صرف دو نقطہ ہائے اختلاف
 تھے جو استاد امام اور ان کے ان تلامذہ کے مابین واقع ہوتے تھے۔ کبھی تو ایسا
 ہوتا کہ امام ابوحنیفہؒ نے ابراہیم نخعیؒ کے مذہب پر کسی مسئلہ کی تخریج کی، لیکن امام ابو یوسفؒ
 اور امام محمد نے اس تخریج کو تسلیم نہیں کیا۔ اور کبھی یہ صورت ہوتی کہ ابراہیم نخعیؒ وغیرہ
 فقہائے کوفہ کے کسی مسئلہ میں مختلف اقوال ہوتے جن میں سے کسی ایک کو ترجیح
 دینے کا سوال ہوتا، تو بسا اوقات اس معاملہ میں ان کی رائیں وہ نہ ہوتیں جو امام صاحب

کی ہوتی۔

جیسا کہ اوپر کہا جا چکا ہے، امام محمدؒ کی پوری توجہ تصنیف و تدوین کی طرف تھی، انھوں نے اپنے اور ان دونوں کے اقوال اکٹھے مرتب کیے، جس سے بے شمار لوگوں کو فائدہ پہنچا۔ پھر بعد کے حنفی علماء ان کی تصانیف کی طرف پوری سنجیدگی سے توجہ ہوئے، جنہیں انھوں نے چھانٹا اور صاف کیا، ان کے مطالب کی وضاحت کر کے ان کو آسانی سمجھ لینے کے قابل بنایا، ان کی بنیاد پر مزید مسائل مستنبط کیے اور کلاموں سے آراستہ کیا۔ پھر یہ لوگ (ان تمام تصانیف کو لے کر) خراسان اور توران کی طرف سے جانچنے اور ان کے اندر کے سارے مسائل امام ابوحنیفہؒ کا مذہب کہنے جانے لگے۔ اس طرح امام ابو یوسف اور امام محمد کے مذاہب بھی امام ابوحنیفہ کے مذاہب کے ساتھ مل گئے اور ان سب کو ایک ہی مذہب شمار کر لیا گیا۔ حالانکہ یہ دونوں حضرات بجائے خود مجتہد مطلق ہیں اور امام ابوحنیفہؒ سے ان کے اختلافات کی فہرست کا ذکر طویل ہے۔ نہ صرف فروع میں بلکہ اصول میں بھی۔ لیکن اس کے باوجود ایسا کیا گیا جس کی وجہ ایک تو یہ ہے کہ مذکورہ بالا اصل ان تینوں اماموں میں مشترک ہے (یعنی یہ تینوں ہی حضرت ابراہیم غنی کے مذہب کو اپنی بنیاد قرار دیتے ہیں) اور دوسری یہ کہ مبدوط اور جامع کبیر میں ان تینوں مذاہب کو ایک ہی ساتھ بیان کیا گیا ہے۔

(۳) امام شافعیؒ اور مسلک شافعیؒ | ان دونوں مذاہب۔ مذہب مالکی اور مذہب حنفی — کی شہرت و

اشاعت اور ان کے اصول و فروع کی ترتیب کا آغاز ہی تھا کہ اس بزم میں ایک تیسرے امام، امام شافعی بھی تشریف لائے۔ آپ نے اگلے لوگوں کے طریق فکر و استنباط کا گہری نظر سے جائزہ لیا تو اس میں انھیں بعض قابل اعتراض باتیں نظر آئیں، جنہوں نے ان کو اس راہ پر گامزن ہونے سے روک دیا۔ ان باتوں کا ذکر امام موصوف نے اپنی تصنیف "کتاب الام" کے ابتدائی اوراق میں (بڑی وضاحت سے) کیا ہے۔ ان کے اعتراضات کا حاصل یہ ہے :

(۱) یہ لوگ (فقہائے مدینہ اور فقہائے کوفہ) مرسل اور منقطع احادیث کو بھی لے لیتے ہیں جن کی وجہ سے ان کے اقوال میں لغزشیں راہ پالستی ہیں کیونکہ جب حدیث کے عام طریقوں کو جمع کیا جاتا ہے (اور محدثانہ چھان بین کی جاتی ہے) تو معلوم ہوتا ہے کہ کتنی ہی مرسل حدیثیں ایسی ہیں جن کی کوئی اصل نہیں اور کتنی ہی ایسی ہیں جو مسند اور مرفوع احادیث کے خلاف پڑتی ہیں۔ اس لیے امام شافعی نے فیصلہ کیا کہ مرسل روایتوں کو اس وقت تک قبول نہ کریں گے جب تک کہ ان میں چند خاص شرطیں نہ پائی جائیں۔ ان شرطوں کی تفصیل کتب اصول میں موجود ہے۔

(۲) ان حضرات کے ہاں مختلف نصوص میں مطابقت پیدا کرنے کے قواعد منضبط نہ تھے، جس کے باعث ان کے اجتہادات غلطیوں سے محفوظ نہ رہ سکتے تھے۔ اس لیے امام شافعی نے پہلے یہ اصول و قواعد وضع کئے اور ان کو باقاعدہ ایک کتاب کی شکل میں مرتب کیا۔ اصول فقہ کی یہ پہلی کتاب ہے جو عالم وجود میں آئی۔

اس امر کی مثال میں (کہ امام شافعیؒ کے خیال کے مطابق پچھلے فقہاء کے اجتہادات اصول تصبیق کی رعایت نہ کرنے کی وجہ سے راہ راست سے ہٹ جاتے تھے) ایک واقعہ کا بیان کر دینا کافی ہو گا۔ ایک دن امام شافعیؒ امام محمدؒ کے ہاں آئے۔ امام محمدؒ اپنی تقریر میں فقہائے مدینہ پر اعتراض کر رہے تھے کہ یہ لوگ فصل مقدمات کے لئے دو گواہوں کی شہادت ضروری نہیں سمجھتے، بلکہ صرف ایک ہی گواہ کی گواہی، اور مدعی کی قسم پر بھی فیصلہ کر دیتے ہیں۔ حالانکہ یہ کتاب اللہ پر اضافہ ہے۔ امام شافعیؒ نے یہ سن کر کہا "کیا آپ کے نزدیک یہ طے شدہ ہے کہ خبر واحد سے کتاب اللہ پر اضافہ جائز نہیں؟" انہوں نے فرمایا کہ "ہاں"۔ امام شافعیؒ نے کہا "تو پھر آپ حدیث لا وصیۃ لوارث کو لے کر، جو ایک خبر واحد ہے، یہ کیوں کہتے ہیں کہ وارث کے حق میں وصیت جائز نہیں، حالانکہ کتاب اللہ کہتی ہے کہ کُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ" (تم پر

لے اضافہ کا مطلب یہ ہے کہ اس سے قرآن کے حکم پر ٹھیک ٹھیک عمل نہیں ہو سکتا، بلکہ اس میں کسی نہ کسی طرح کی ترمیم یا تخصیص کرنی پڑتی ہے۔ مثلاً یہی شہادت کا مندر ہے جس کی بابت قرآن میں عام حکم ہے کہ فصل مقدمات کے لئے دو شاہد چاہئیں، مگر حدیث سے معلوم ہوتا ہے کہ اگر دو شاہد مہیا نہ ہو سکیں تو مدعی کی قسم اور ایک گواہ کی گواہی بھی کافی ہے۔ گویا حلف دوسرے گواہ کی تمام تقاضا بر جاتی ہے۔

یہ فرض کیا گیا ہے کہ جب تم میں سے کسی کی موت کا وقت قریب آئے تو وہ —
 اگر اس نے مال چھوڑا ہو — اپنے والدین اور رشتہ داروں کے حق میں وصیت
 کر دے، کیا یہ خبر واحد سے کتاب اللہ پر اضافہ نہیں ہے؟ اس کے بعد انھوں
 نے اسی طرح کے اور بھی چند اعتراضات امام محمد پر کئے جن کے جواب میں انھیں انجام کار
 خاموش ہونا پڑا۔“

(۳) وہ علمائے تابعین، جن کو فتویٰ دینے کی خدمت سپرد تھی، بعض صحیح حدیثوں سے
 لاعلم تھے، اس لیے انھوں نے ان مسائل کے پیش آنے پر، جن کا ارشاد رسول میں
 واضح حکم موجود تھا، لیکن جن سے وہ خود بے خبر تھے، یا تو اپنی رائے سے اجتہاد کیا
 یا عام خیالات کو لے لیا، یا کسی صحابی کے طرز عمل کو اختیار کر لیا اور اسی کے مطابق فتویٰ
 دے دیا۔ پھر کبھی تو ایسا ہوا کہ آگے چل کر تیسرے طبقہ میں وہ حدیثیں منظر عام پر آئیں
 لیکن پھر بھی ان فقہانے ان کو نہیں لیا، نہ ان پر عمل کیا، صرف اس خیال سے کہ یہ
 حدیثیں ہمارے علمائے شہر کے عمل اور مذہب کے مخالف ہیں، اور یہ مخالفت بتاتی
 ہے کہ ان حدیثوں میں کوئی نہ کوئی کمزوری اور غلطی ضرور موجود ہے جس نے ان کو پایہ
 اعتبار سے گرا دیا ہے اور کبھی ایسا ہوا کہ یہ اسناد میں تیسرے طبقہ میں بھی شہرت عام حاصل نہ
 کر سکیں، بلکہ اس کے بعد کے زمانوں میں مشورہ ہوئیں جب کہ علمائے حدیث نے حدیث
 کے مختلف طریقوں اور سندوں کو جمع کرنے میں پوری کاوش دکھلائی اور اس کے لیے
 زمین کا ایک ایک گوشہ سچان کر وہ اباب علم تک پہنچے، اس طویل گمنامی کی وجہ یہ تھی

کہ ہمیشہ حدیثیں ایسی ہیں جن کی روایت کرنے والے صحابہ کی تعداد ایک یا دو سے اوپر نہیں، پھر ان صحابہ سے یہ حدیثیں سن کر دوسروں کو سنانے والے بھی دو ہی ایک آدمی میں، اور اسی طرح آگے تک راویوں کی یہ قلت تعداد چلی گئی ہے جس کے سبب سے یہ احادیث ان دور کے عام ہل فلتہ کی لگا ہوں سے پریشاں رہ گئیں اور کہیں ان حفاظ حدیث کے زمانہ میں جا کر پردہ خفا سے باہر نہ لگیں جنہوں نے یہ حدیثوں کو ان کے ایک ایک طریقے اور اسناد کے ساتھ جمع کیا۔ پھر ایک دوسری شکل یہ بھی تھی کہ کتنی ہی حدیثیں ایسی ہیں جن سے روایت کرنے والے صرف ایک خاص خطہ ملک کے لوگ ہیں، مثلاً اہل بصرہ نے ایک حدیث روایت کی اور باقی تمام دیگر مقامات کے لوگ اس سے باہر بے خبر رہ گئے۔

ان حقائق کے پیش نظر امام شافعی کا کہنا یہ ہے کہ ہمیں علماء کے صحابہ و تابعین کا رویہ اختیار کرنا چاہیے جن کا برابر یہ دستور رہا ہے کہ جب ان کے سامنے کوئی مسئلہ آتا تو پہلے وہ رسول اللہ کی حدیث تلاش کرتے۔ جب کوئی حدیث نہ ملتی تھی جا کر کسی اور طریقہ استدلال سے کام لیتے۔ مگر اس کے بعد ہی قبول حدیث کا دروازہ اپنے اوپر بند نہیں کر لیتے تھے، بلکہ بعد میں جب بھی کوئی حدیث ان کو مل جاتی تو فوراً اپنے اجتہاد کو ترک کر دیتے اور حدیث کو اختیار کر لیتے۔ جب صورت واقعہ یہ ہے تو ان علمائے تابعین کا کسی حدیث کو نہ لینا اس بات کی دلیل نہیں ہے کہ وہ حدیث ہی کمزور ہے۔ الا آنکہ انہوں نے عساکرت کے ساتھ اس کو کمزور اور ناقص ٹھہرا دیا جو۔

حدیث "قلین" اس کی واضح مثال ہے۔ یہ ایک صحیح حدیث ہے جو بہت سی سندوں سے مروی ہے، جن میں سے اکثر کی ابتدائی کڑیاں یوں ہیں۔ یہ حدیث ولید بن کثیر نے محمد بن جعفر ابن زبیر سے یا محمد بن عباد ابن جعفر سے روایت کی، اور انہوں نے عبید اللہ ابن عبد اللہ سے نقل کی، اور عبید اللہ نے ابن عمر سے بیان کی۔ پھر آگے چل کر اس سلسلہ اسناد سے شاخ در شاخ سند کے بہت سے سلسلے پیدا ہو گئے۔ یہ دونوں راوی (محمد بن جعفر اور محمد بن عباد) اگرچہ پوری طرح قابل اعتبار ہیں مگر چونکہ ان دونوں میں نہیں ہیں جو فتوے دینے کے منصب پر سرفراز تھے اور اس لیے مریح عوام بھی تھے، اس وجہ سے یہ حدیث نہ تو سعید ابن مسیب کے زمانہ میں مشہور ہو سکی نہ ہی امام زہری کے زمانہ میں، اور نہ تو مالکیہ نے اس پر عمل کیا نہ تنفیہ نے، مگر امام شافعی کے زمانہ میں یہ حدیث مشہور ہو چکی تھی، اس لیے انہوں نے اس کو قابل عمل بھرا یا۔

ایک اور مثال "خیار مجلس" والی حدیث کی ہے، جو ایک صحیح حدیث ہے اور بہت سے طریقوں سے روایت ہوئی ہے، اور صحابہ میں سے حضرت ابن عمر

اس حدیث کے الفاظ یہ ہیں: اذ اکان الماء قلین لم یحل خبثا۔ یعنی جب پانی دو قلہ ہو تو وہ کسی نجاست کے پڑنے سے ناپاک نہیں ہوتا۔ "قلہ" اس بڑے مثلے کو کہتے ہیں جس میں پانچ سو رطل یعنی سوا چھ من پانی آسکے یا بقول بعض دو مشک پانی (مترجم)۔ یہ وہ حدیث ہے کہ جب تک خریدار اور فروخت کنندہ یا ہم الگ نہ ہو جائیں اس وقت تک دونوں میں سے ہر ایک کو معاملہ بیع و بیع کر دینے کا اختیار ہے۔

اور حضرت ابو ہریرہؓ نے اس پر عمل بھی کیا ہے، لیکن چونکہ فقہائے سبعہؓ اور ان کے ہم عصر دوسرے علمائے تابعین تک نہ پہنچ سکی اس لیے انھوں نے اس کو اختیار نہیں کیا، اور یہ چیز امام مالک اور امام ابو حنیفہ کے نزدیک حدیث کے مجروح ہونے کی علت بن گئی، لیکن امام شافعی نے اس پر عمل کیا۔

۴۱، صحابہؓ کے اقوال امام شافعی کے زمانہ میں کثرت سے اکٹھا ہونے جن میں کافی اختلاف اور انتشار تھا۔ آپ نے ان پر تنقید و تحقیق کی نظر ڈالی تو ان کا ایک بڑا حصہ احادیث صحیحہ کا مخالف نظر آیا۔ جس کی وجہ یہ تھی کہ صحابہؓ کو یہ حدیثیں پہنچی ہی نہ تھیں۔ پھر انھوں نے علمائے سلف کو دیکھا کہ ایسے حال میں وہ برابر اقوال صحابہؓ کو چھوڑ کر احادیث صحیحہ کی طرف رجوع کرتے رہے ہیں، اس لیے انھوں نے ان اقوال کو تو قابل حجت و عمل مانا جن پر عام صحابہؓ کا اتفاق تھا، مگر باقی کو قابل قبول تسلیم کرنے سے یہ کہہ کر انکار کر دیا کہ صحابہؓ بھی انسان تھے اور تم بھی (ان ہی کی طرح کے) انسان ہیں۔

(۵۱) امام شافعیؒ نے دیکھا کہ فقہاء کا ایک گروہ "رائے" کو گڈ مڈ کر رہا ہے۔ اور ان میں

۵۱ یعنی جاری ہی طرح وہ بھی نعم و نظر کی فطری لغزشوں سے مامون نہ تھے کہ ان کے اقوال کو ایک نبی معصوم کے کلام کی طرح آنکھیں بند کر کے مان لیا جائے۔ نعوص کتاب و سنت سے جس طرح وہ مسائل کا استنباط کر سکتے تھے ہم بھی کر سکتے ہیں۔ ہم بہر حال میں ان کے استنباط کے پابند نہیں ہو سکتے۔

فرق و امتیاز نہیں کرتا، حالانکہ شریعت نے رائے کو ناجائز اور قیاس کو جائز و مستحسن
 ٹھہرایا ہے۔ یہ لوگ اس رائے کو کبھی استحسان بھی کہتے ہیں۔ رائے سے
 میری مراد یہ ہے کہ کسی نقصان یا کسی مصلحت کے مظنہ کو کسی حکم کی علت ٹھہرا دیا
 جائے، اور قیاس یہ ہے کہ ایک حکم منصوص کی علت دریافت کی جائے اور اس علت
 کی بنا پر اسی طرح کے دوسرے معاملات میں بھی وہی حکم لگایا جائے امام شافعیؒ
 نے فقہاء کے اس طرز عمل کا پوری قوت سے ابطال کیا اور کہا کہ جو "استحسان یعنی رائے
 سے کام لیتا ہے وہ دراصل شارع بنا چاہتا ہے۔" ان کے اس قول کو عقد نے
 مختصر الاصول کی شرح میں درج کیا ہے۔ اس کی مثال رشدیتیم کا مسئلہ ہے، یتیم کا
 معاملہ فہم ہو جانا ایک مخفی امر ہے (جس کے لئے کوئی متعین تاریخ نہیں بتائی جاسکتی)
 لیکن بعض فقہاء نے یہ دیکھ کر کہ بالعموم حد سے حد بچپن سال کی عمر میں انسان کے اندر
 معاندہ فہمی آجاتی ہے، اس مظنہ رشد (یعنی بچپن سالہ عمر) کو اس کا قائم مقام قرار
 دے کر یہ اصول بنا دیا کہ "جب یتیم کی عمر بچپن سال کی ہو جائے تو اس کا مال لازماً
 اس کے حوالہ کر ہی دیا جائے" اور کہا کہ یہ "استحسان" ہے۔ اس کے بالمقابل اس مسئلہ
 میں قیاس یہ ہے کہ مال اس کو سپرد نہ کیا جائے (تا وقتیکہ وہ واقعہً معاملہ فہم نہ ہو جائے)

۱۔ کسی شے کے "مظنہ" سے مراد وہ وقت یا جگہ یا بات یا حالت یا کوئی بھی چیز ہے جس کے اندر
 اس شے کے موجود ہونے کا غالب گمان ہو۔

مختصر یہ کہ جب امام شافعیؒ نے اپنے پیشرووں میں اس قسم کی باتیں دیکھیں، تو
 (ان سے نامطمئن ہو کر) انہوں نے علم فقہ پر نئے سرے سے نظر ڈالی اور بطور
 خود اس کے اصول مرتب کیے پھر ان اصولوں کے مطابق جزئیات کا استنباط کیا
 اس فن پر مستقل اور بہترین کتابیں لکھیں، جو لوگوں کی فیضیابی کا ذریعہ بنیں، فقہائے وقت
 آپ کے گرد جمع ہو گئے اور آپ کی تصنیفات کو لے کر انہوں نے ان کا
 اختصار کیا، ان کی شرحیں لکھیں، ان سے دلیلیں اخذ کیں اور ان کو سامنے رکھ کر مزید
 مسائل مستنبط کیے، پھر ان سب چیزوں کو لے کر، وہ مختلف ممالک میں منتشر
 ہو گئے۔ اس طرح یہ فقہ کا ایک الگ اسکول قرار پایا جس کی نسبت امام شافعیؒ کی طرف سے

لہ معنف نے جہلی مذہب کو یہاں ایک مستقل فقہ اسکول کی حیثیت سے بیان نہیں کیا ہے جس
 کی وجہ آگے چل کر ایک مقام پر وہ خود واضح کریں گے۔ (م)

اہل الحدیث

حضرت سید ابن مسیبؓ، ابراہیم نخعیؓ اور امام
اتباع حدیث کا التزام زہریؓ کے زمانہ میں، نیز امام مالکؓ، اور

سفیانؓ ثوری کے عہد میں، اور اس کے بعد بھی، برابر علماء کا ایک گروہ ایسا رہا جو
 مسائل شرعیہ میں غور و فکر کرتے وقت رائے کے استعمال کو سخت ناپسند کرتا تھا، اور
 ناگزیر ضرورتوں کے ماسوا، فتوے دینے اور مسائل کا استنباط کرنے کی کبھی ہمت نہ
 کرتا تھا، ان کی توجہات کا سب سے بڑا مرکز رسول اللہ صلی اللہ علیہ وسلم کی حدیثوں
 کا بیان کرنا تھا۔ حضرت عبد اللہ ابن مسعودؓ سے کوئی مسئلہ پوچھا گیا تو آپ نے فرمایا،
 ”مجھے یہ گوارا نہیں کہ تمہارے لئے کوئی ایسی چیز حلال کر دوں جس کو اللہ نے تم پر
 حرام کیا ہے، یا کسی ایسی چیز کو حرام کر دوں جس کو اللہ نے تمہارے لئے

لہٰذا ”لئے ایک اصطلاحی لفظ ہے جس کی تعریف اوپر متن کے معنوں میں گزر چکی ہے۔

حلال کیا ہے۔ حضرت معاذ بن جبل کا ارشاد ہے ” لوگو! بلا کے نازل ہونے سے پہلے اس کے لیے جلدی نہ مچاؤ کیونکہ ہر زمانہ میں ایسے مسلمان موجود رہیں گے، جو (اپنے وقت کے پیش آمدہ مسائل میں) پوچھنے پر صحیح جواب دے دیا کریں گے“ اسی طرح کے اقوال حضرت عمرؓ، حضرت علیؓ، حضرت ابن عباسؓ اور حضرت ابن مسعودؓ سے بھی منقول ہیں، جن میں فرضی مسائل پر سوال و جواب کو مکروہ قرار دیا گیا ہے۔ حضرت ابن عمرؓ نے حضرت جابرؓ ابن زید سے فرمایا کہ تم بصرہ کے فقہا میں سے ہو، دیکھو جو فتویٰ بھی دینا، قرآن ناطق یا سنت جاریہ ہی سے دینا۔ اگر تم نے اس کے خلاف کیا تو خود بھی ہلاک ہو گے اور دوسروں کو بھی ہلاک کرو گے۔ ابو نصرؓ کہتے ہیں کہ جب حضرت ابو سلمہ بصرہ لشریف لائے تو میں اور حسن بصریؓ ان کی خدمت میں حاضر ہوئے انہوں نے حسن بصریؓ سے فرمایا ”آپ ہی حسن ہیں؟ بصرہ میں آپ سے زیادہ کسی کی ملاقات کا مجھے شوق نہ تھا۔ مجھ کو معلوم ہوا ہے کہ آپ اپنی رائے سے فتویٰ

مطلب یہ ہے کہ جب تک مجھ کو کسی آیت یا کسی حدیث سے ایک چیز کی علت یا حرمت معلوم نہ ہو جائے، محض اپنی رائے سے اس کو حلال یا حرام نہیں کہہ سکتا، اور نہ حدیث سے کہہ سکتے ہیں ایسی چیز کو حلال نہ کہہ دوں جو فی الواقع خدا کے نزدیک حرام ہے، یا اس کے برعکس۔

یعنی جو معاملہ حقیقتاً پیش نہ آیا ہو اس کے متعلق سوال نہ کہہ سکتے۔ قبل از مرگ وادبلا سمعت بے عقل

کی بات ہے۔ دم

دیتے ہیں۔ ایسا نہ کیجیے۔ فتویٰ صرف سنت رسول سے دیجیے یا اللہ کی اتاری ہوئی کتاب سے بن الکندر فرماتے ہیں کہ "عالم، اللہ اور اس کے بندوں کے درمیان داخل ہوا کرتا ہے، اس کو چاہیے کہ اس (نازک اور پُرخطر) مقام سے (صحیح سلامت) نکلنے کی راہ تلاش کر رکھے"۔ امام شعبی سے سوال کیا گیا کہ "جب آپ لوگوں سے مسائل پوچھے جاتے تھے تو آپ کیا کیا کرتے تھے؟" امام موصوف نے سائل سے فرمایا "اچھا ہوا" تم نے بڑے ہی واقف کار سے بات پوچھی (ہم کرتے یہ تھے کہ جب ہم میں سے کسی شخص کو مخاطب کر کے فتویٰ پوچھا جاتا تو وہ اپنے کسی صاحب علم رفیق سے کہتا کہ آپ اس کا جواب دے دیجیے، پھر وہ دوسرا کسی تیسرے پر اس فرض کو ڈال دیتا۔ یہ سلسلہ یوں ہی آگے چلتا رہتا تھا ہاں تک کہ وہ ہفتا بھر گھوم کر پہلے ہی شخص کے پاس پہنچتا"۔ یہی امام شعبی ایک اور مقام پر فرماتے ہیں کہ،

۱۔ مطلب یہ ہے کہ عالم شریع کی ذمہ داریاں سخت نازک ہیں، وہ اللہ اور بندوں کے درمیان کا واسطہ ہوا کرتا ہے، جس کے ذریعہ سے بندوں کو اللہ تعالیٰ کی مرضیات کا علم ہوتا ہے پس اگر کسی عالم نے اپنی اس گراں ذمہ داری کی ادائیگی میں سہل انگاری سے کام لیا اور احکام شریع کی تبیین و تبیین میں اپنے ذاتی رجحانات کو دخل دیا تو بدترین انجام سے دوچار ہوگا۔ اس کو پوری احتیاط اور خدا ترسی کے ساتھ اس نازک ذمہ داری سے عہدہ برآ ہونا چاہئے

”یہ لوگ (یعنی فتویٰ دینے والے) جو کچھ رسول اللہ صلی اللہ علیہ وسلم کی طرف سے تم کو سنائیں اس کو لے لو، اور جو کچھ اپنی رائے کہیں اسے گھورے پر پھینک دو۔ ان عام آثار کو امام دارمی نے نقل کیا ہے۔“

ان اسباب اور حالات کے ماتحت اسلامی

تدوین حدیث کا دور ممالک میں احادیث رسول اور اقوال صحابہ کے

اکٹھا کرنے اور رسالوں اور کتابوں میں اکٹھا لکھ لینے کا رواج بہت عام ہو گیا حتیٰ کہ شاید ہی کوئی عالم حدیث یا باقی بچا ہو جس نے احادیث کے کسی نہ کسی مجموعے یا رسالے یا کتاب کا فراہم کر لینا اپنی اہم ترین ضرورت نہ سمجھا ہو (یہ ذوق والہانہ شیفتگی کی اس حد کو پہنچ گیا تھا کہ علم حدیث کے جو اکابر اس زمانہ میں موجود تھے انہوں نے حجاز، شام، عراق، مصر، یمن اور خراسان کے باقاعدہ دورے کیے اور ڈھونڈ ڈھونڈ کر حدیث کی کتابوں کو جمع کیا اور اس کی تصنیفات کا کھوج لگایا حتیٰ کہ ان احادیث اور آثار کو بھی ڈھونڈ نکالنے میں انہوں نے کوئی کسر نہیں اٹھا رکھی جو غریب اور نادر تھے۔ اس طرح ان لوگوں کی کوششوں سے احادیث اور آثار کا اتنا بڑا ذخیرہ اکٹھا ہو گیا جس کی مثال اب تک کی تاریخ علم حدیث میں ناپید تھی، اس طرح قدرتنا ان لوگوں کو وہ بات حاصل ہو گئی جو پچھلوں کو نصیب نہ ہو سکتی

۱۰ "غریب" اس حدیث کو کہتے ہیں جس کو صرف ایک راوی بیان کرتا ہے۔

ابھیس ایک ایک حدیث مختلف سندوں سے ملی، یہاں تک کہ بعض حدیثوں کی سندیں تو سو، بلکہ سو سے بھی اوپر جا پہنچیں (اس کثرت اسانید کا سب سے بڑا فائدہ یہ ہوا کہ) حدیث کے بعض وہ ٹکڑے، جو ایک سند کی روایت میں مخفی رہ گئے تھے، دوسری سند کے ذریعہ روشنی میں آ گئے، اور یہ متعین کرنا آسان ہو گیا کہ کون کی حدیث غریب ہے اور کون سی مشہور۔ پھر یہ بھی کہ ان علماء کے لیے مختلف حدیثوں کے شواہد اور متابعات میں غور و فکر کرنا ممکن ہو گیا، اور ان کے دائرہ معلومات میں بے شمار ایسی صحیح اور مستند حدیثیں آ گئیں جن سے اب تک کے اہل فتویٰ بے خبر تھے۔ چنانچہ علامہ ابن ہمام کا بیان ہے کہ امام شافعی نے امام احمد سے صاف فرمایا تھا کہ "آپ لوگ احادیث صحیحہ کے ہم سے زیادہ جاننے والے ہیں۔ اس لیے آپ کے پاس جو بھی حدیث صحیح ہو مجھ کو بتا دیا کیجیے، تاکہ میں اس کی پیروی کا شرف حاصل کر سکوں (خواہ وہ حدیث کسی قسم کی ہو) کوئی

۱۷ "مشہور" اس حدیث کو کہتے ہیں جو صحابہ اور تابعین کے زمانہ میں تو زیادہ نہ پھیل سکی مگر بعد میں کسی خاص وجہ سے شہرت عام پا گئی۔

۱۸ ان حدیثوں کو ایک دوسرے کا شاہد کہا جاتا ہے جن کا مضمون تو ایک ہی ہو مگر وہ مختلف مادیوں کے ذریعہ بیان ہوں اور مختلف صحابہ سے روایت کی گئی ہوں۔ اور اگر راوی تو مختلف ہوں مگر سب کے سب ایک ہی صحابی سے روایت کرتے ہوں اور مضمون بھی سب روایتوں کا ایک ہی ہو تو اس طرح کی حدیثوں کو ایک دوسرے کا متابع کہا جاتا ہے (مترجم)

ہو یا بصری ، یا شامی“۔

احادیث سے ایک گروہ کی واقفیت اور دوسرے کی عدم واقفیت کی چند

وجہیں تھیں :-

اس کی ایک وجہ تو یہ تھی کہ کتنی ہی صحیح حدیثیں ایسی ہیں جن کے روایت کرنے والے (اس وقت تک) صرف ایک ہی مقام کے لوگ تھے — مثلاً وہ غریب حدیثیں جن کو صرف اہل شام بیان کرتے ہیں یا صرف اہل عراق — اسی طرح بہتری حدیثیں ایسی ہیں جن کی روایت صرف ایک خاص خاندان میں محصور رہی ہے مثلاً وہ مجموعہ احادیث جس کو نسخہ برید کہا جاتا ہے ، اور جس کے بیان کرنے والے صرف برید ہیں جو ابی بردہ سے اور ابی بردہ حضرت ابو موسیٰؓ سے روایت کرتے ہیں ایسے ہی وہ مجموعہ احادیث جو نسخہ "عمر ابن شعیب" کے نام سے مشہور ہے اور جس کے راوی صرف عمر ابن شعیب ہیں ، جو اپنے باپ سے ، اور ان کے باپ اپنے باپ سے روایت کرتے ہیں ۔

دوسری وجہ یہ تھی کہ بعض صحابہ گننام تھے ، انہیں حدیثیں بھی کم ہی معلوم تھیں اور اس لئے بیان بھی انہوں نے محدود ہی ہی کیے ۔ ان صحابہ سے قدرتا صرف چند لوگ ہی روایتیں لے سکے ۔

اسی طرح کی حدیثیں تھیں جو عام اہل فتویٰ کی نظروں سے اچھل رہ گئیں لیکن ان کے بالمقابل اصحاب حدیث کا حال یہ تھا کہ نہ صرف احادیث ہی کا پورا ذخیرہ

ان کے سامنے آچکا تھا بلکہ (ایک ایک بستی کے نقہائے صحابہ و تابعین کے آثار بھی ان کے پاس جمع ہو گئے تھے۔ درآں حالیکہ ان سے پہلے کوئی بھی شخص صرف ان روایتوں کو جمع کر سکتا تھا جو اس کے اپنے اہل شہر اور اپنے شیوخ کے توسط سے مل سکتی تھیں (پھر ایک دوسرا فرق احوال یہ بھی تھا کہ) اب تک راویوں کے نام اور ان کے مراتب عدالت سے واقفیت کا سارا دار و مدار حالات اور قرآن کے اس سرسری مشاہدہ پر تھا جو بالعموم نگاہ انسانی کو حاصل ہوا کرتا ہے۔ لیکن اب اس گروہ نے اس فن میں پوری طرح داد و تحقیق دے کر اس کو تصنیف و تالیف اور بحث و تمحیص کا ایک مستقل موضوع بنا دیا، اور پوری چھان بین کر کے اس کے ایک ایک عیب و صواب کا فیصلہ کیا۔ اس تصنیفی اور تحقیقی جدوجہد کا نتیجہ یہ نکلا کہ احادیث پر سے ابہام کے وہ پردے اٹھ گئے جن کے نیچے ان کے اتصال یا انقطاع کی کیفیتیں پوشیدہ تھیں (اور صریحی طور پر معلوم ہو گیا کہ کون سی حدیث متصل ہے اور کون سی منقطع) چنانچہ امام سفیان ثوری اور دیگر اور ان کی طرح کے دوسرے

۱۵ "عدالت" اصول حدیث کی ایک اصطلاح ہے جس سے مراد یہ ہے کہ راوی عاقل بالغ مسلمان ہو، فسق اور بے حیائی، دیورہ عیوب سے پاک ہو، ثقاہت سے گری ہوئی حرکتیں نہ کرتا ہو۔

۱۶ "اتصال" کا مطلب یہ ہے کہ سند حدیث میں تمام راویوں کا نام مذکور ہو۔ اور انقطاع کا مطلب یہ ہے کہ کوئی راوی چھوٹ گیا ہو۔

خادمان علم حدیث نے اگرچہ (جمع حدیث میں) سر توڑ کوششیں کیں، مگر اس کے باوجود وہ ایسی ایک ہزار احادیث بھی نہ جمع کر سکے جو متصل اور مرفوع ہوں، جیسا کہ ابو داؤد سجستانی کے اس خط سے معلوم ہوتا ہے جو اہل مکہ کے نام لکھا گیا تھا۔ اس طبقہ کے لوگوں کی روایت کی ہوئی حدیثوں کی تعداد مجموعی طور پر چالیس ہزار یا اس کے گت بھگت پہنچتی ہے۔ باقی کو انھوں نے تحقیق کی کسوٹی پر پرکھ کر مسترد کر اور ناقابل قبول قرار دے دیا، امام بخاری⁷ سے تو یہاں ناک مروی ہے، اور بردایت صحیح مروی ہے کہ انھوں نے اپنی کتاب صحیح بخاری کو چھ لاکھ حدیثوں میں سے انتخاب کر کے مرتب کیا ہے۔ اسی طرح امام ابو داؤد کے متعلق بیان کیا جاتا ہے کہ انھوں نے اپنی کتاب "سنن ابی داؤد" کو پانچ لاکھ کے ذخیرہ سے چن کر مدون کیا ہے۔ امام احمد بن حنبل⁸ نے اپنی کتاب "مسند احمد بن حنبل" کو ایک ایسی میزان کی حیثیت سے لوگوں کے سامنے پیش کیا جس کے ذریعہ حدیث نبوی کی صحت کا وزن معلوم کیا جاسکتا ہو، یعنی جو حدیث اس کتاب کے اندر موجود ہو، وہ تو اپنی داعی بنیاد رکھتی ہے اگرچہ صرف ایک ہی طریقہ سے مروی ہو، اور جو حدیث اس میں نہ پائی جاسکے اس کے متعلق کچھ لینا چاہیے کہ وہ بالکل بے اصل ہے۔

ان علمائے حدیث میں جن
علمائے حدیث کی توجہ فقہ کی طرف
 کا یہاں ذکر ہو رہا ہے،

عبدالرحمن بن ممدی، یحییٰ ابن سعید قطان، یزید ابن ہارون، عبد الرزاق، ابو یوسف ابن ابی

شیبہ، مسدد، ماہناد، احمد بن حنبل، ابی بن راہویہ، فضل بن دین اور علی بن مدینی اور ان ہی کے ہم پلہ کچھ اور بزرگوں کے اسمائے گرامی نمایاں حیثیت کے مالک ہیں۔ یہی وہ لوگ ہیں جن کا طبقہ طبقات محدثین کا سرعنوان ہے۔ ان میں سے وہ جو تحقیق و تدبر کی اونچی صلاحیتوں سے بھی سرفراز تھے، ان روایت کو حیب باقاعدہ حاصل اور مستحکم کر چکے اور مراتب حدیث کی پوری واقعیت بھی انہوں نے بہم پہنچالی توفیق کی طرف متوجہ ہوئے، یہاں ان کے لیے یہ قابل قبول نہ ہو سکا کہ فقہ کے پچھلے ائمہ میں سے کسی خاص شخص کی تقلید پر اتفاق کر لینا چاہئے، جب کہ وہ اپنی آنکھوں سے ایسی احادیث اور آثار دیکھ رہے تھے جو گرد و پیش پھیلے ہوئے تمام فقہی مذاہب کے (کتنے ہی مسائل میں) صریح مخالف تھے۔ اس لیے انہوں نے احادیث رسول اور آثار صحابہ و تابعین اور اقوال مجتہدین سب پر تحقیق و تحسس کی نگاہ ڈالنی مشروع کی تاکہ ہر مسئلہ میں شرع کا صحیح حکم معلوم ہو سکے، اس کے لیے ان کے ذہنوں میں کچھ پختہ اصول متعین تھے۔ ہم اس موقع پر ان اصولوں کا ایک اجمالی تذکرہ کیے دیتے ہیں۔

مسائل کے بارے میں ان کا دستور یہ تھا :-

نئے اصول فقہ (۱) اگر کسی مسئلہ میں قرآن کچھ (صراحت کے ساتھ) کہہ

رہا ہے تو اس وقت کسی اور شے کی طرف متوجہ ہونا جائز نہیں۔

دہا اگر فرمودہ قرآنی (اپنے معنوم میں بالکل واضح اور صریح نہ ہو بلکہ مختلف پہلوؤں کا احتمال رکھتا ہو تو حدیث نبوی کو کسی ایک پہلو کی تعبیر کے لئے حکم بنایا جائے گا۔

(ج) جب کسی مسئلہ کے متعلق قرآن بالکل خاموش ہو تو اس وقت حدیثِ رسول کو اختیار کرنا چاہیے، خواہ یہ حدیث مشہور ہو اور فقہان کے درمیان قبول عام کا مقام رکھتی ہو یا اس کے برعکس اس کی شہرت اور اس سے واقفیت کا دائرہ کسی ایک شہر یا ایک خاندان یا ایک سلسلہ روایت تک محدود ہو، چاہے اس پر صحابہ اور فقہان نے عمل کیا ہو یا نہ کیا ہو۔ غرض جب کوئی حدیث موجود ہوتی تو اس کے سامنے اس کے مخالف کسی اثر یا کسی اجتہاد کو کوئی اہمیت نہ دی جاتی۔

(د) پھر جب کسی مسئلہ کے متعلق یہ لوگ انتہائی جستجو کے باوجود کوئی حدیث بھی نہ پاتے تو صحابہ اور تابعین کی کسی ایک جماعت کے اقوال کو لے لیتے (لیکن یہ حقیقت ذہن نشین رکھنی چاہیے کہ) اس بارے میں ان لوگوں کا دستور پہلے کے ائمہ فقہ کا سا نہ تھا کہ دوسرے تمام صحابہ و تابعین کو تھپوڑ کر بہ حال میں اور ہر مسئلہ میں بس کسی ایک مخصوص جماعت یا کسی خاص شہر کے اہل علم ہی کے اقوال کو لیا کریں۔ بخلاف اس کے ان کا تاعدہ یہ تھا کہ اگر کسی مسئلہ میں وہ جمہور فقہان اور تمام خلفائے راشدین کو ایک رائے پر متفق پاتے تو اس رائے کو بلا چون دپرا تسلیم کر لیتے، اور اگر ان میں باہم دگر اختلاف نظر آتا تو اس صورت میں اس شخص کی رائے کو ترجیح دیتے جو علم، خدا ترسی اور ضبط احادیث کے لحاظ سے سب میں اونچا ہوتا، یا پھر ان اقوال میں سے اس قول کو اختیار کرتے جو زیادہ مشہور ہوتا۔ اور اگر کوئی مسئلہ ایسا پاتے جس میں ہر حیثیت سے دو برابر کے قول ہوتے تو وہ ان کے نزدیک دو قولوں والا مسئلہ کہلاتا اور ہر قول

یکساں قابل اتباع ہوتا)

(۵) لیکن جب اس طرف سے بھی ان کی نگاہِ حجبِ ناکام واپس ہوتی (اور صحابہ و تابعین کے اقوال میں بھی ان کو کسی مسئلہ کا جواب نہ ملتا) تو آیتوں اور صحیح حدیثوں کے عموم ، ان کے اشارات ، اور ان کے مقتضیات میں غور کرتے اور مسئلہ کے نظائر کو سامنے رکھ کر اس کا جواب معلوم کرتے ، بشرطیکہ مسئلہ اور نظیر مسئلہ میں واضح مشابہت نظر آتی . اس باب میں وہ کچھ لگے بندھے اصولوں کی غلامی نہیں کرتے تھے ، بلکہ ان کا سارا انحصار اور اعتماد محض اپنی فہم اور طمانیتِ قلب پر ہوتا تھا ، جس طرح کسی حدیث کے متواتر ہونے کا فیصلہ کرنے والی چیز راویوں کی کوئی تعداد اور ان کی عدالت کی نوعیت نہیں ہے بلکہ اس حدیث کو بانگل سچ مان لینے کا وہ قطری یقین ہے جو معین کے دلوں میں اس حدیث (کو اس کے تمام سلسلوں کے ساتھ سن لینے) کے بعد آپ سے پیدا ہو جاتا ہے ۔ جیسا کہ صحابہ کے احوال بیان کرتے وقت ہم بتا چکے ہیں ۔

علمائے حدیث کے یہ اصول و قواعد ، جن کا اوپر ذکر
ان اصولوں کا ماخذ ہوا ، سلف کے طریقِ فکر و عمل اور ان کی واضح تصریحات

سے ماخوذ تھے ۔ سلف کا یہ طریقہ کیا تھا ؟ اسے میمون ابن مہران کی زبانی سنئے :-

” جب کوئی شخص حضرت ابوبکر رضی اللہ عنہ کے سامنے اپنا مقدمہ پیش کرتا تو فیصلہ کے لیے

قرآن کو بنظرِ غائر دیکھتے ۔ اگر وہاں کوئی ہدایت موجود ملتی تو اسی کے مطابق فیصلہ

کردیتے ۔ اور اگر ایسا نہ ہوتا اور اس معاملہ کے متعلق کوئی حدیث ان کے اپنے علم

میں ہوتی تو اس حدیث کو اپنے فیصلہ کی بنیاد قرار دیتے۔ لیکن جب اپنا ذخیرہ احادیث بھی اس معاملہ میں رہنمائی کرنے سے انکار کر دیتا تو اس وقت آپ باہر تشریف لاتے اور عام مسلمانوں سے پوچھتے "میرے سامنے فلاں معاملہ پیش ہوا ہے کیا تم میں سے کسی کو اس طرح کے معاملہ میں رسول اللہ صلی اللہ علیہ وسلم کا کوئی فیصلہ معلوم ہے؟" ایسے موقعوں پر بالعموم آپ کے ارد گرد لوگوں کی ایک بڑی تعداد جمع ہو جاتی اور ہر شخص اپنے علم کے مطابق رسول اللہ صلی اللہ علیہ وسلم کا فیصلہ بیان کر دیتا، جس کو سن کر حضرت صدیق اکبر فرماتے کہ "خدا کا ہزار ہا نیکو ہے جس نے ہمارے اندر ایسے افراد پیدا کیے ہیں جو ہمارے پیغمبر کے ارشادات محفوظ رکھے ہوئے ہیں" لیکن اگر کبھی اپنی امکانی کوششیں صرف کرنے کے بعد بھی حضرت موصوف کو کوئی حدیث نہ ملتی تو پھر آپ سر برد آوردہ اور بہترین دل و دماغ رکھنے والے افرادِ ملامت کو جمع کر کے ان سے مشورہ کرتے، اور جب وہ سب کسی رائے پر اتفاق کر لیتے تو اسی کے مطابق اپنا فیصلہ صادر فرماتے۔"

اسی طرح حضرت عمرؓ کے متعلق قاضی شریح کی روایت ہے کہ :-
 "انہوں نے (یعنی حضرت عمرؓ نے) ان کے پاس (یعنی قاضی شریح کے پاس) فرمان بھیجا تھا کہ اگر تمہارے پاس کوئی ایسا معاملہ آئے جس کا حکم اللہ کی کتاب میں موجود ہو تو اسی کے مطابق فیصلہ کرنا، خبردار! زید و بکر کی رائے اس کی طرف سے تمہاری توجہ نہ ہنائیں۔ اور اگر کوئی ایسا معاملہ تمہاری رعایت میں پیش ہو جس کے

بارے میں کتاب الہی کوئی حکم نہ دے رہی ہو تو سنتِ رسول اللہ کو دیکھو اور اس کی رہنمائی میں فیصلہ کرو، لیکن اگر کسی معاملہ میں نہ کتاب الہی کا کوئی حکم موجود ہو نہ ہی سنت کا، تو پھر یہ دیکھو کہ جمہور کا اتفاق اس قسم کے معاملہ میں کس چیز پر ہے۔

(اگر کوئی متفق علیہ رائے مل جائے تو) اسی کو اپنے فیصلہ کے لئے اختیار کرو اور اگر یہ صورت پیش آجائے کہ کتاب الہی میں بھی معاملہ کا کوئی فیصلہ نہ ملے، سنت نبوی بھی خاموش ہو، اور اس بارے میں اپنے کسی پیشرو کا کوئی قول بھی تم کو نہ دینا ہو سکے تو دو باتوں میں سے کسی ایک کو اختیار کرو۔ اگر چاہو کہ اپنی رائے سے اجتہاد کر کے فوراً معاملہ کا فیصلہ سنادو تو ایسا بھی کر سکتے ہو، اور اگر چاہو کہ (اجتہاد کے بعد فیصلہ نافذ کرنے میں) تاخیر اور مزید غور و فکر سے کام لو تو اس کی بھی اجازت ہے (لیکن جہاں تک میری رائے کا تعلق ہے) میں دوسری ہی راہ کو تمہارے حق میں بہتر سمجھتا ہوں۔

حضرت عبداللہ بن مسعود فرماتے ہیں :-

”ایک زمانہ ہم پر ایسا گذرا ہے جب کہ ہم معاملات کا فیصلہ نہیں کرتے تھے اور نہ ہی اس کے اہل تھے۔ لیکن اب مشیتِ ایزدی نے ہم کو اس جگہ لاکھڑا کیا ہے جہاں تم ہم کو دیکھ رہے ہو۔ تو سنو! آج کے بعد جس کسی کے سامنے کوئی معاملہ پیش ہواں کو چاہیے کہ اس کا فیصلہ کتاب الہی کے مطابق کرے، اور اگر کوئی ایسا

۱۰ اس زمانہ سے مراد رسول اللہ صلعم کا اور خلفائے راشدین کا زمانہ ہے۔

معاملہ آئے جس کے متعلق کتاب الہی میں حکم مذکور نہ ہو تو رسول اللہ صلعم کے
 ارشادات پر نظر کرے اور ان ہی کے بموجب فیصلہ دے لیکن جب کوئی ایسا معاملہ
 سامنے آئے جس کے بارے میں نہ تو کتاب الہی کچھ کہہ رہی ہو نہ ہی رسول اللہ صلعم کا
 کوئی ارشاد معلوم ہو تو علمائے صالحین کے فیصلے کو اختیار کرے اور اس سلسلہ میں
 یہ نہ کہے کہ "میں ڈرتا ہوں" اور میری رائے یہ ہے " کیونکہ حرام اپنی جگہ واضح ہے
 اور حلال بھی واضح ہے۔ اور کچھ چیزیں ان دونوں کے درمیان ہیں جن کی حلت اور
 حرمت واضح نہیں۔ سو ان چیزوں کے حلال یا حرام قرار دینے میں یہ اصول سامنے
 رکھو کہ جو چیزوں میں لھٹکے اس کو چھوڑ دو اور جو ایسی نہ ہو اس کو اختیار کرو۔"

حضرت ابن عباس رضی اللہ عنہما سے جب کوئی مسئلہ پوچھا جاتا تو حکم قرآنی کے مطابق اس کا
 جواب بتا دیتے، اور اگر قرآن میں اس کا حکم نہ ملتا اور سنت رسول میں مل جاتا تو وہ
 سناتا دیتے۔ اور جب ان دونوں کو خاموش پاتے تو حضرت ابو بکرؓ اور حضرت عمرؓ
 کے فیصلوں کو سامنے رکھ کر جواب دیتے۔ لیکن جب یہاں سے بھی کوئی چیز نہ
 ملتی تو بطور خود اجتہاد کر کے اپنی رائے سے فیصلہ کرتے۔ ان ہی حضرت ابن عباس رضی
 اللہ عنہما نے (ایک موقع پر) لوگوں کو مخاطب کرتے ہوئے اہل بیت نبویہ کی :-

"کیا تمہیں یہ کہتے ہوئے کہ رسول اللہ کا فرمانا یہ ہے اور فلاں شخص کا کہنا یہ ہے،

اسے مطلب یہ ہے کہ بی قرآن یا سنت یا اجماع صالحین سے کسی مسئلہ کا حکم معلوم ہو جائے، تو
 خواہ مخواہ اس کے بیان کرنے میں جھجک سے کام نہ لینا چاہیے۔ (م)

اس امر کا خوف نہیں آتا کہ تم پر عذاب آدھلکے یا نہیں زمین میں دھنسا دیا جائے؟

حضرت قتادہ سے مروی ہے کہ "ابن سیرین نے ایک شخص کو رسول اللہ صلی اللہ علیہ وسلم کی کوئی حدیث سنائی تو اس نے کہا کہ "اس مسئلہ کے متعلق فلاں شخص یہ کہتا ہے؟" ابن سیرین نے جواب دیا کہ "میں تجھ کو رسول کریم کی حدیث سناتا ہوں اور تو کہتا ہے کہ فلاں کا قول یہ ہے؟"

امام اوزاعی سے منقول ہے کہ حضرت عمر بن عبدالعزیز نے فرمان صادر کیا تھا کہ کتاب اللہ کے حکم کے سامنے کسی شخص کی رائے کا کوئی وزن نہیں۔ آئمہ مجتہدین کی رائے صرف اس مسئلہ میں قابل لحاظ ہے جس کے متعلق نہ تو خدا کی کتاب میں کوئی حکم نازل ہوا ہو اور نہ ہی کوئی ارشاد نبوی وارد ہوا ہو۔ رسول اللہ صلی اللہ علیہ وسلم نے جو سنت مقرر فرمادی ہو اس میں کسی شخص کی رائے بال مگس کے برابر بھی وقعت نہیں رکھتی۔

اعلیٰ کا بیان ہے کہ ابراہیم نخعی تنہا مقتدی کو امام کے بائیں جانب کھڑے ہونے کا فتویٰ دیتے تھے۔ میں نے ان کو کئی زیات کے حوالہ سے حضرت ابن عباس کی یہ روایت سنائی کہ جب ایک بار نماز تہجد میں وہ آنحضرت صلی اللہ علیہ وسلم کے بائیں طرف کھڑے ہو گئے تھے تو آنحضرت صلی اللہ علیہ وسلم نے ان کو وہاں سے ہٹا کر دائیں طرف کھڑا

یعنی قول رسول کے مقابلہ میں کسی اور کا قول پیش کرنا موجب ہلاکت ہے۔

کر لیا۔ ابراہیم نخعی نے یہ روایت سن کر اپنے خیال سے رجوع کر لیا۔
 بیان کیا جاتا ہے کہ "امام شعبی کے پاس کوئی آدمی ایک مسئلہ پوچھنے آیا۔ امام
 موصوف نے جواب دیا کہ اس مسئلہ میں حضرت عبداللہ بن مسعودؓ کی رائے یہ ہے
 اس نے کہا "آپ اپنی رائے بتائیے۔ یہ سن کر امام شعبی نے فرمایا "لوگو! کیا تمہیں
 اس شخص پر حیرت نہیں ہوتی؟ میں نے تو اس کو ابن مسعودؓ کا فتویٰ بتا دیا اور یہ ہے
 کہ میری رائے پوچھ رہا ہے! میں تو جواب کے اس طریقہ کو اپنی ذاتی رائے کے
 اظہار سے کہیں بہتر سمجھتا ہوں۔ خدا کی قسم میری زبان سے کسی گیت کا نکلنا مجھے
 پسند ہے مگر یہ پسند نہیں کہ (ابن مسعودؓ جیسے جلیل القدر صحابی کے فتوے کے مقابلہ
 میں) اس سے اپنی کسی رائے کا اظہار کروں۔"

ان تمام آثار کو دارمی نے نقل کیا ہے۔

اسی طرح امام ترمذی نے ابوسائب کی یہ روایت نقل کی ہے کہ "بم گوگ و کیح"
 کے پاس بیٹھے ہوئے تھے۔ انہوں نے ایک شخص سے، جو رائے سے کام لینے کے
 حق میں تھا، فرمایا "رسول اللہ صلی اللہ علیہ وسلم نے اشعار کیا ہے۔ مگر امام ابوحنیفہ کہتے

مذہبیت نکلنے سے مراد یہ ہے کہ زبان سے کوئی گناہ کی بات نکل جائے۔

لفظ اشعار ایک شرعی اصطلاح ہے جس کا مطلب یہ ہے کہ قرپانی کے ادنیٰ کی کوہن دائیں طرف سے
 کسی دھار دار آلہ کے ذریعہ اس طرح زخمی کر دیا جائے کہ وہ خون میں لت پت ہو جائے۔

ہیں کہ اشعار مثلاً ہے: "اس شخص نے جواب دیا۔ اس کی وجہ یہ ہے کہ ابراہیم نخعی نے اشعار کو مشہور
 قرار دیا ہے" میں نے دیکھا کہ یہ الفاظ سنتے ہی دیکھ غصہ سے بیتاب ہو گئے اور فرمایا:۔
 میں تجھ سے کہتا ہوں کہ رسول اللہ صلی اللہ علیہ وسلم نے یہ فرمایا ہے، اور تو اس کے مقابلہ میں
 ابراہیم نخعی کا قول سنا رہا ہے۔ یقیناً تو اس قابل ہے کہ قید میں ڈال دیا جائے اور اس وقت تک
 باہر نہ نکالا جائے جب تک کہ اپنے اس قول سے رجوع نہ کر لے۔"

حضرت عبداللہ ابن عباس، عطاء، مجاہد اور مالک ابن انس رضی اللہ عنہم فرمایا
 کرتے تھے کہ کوئی شخص ایسا نہیں ہے جس کی ہر بات آنکھ بند کر کے مان لی جائے
 اور جس کی لچک باتیں قابل تسمیہ اور کچھ قابل رد نہ ہوں، بجز رسول اللہ صلی اللہ علیہ وسلم کے۔
 و غرض سلف صالحین کے یہ اسوے تھے

اس طریق فقہ کی کامیابی

جن کو سامنے رکھ کر علمائے حدیث نے ابتداء
 مسائل کے مذکورہ بالا قواعد کا تعین کیا (پھر جب انھوں نے اصول فقہ کو ان
 جدید زیادوں پر مرتب کر کے مسائل پر نظر ڈالی تو ان مسائل میں سے، جن پر پہلے
 گفتگو ہو چکی تھی یا جو اب ان کے سامنے پیش آرہے تھے، کوئی مسئلہ ایسا نہ تھا جس
 کے تعلق کوئی نہ کوئی حدیث انھیں نہ مل سکتی ہو۔ خواہ وہ مرفوعہ اور متصل ہو
 نہ، مرسلی، خواہ موقوف، صحیح ہو، خواہ حسن، خواہ لاکسی اور طرح کی، قابل اعتبار

تھی۔ اس کو حدیث کا اصطلاح ہو، اس روایت کو کہتے ہیں جس کی سند متصل ہو، مثلاً وہ وقت
 سے شروع ہو جس کی کے رد کو، علی درجہ کے نہ ہوں۔

داگر کوئی حدیث نہ مل سکی ہو تو (ثینین) ابو بکرؓ و عمرؓ (یا دوسرے صحفائے راشدین) یا فقہاء و قضاة اسلام کے اقوال میں سے کوئی نہ کوئی قول نہ مل گیا ہو۔ یا (کوئی حدیث اور اثر نہ ملنے کی شکل میں نصوص کتاب و سنت کے) معلوم، اشارات اور مقتضیات سے انہوں نے خود استنباط نہ کر لیا ہو۔ اس طرح اللہ تعالیٰ نے ان کے لیے حقیقی اتباع سنت کی شاہراہ باز کر دی۔ ان علماء میں کمال کی بلندی، احادیث کی زیادتی، قیہانہ بصیرت اور مراتب حدیث کی واغیت کے لحاظ سے سب سے زیادہ نمایاں امام احمد بن حنبل ہیں اور ان کے بعد اسحاق ابن راہویہ۔

فقہ کا یہ طریقہ کوئی آسان طریقہ نہیں ہے بلکہ اس طرز پر مسائل شرعیہ میں راستے قائم کرنے کے لئے ضروری ہے کہ آدمی کے پاس احادیث اور آثار کا ایک بڑا ذخیرہ اکٹھا ہو۔ چنانچہ امام احمد بن حنبل سے جب پوچھا گیا کہ کیا ایک لاکھ حدیثوں کا علم ایک شخص کے مفتی بننے کے لئے کافی ہے؟ تو آپ نے فرمایا "نہیں" (پوچھنے والا اس تعداد کو برابر بڑھاتا رہا) یہاں تک کہ جب پانچ لاکھ تک یہ تعداد پہنچ گئی تب جا کر امام موصوف نے کہا کہ "ہاں اب توقع کی جا سکتی ہے کہ وہ مفتی بن سکے گا" (غایۃ المنتہی) یہاں مفتی بننے سے امام احمد بن حنبل کی مراد اسی طرز پر فتویٰ دینے کی تھی جس کا ذکر ہم اس وقت کر رہے ہیں۔

اس کے بعد اللہ تعالیٰ نے ایک اور گروہ پیدا کیا۔

نتیجہ احادیث کا دور | اس گروہ نے جب دیکھا کہ پھلوں نے ہم کو احادیث

کے جمع کرنے اور مذکورہ بالا اصل پر فقہ کی بنیادیں استوار کرنے کے فرض کی ادائیگی سے بے نیاز کر دیا ہے تو وہ فنِ حدیث سے تعلق رکھنے والے دوسرے کاموں کے لیے یک سو ہو گیا۔ مثلاً روایات کے ذخیرہ میں سے ان حدیثوں کو چھان بھٹک کر الگ کرنا جن کی صحت پر یزید ابن ہارون، یحییٰ ابن سعید قطان، احمد بن حنبل اور اسحاق بن راہویہ وغیرہ اکابر اہل حدیث کا اتفاق ہو، یا ان احادیث فقہ کو چن کر جمع کرنا جن پر فقہاء اور علماء نے اپنے اپنے مذہب کی بنیاد رکھی ہے، یا ان شاذ اور غریب قسم کی روایتوں میں سے، جو پھلوں کے دائرہ نقل و بیان میں نہیں آسکی تھیں۔ ہر ایک حدیث کے متعلق یہ فیصلہ کرنا کہ وہ کس پایہ کی ہے، یا ان سندوں کا کھوج لگانا جن کے واسطے سے پہلے جامعین حدیث نے حدیثیں نہ پائی ہوں لیکن ان میں کوئی نہ کوئی فنی اہمیت موجود ہو مثلاً یہ کہ اسناد متصل ہوں (جب کہ پہلے اس طرح کی کوئی سند نہ مل سکی ہو) یا یہ سند زیادہ عالی مرتبت ہو یا اس کے اندر فقہیہ راوی فقہیہ راوی سے یا حافظ حدیث راوی، حافظ حدیث راوی سے روایت بیان کر رہا ہو۔

یہ مقدس گروہ بخاری، مسلم، ابوداؤد، عبد بن حمید، دارمی، ابن ماجہ، ابویعلیٰ، ترمذی، نسائی، دارقطنی، حاکم، بیہقی، خطیب، ویلی، اور ابن عبد البر وغیرہ اسامین علم پر

لے شاذ اس حدیث کو کہتے ہیں جس کی سند اگرچہ متصل ہو اور جس کے راوی معتبر ہوں مگر وہ صرف ایک طریقہ سے مروی ہو اور کسی دوسری صحیح اور مضبوط حدیث کے مخالف واقع ہو (م)

مشکل ہے جہاں تک میری رائے کا تعلق ہے علم کی وسعت تصانیف کی افادیت اور عام شہرت کے لحاظ سے ان میں سے چار حضرات اس گروہ کے گل سرسبد ہیں، جو قریب قریب ہم عصر بھی ہیں (ہم یہاں ان کا اور ان کی بعض ممتاز خصوصیات کا مختصر تذکرہ کئے دیتے ہیں)

ان میں سب سے پہلے شخص ابو عبد اللہ بخاری ہیں۔ احادیث کے بارے میں ان کا زاویہ نگاہ یہ تھا کہ جو حدیثیں متصل، مشہور

امام بخاری

اور صحیح ہوں ان کو دوسری احادیث سے چھانٹ کر الگ کر لیا جائے اور ان ہی کو فقہ، سیرت اور تفسیر کا اصل سرچشمہ قرار دے کر ان سے مسائل کا استنباط کیا جائے اس مقصد کو سامنے رکھ کر انہوں نے اپنی کتاب جامع صحیح بخاری مرتب کی، اور ان ہی شرائط کے مطابق مرتب کی جن کو پہلے سے انہوں نے متعین کیا تھا۔

بیان کیا جاتا ہے کہ ایک مرد بزرگ نے رسول اکرم صلی اللہ علیہ وسلم کو خواب میں دیکھا کہ آپ فرما رہے ہیں، تمہیں کیا ہو گیا ہے کہ میری کتاب کو چھوڑ کر محمد ابن ادیس (یعنی امام شافعی) کی فقہ میں مشغول ہو! عرض کی یا رسول اللہ آپ کی کتاب کون سی ہے؟ فرمایا صحیح بخاری۔

خدا اس کتاب نے جو کماں شہرت اور جن قبول حاصل کیا اس سے اوپر کسی شہرت اور مقبولیت کی آرزو بھی نہیں کی جاسکتی۔

دوسرے شخص مسلم نیشاپوری ہیں۔ ان کا مصلح نظریہ تھا کہ ان متصل اور

امام مسلم

مرفوع حدیثوں کا انتخاب کیا جائے جن کی صحت پر تمام محدثین کا اتفاق ہو اور جن سے سنت رسول کی صحیح نشان دہی ہوتی ہو۔ ساتھ ہی اُنھوں نے یہ عزم بھی کیا کہ ان احادیث کو اس انداز سے مرتب کیا جائے جس سے عام دماغوں کے لیے ان کا سمجھ لینا آسان ہو جائے اور ان سے مسائل نکالنے میں زحمت کم سے کم ہو۔ الحمد للہ کہ (۱) ان عزائم میں وہ پوری طرح کامیاب رہے اور ان مقاصد کے لحاظ سے (۲) اُنھوں نے اپنی کتاب کو بہترین ترتیب کے ساتھ مرتب کیا۔ یعنی ہر حدیث کی تمام سندیں ایک ہی جگہ جمع کر دیں، تاکہ ایک ہی حدیث کے مختلف متنوں کا اختلاف پوری طرح روشنی میں آجائے اور یہ بھی معلوم ہو جائے کہ اس کی مختلف سندیں کس طرح ایک ہی جڑ سے شاخ در شاخ ہوئی ہیں پھر جو حدیثیں بظاہر ایک دوسرے کی مخالف تھیں ان میں تطبیق بھی دے دی۔ اس طرح اپنی ان مبارک کوششوں کے ذریعہ امام مسلم نے کسی ایسے شخص کے لیے جو زبانِ عربی سے واقفیت رکھتا ہو، سنت کی شاہراہ چھوڑ کر کسی اور طرف جانے کا عذر باقی نہیں رہنے دیا۔

(۳) **امام ابو داؤد** تیسرے بزرگ امام ابو داؤد سجستانی ہیں، جن کے سامنے یہ مدارِ حجت ہیں اور ان میں زیادہ مشہور ہیں، اور جن پر عام علماء نے احکام کی بنیاد رکھی ہے۔ اس مقصد کے پیش نظر اُنھوں نے اپنی کتاب مرتب کی اور اس میں صحیح اور حسن حدیثوں کے ساتھ ساتھ ایسی ضعیف حدیثیں بھی جمع کیں جو کمزور ہونے کے

باوجود قابل عمل تھیں۔ چنانچہ امام مذکور خود فرماتے ہیں کہ میں نے اپنی کتاب میں کوئی ایسی حدیث درج نہیں کی ہے جو تمام علمائے حدیث کے نزدیک قابل تریک ہو۔ پھر جمع حدیث کے ساتھ ساتھ، آپ نے ضعیف روایتوں کے ضعف کی تصریح بھی کر دی ہے، اور جن روایتوں میں کوئی علت تھی اس کے بیان میں ایسا انداز اختیار کیا ہے کہ فن حدیث میں نظر رکھنے والا اس کو اپنی نگاہِ تعمق سے ضرور ہی بھانپ لے اور (سب سے بڑی بات یہ کہ) ہر حدیث بیان کرنے سے پہلے انہوں نے کسی ایک ایسے مسئلہ فقہی کو بطور عنوان ضرور درج کر دیا ہے جس کو کسی نہ کسی عالم نے اس حدیث سے مستنبط کیا ہو اور جو کسی نہ کسی کا مذہب ہو یہی وجہ ہے امام غزالی وغیرہ کے اس خیال کی کہ ابوداؤد کی کتاب مجتہد کے لیے کافی ہے۔“

چوتھے بزرگ ابوعبسی ترمذی ہیں، جن کے متعلق ایسا محسوس ہوتا ہے

امام ترمذی کہ انہوں نے ایک طرف تو روایتوں کی ترویج میں امام بخاری اور امام مسلم کے طریقہ کو پسند کیا تھا، دوسری طرف فقہاء اور علما کے مذاہب جمع کرنے میں امام ابوداؤد کی روش کے گرویدہ تھے۔ اس لیے انہوں نے اپنی کتاب کی تالیف میں ان دونوں ہی خوبیوں کو کمیٹ لیا۔ مزید برآں یہ بھی کیا کہ صحابہ اور تابعین اور دوسرے

علت حدیث کے متن یا اس کی سند کے اس پوشیدہ نقص کو کہتے ہیں جو نگاہِ تحقیق کی گرفت میں نہیں آسکتا۔

علمائے ملت کے مذاہب بھی بیان کر دیے۔ اس طرح ایک ایسی جامع تصنیف تیار کی جس میں :-

نہایت خوبی کے ساتھ حدیث کی مختلف سندوں کا اس طور پر اختصار کیا گیا ہے کہ ایک سند تو ذکر کر دی ہے اور باقی کی طرف اشارے کر دیے ہیں۔

ہر حدیث کے متعلق اس کے صحیح یا حسن، یا ضعیف، یا منکر^۱ ہونے کی نیز ضعیف روایتوں کے سبب ضعف کی وضاحت بھی کر دی ہے تاکہ طالب فن کو پوری بصیرت حاصل ہوتی رہے اور وہ معتبر و غیر معتبر احادیث میں امتیاز کر سکے۔

ہر حدیث کے بارے میں یہ تصریح بھی کر دی ہے کہ وہ مشہور ہے یا غریب۔ صحابہ اور فقہائے اسلام کے مذاہب بھی نقل کرتے گئے ہیں، اور اس سلسلے میں حسب ضرورت اگر کسی کا نام تحریر کیا ہے تو کسی کی کنیت بیان کی ہے۔

غرض فن حدیث کے طالبانِ باہمت کے لیے کوئی حجاب اس کتاب میں باقی نہیں رہنے پایا ہے۔ اسی وجہ سے کہا جاتا ہے کہ وہ مجتہد کے لیے کفایت اور مقلد کے لیے بس کرتی ہے :-

کتابت
۵۵

۱۔ "منکر" اس ضعیف حدیث کو کہتے ہیں جو کسی حدیث صحیح یا حسن کی مخالف ہو۔ (م)

اہل الرائے

ان لوگوں کے مقابلہ میں (جن کا ذکر اوپر لفظاً
اجتہاد رائے کا رجحان اور جن کو اہل الحدیث کہا جاتا ہے) ایک

دوسرا گروہ ہے، جس کا تعلق امام مالکؒ اور سفیان ثوری کے عہد، اور اس کے
 بعد کے زمانوں سے ہے۔ یہ لوگ نہ (فرضی) مسائل پر سوال و جواب کو برا سمجھتے
 تھے نہ فتویٰ دینے میں کوئی ڈر (اور بچکچاہٹ) محسوس کرتے تھے۔ ان کا کہنا یہ تھا
 کہ فقہ ہی پر دین کی بنیاد ہے۔ اس لیے ضروری ہے کہ اس کو وسیع پیمانہ پر لوگوں تک
 پہنچایا جائے۔ لیکن حدیثیں بیان کرنے اور ان کو رسول اللہ صلی اللہ علیہ وسلم کی طرف
 منسوب کرنے سے یہ لوگ بہت ڈرتے تھے جیسا کہ امام شعبی فرماتے ہیں :-

”کسی حدیث کا (بجائے رسول اللہ کے) صحابہ تک پہنچ کر رہ جانا ہمیں زیادہ

پسند ہے، انکا اگر اس کے الفاظ میں کوئی کمی بیشی ہوگئی ہو تو وہ دوسروں ہی کی طرف

منسوب ہو کر رہ جائے (اور ذاتِ نبوی کی طرف اس کے منسوب کر دینے کے

گناہ سے انسان بچ جائے“

ابراہیم نخعی کا قول ہے کہ :

”مجھ کو (احادیث رسول سنانے کے بجائے) یہ کہنا زیادہ پسند ہے کہ عبداللہ ابن

مسعودؓ نے یہ فرمایا ہے، علم نے یہ کہا ہے۔“

حضرت عبداللہ ابن مسعودؓ جب رسول اللہ صلی اللہ علیہ وسلم کی کوئی حدیث بیان کرتے

تھے تو ان کا چہرہ (روایت حدیث کی بھاری ذمہ داریوں کی سہیت سے متغیر ہو جاتا

اور (سہم سہم کر) فرماتے :-

” (رسول اکرم صلی اللہ علیہ وسلم نے) ایسا ہی (فرمایا ہے) یا اسی کے قریب قریب۔ ایسا ہی

(فرمایا ہے) یا اسی کے قریب قریب“

حضرت عمرؓ نے جب انصار کا ایک وفد کو فہم بھیجا تو اسے ہدایت کی کہ :

”تم کو فہم جا رہے ہو، جہاں تم ایسے (باخدا) لوگوں سے ملو گے جو قرآن پڑھ کر

رو پڑتے ہیں، یہ لوگ تمہارے پاس آکر کہیں گے کہ ”محمد (رسول اللہ صلی اللہ علیہ

وسلم) کے ساتھی آئے! محمد کے ساتھی آئے! غرض وہ تمہارے پاس آکر تم سے

حدیثیں سننی چاہیں گے تو تم حتی الوسع کم سے کم حدیثیں بیان کرنا۔“

ابن عوف فرماتے ہیں کہ جب امام شعبی کے پاس کوئی مسئلہ آتا تو وہ اس کا

جواب دینے سے پہلو تھی کرتے، ان کے بالمقابل ابراہیم نخعی کا دستور یہ تھا کہ مسائل

کا جواب دینے میں ان کی زبان خاموش ہونا جاتی ہی نہ بھتی؟

ان تمام آثار کو امام دارمی نے نقل کیا ہے۔

(اس اختلاف نظر کی وجہ سے) حدیث اور
ظہور تخریج کے اسباب | فقہ اور مسائل کی وہ تدوین، (جو پہلے لوگوں

کے ہاتھوں سرانجام پا چکی تھی) ان لوگوں کے جس طرح کام آئی اس کی نوعیت جداگانہ
 تھی (اور یہ لوگ اس سے وہ فائدہ حاصل نہ کر سکے جو گروہ اول یعنی علمائے حدیث نے
 حاصل کیا تھا) جس کی تفصیل اور جس کی وجہ یہ ہیں :-

ان کے پاس احادیث و آثار کا وہ ذخیرہ عظیم نہ تھا جس کے ذریعہ وہ اہل الحدیث
 کے اختیار کیے ہوئے اصول پر مسائل فقہیہ کا استنباط کر سکتے۔

ان کے سینے اس بات کے لیے کھل نہ سکے تھے کہ (مختلف الحیال) علمائے
 سلف کے اقوال کو گہری نگاہ سے دیکھتے، ان کو جمع کرتے اور ان پر بحثیں کرتے
 (اور اس کے بعد مسلک حق کا انتخاب کرتے، بلکہ اس کے برعکس) انھوں نے
 اس بارے میں وہ طریقہ اختیار کیا جس سے اہتمام کا ہدف بن گئے یعنی انہوں نے
 صرف اپنے اممہ کو لے لیا اور ان کے متعلق دلوں میں یہ نقش عقیدت بٹھایا کہ امیر
 تحقیق کا بلند ترین مقام حاصل تھا (مختصر یہ کہ) ان لوگوں کے دس اپنے شیوخ کی
 طرف انتہائی حد تک سبک گئے تھے، چنانچہ علامہ نے کھلے بندوں فرمایا :-

”کیا کوئی صحابی عبد اللہ بن مسعودؓ سے زیادہ پختہ نظر رکھتا ہے؟“

امام ابو حنیفہؒ کا قول ہے کہ :

ابراہیم سالم سے زیادہ فقہ ہیں اور اگر صحبتِ رسول کی فضیلت کا سوال نہ ہوتا

تو میں کہہ دیتا کہ علقمہ (تابعی) ابن عمر (صحابی) سے بڑے فقہ ہیں۔“

ان لوگوں کو قدرت کی طرف سے ایسی ذہانت اور زود فہمی عطا ہوئی تھی اور

ان کا ذہن ایک بات سے دوسری بات کی طرف بسرعت منتقل ہونے کا اتنا ملکہ رکھتا

تھا کہ وہ اپنے شیوخ کے اقوال پر جواب مسئلہ کی باسانی تخریج کر سکتے تھے۔

حق یہ ہے کہ جس کام کے لیے جو پیدا کیا گیا ہے اس کے لیے اسی کام کی راہ

آسان بھی کی جاتی ہے، اور ہر گروہ اپنے ہی سرمایہ فکر و نظر میں مگن رہتا ہے۔

الغرض یہ اسباب تھے جن کی بنا پر ان حضرات نے تخریج کو اپنی فقہ کی عمارت کا

سنگ بنیاد قرار دے لیا۔

تخریج کا قاعدہ یہ ہے کہ آدمی اس صاحب علم کی تصنیف

اپنے حافظہ میں منتقل کر لے جو اس کے شیوخ و اساتذہ

تخریج کیا ہے؟

کی بہترین دکالت کرنے والا، ان کے اقوال سے سب سے زیادہ واقفیت رکھنے

والا، اور ان کے مختلف اقوال میں سے ایک کو دوسرے پر ترجیح دینے میں سب سے

بڑھ کر فکر و صاحب رکھنے والا ہو۔ پھر ہر مسئلہ میں حکم کی علت پر غور کرے، اور

جب کوئی بات اس سے پوچھی جائے، یا خود اسی کو کسی امر میں حکم شریعت معلوم کرنے

کی ضرورت پیش آئے تو اپنے شیوخ کے اقوال کے اس ذخیرہ پر جس کو اس نے اپنے

حافظہ میں محفوظ کر رکھا ہے، نگاہ ڈالے۔ اگر اس سے مسئلہ کا جواب صریح طور پر مل جائے

تو خیر، در نہ ان اقوال صریحہ کے عموم کو دیکھے اور مسئلہ زیر بحث کو کہیں نہ کہیں اس عموم کے دائرے میں لے لے۔ یا ان کے کسی قول کے کسی ضمنی اشارہ پر اپنی نظریں جماد سے اور اس سے مسئلہ کا جواب مستنبط کرے۔ چنانچہ یہ اپنی جگہ ایک حقیقت بھی ہے کہ بعض اوقات ایک کلام اپنے اندر ایسا اشارہ یا اقتضار رکھتا ہے جس سے مسئلہ زیر غور کی گہرہ نکل جاتی ہے۔ کبھی ایک شے اس مسئلہ کی جس کی تصریح اس کے اپنے شیوخ کے اقوال میں ہوتی ہے نظیر ہوتی ہے۔ اس لیے اس کو اس پر محمول کر دیا جاتا ہے اور بسا اوقات ایسا بھی ہوتا ہے کہ اس مسئلہ کی علت کا سراغ لگاتے ہیں (جو اقوال شیوخ میں صراحت کے ساتھ مذکور نہیں ہوتا بلکہ) جس کی تصریح تخریج یا سبباً حذف سے ہوتی ہوتی ہے اور (اشتراک علت کو دیکھتے ہوئے) اس مسئلہ پر بھی وہی حکم لگا دیتے ہیں جس کی تصریح (ابھی تک کے مجموعہ اقوال و فتاویٰ میں) نہیں ہوتی ہوتی (گویا تخریج در تخریج کی جاتی ہے) بعض اوقات اس مسئلہ مصرحہ کے متعلق اس طرح کی دو تقریریں ہوتی ہیں کہ اگر وہ دونوں قیاس اقترانی یا تہاس شرعی کے طور پر

لے "سبباً" تخریج کی طرح ایک اصطلاحی لفظ ہے جس کا مطلب یہ ہے کہ اس کے تمام اوصاف کو اس فرع کے سامنے جس کو اصل پر قیاس کیا جا رہا ہے، رکھ کر دیکھا جائے اور اس وصف کو لے کر جو اصل اور فرع میں مشترک طور پر موجود ہے۔ باقی سے صرف نظر کر لیا جائے تاکہ حکم کی علت مبین ہو جائے۔ لکن قیاس اقترانی عالم منطق کی اصطلاح میں اس قیاس کو کہتے ہیں جس کے مقدمات کے بیان کے بعد ان مقدمات کا نفس نتیجہ یا اس کا تعین مذکور ہو۔ لکن "قیاس شرعی" قیاس اقترانی ہی کی ایک

بقی صفحہ ۸۲ پر

ایک مرکز پر جمع ہو جائیں تو اس سے جو نتیجہ برآمد ہو، وہی اس مسئلہ کا جواب ہو جائے۔
 پھر بھی صورت حال یہ ہوتی ہے کہ ایک بات، شیوخ کے فرمودات میں، مثال کی
 حیثیت سے اور تصنیفی تقسیم کے اعتبار سے تو بالکل بے نقاب ہوتی ہے مگر بلحاظ
 تعریف ایسی تعریف جو جامع بھی ہو اور مانع بھی — وہ نامعلوم اور غیر متعین ہوتی ہے
 تو اس شکل میں وہ اہل زبان کی طرف رجوع کرتے ہیں اور پوری کادش سے اس امر کی
 ذاتیات معلوم کرتے ہیں، اس کی جامع اور مانع تعریف معین کرتے ہیں، اس کے بہم
 حصوں کو واضح اور اس کے متشابہ پہلوؤں کو ممیز کرتے ہیں۔ کبھی شیوخ کا کوئی قول دو
 صورتوں کا احتمال رکھتا ہے تو یہ اہل تخریج غور کر کے ایک صورت کو ترجیح دیتے ہیں
 کبھی مسائل اور ان کے دلائل میں جو تعلق ہوتا ہے۔ اس پر پردہ پڑا ہوا ہوتا ہے تو
 یہ لوگ اپنی انگشت بخت و نگر سے اس پردہ کو ہٹا دیتے ہیں۔ بعض اہل تخریج نے
 اپنے اممہ کے (اقوال و تصریحات کے علاوہ ان کے) کسی کام کے کرنے، یا
 کسی کام پر سکوت اختیار کرنے سے بھی استدلال کیا ہے، وغیرہ وغیرہ۔

دبقیہ ۱۱۱ (مخصوص نم ہے جس کے دونوں مقدمے شرطی ہوں۔ مقدمہ شرطی سے مراد وہ مقدمہ

ہے جس میں کسی چیز کے لیے کسی دوسری چیز کے ثبوت یا اس کی نفی کا حکم : لگایا گیا ہو۔

۱۱۲ ذاتیات سے مراد کسی امر کے وہ بنیادی اوصاف ہیں جو اس کی حقیقت اور جوہریت سے

تعلق رکھتے ہوں۔ (م)

غرض یہ ہیں استنباط مسائل کے وہ طریقے جن کو تخریج
مجتہد فی المذہب کہا جاتا ہے، اور جو مسئلہ اس طرح مستنبط کیا جاتا ہے

اس کا ذکر یوں کرتے ہیں کہ فلاں شخص کا تخریج کیا ہوا مسئلہ یہ ہے "یا اس طرح کہ فلاں
 امام کے مذہب پر، یا فلاں کی قائم کردہ بنیاد کے لحاظ سے، یا فلاں کے قول کے
 مطابق مسئلہ کا جواب یہ ہے" اور وہ لوگ (جو یہ تخریج کرتے ہیں) مجتہد فی المذہب
 کہے جاتے ہیں۔ اور یہ جو کسی نے کہا ہے کہ جس نے مبسوط یا دکرلی وہ مجتہد ہے
 یعنی اگرچہ وہ علم روایت سے بالکل بے بہرہ ہی کیوں نہ ہو اور ایک حدیث حبی نہ جانتا
 ہو۔ تو اس قول سے اس کی مراد دراصل اس اجتہاد سے ہے جس کی بنیاد اس قاعدہ
 تخریج پر ہو۔

یہ تخریج ہر مذہب میں ہوئی اور پوسے
 زور شور سے ہوئی لیکن پھر ہوا یہ کہ
 جس مذہب کے اہل علم شہرت عام
بعض مذاہب کے پھیلنے اور
بعض کے منٹنے کے اسباب

کے مالک تھے۔ قدرتاً قضا اور افتاء کے مناصب ان ہی کو سپرد کر دیئے گئے۔ جس
 کی وجہ سے ان کی تصنیفات عوام الناس میں مشہور ہو گئیں۔ اور ہر طرف لوگ
 ان کو پڑھنے پڑھانے لگے۔ اس طرح وہ مذہب اطراف عالم میں پھیل
 نکلا اور برابر چھپتا رہا۔ اس سے بہتوں میں مذہب کے علمبردار گشتہ گمانی میں پڑت
 رہے۔ اور ان کے ہاتھوں میں قضا و افتاء کے عہدے آئے نہ عام لوگوں نے ان سے کس
 گہری مابغی کا اظہار کیا وہ مذہب چند ہی دنوں بعد فہم ہستی سے ناپید ہو گیا۔

مسکبِ حق و راہِ اعتدال

حقیقت یہ ہے کہ استنباط کے مذکورہ بالا دونوں
حق کا درمیانی راستہ | طریقوں — طریق تخریج اور طریق تتبع احادیث

— میں سے ہر طریقہ اپنے لیے ایک مضبوط دینی بنیاد رکھتا ہے، اور علمائے محققین
 ہر زمانہ میں بیک وقت ان دونوں طریقوں کو اختیار کرتے رہے ہیں (فرق صرف
 تناسب میں ہوتا تھا یعنی) بعض نے طریق تخریج سے زیادہ کام لیا اور الفاظ حدیث
 کے اتباع کا کم لحاظ کیا، اور بعض کا رجحان اتباع روایات کی طرف زیادہ اور طریق تخریج
 کی طرف کم رہا۔ پس یہ مناسب نہیں ہے کہ ان دونوں میں سے کسی ایک طریقہ کو بالکل
 چھوڑ دیا جائے، جیسا کہ (بدقسمتی سے اہل الحدیث اور اہل فقہ) دونوں جماعتوں کے عام
 لوگوں کا شیوہ ہے، حتیٰ خالص یہ ہے کہ (ان دونوں طریقوں کو جمع کیا جائے) ان میں
 باہم مطابقت پیدا کی جائے، اور ایک کے اندر جو نقص ہے، دوسرے کی مدد سے
 اس کی تلافی کی جائے۔ یہی مدعا ہے حضرت حسن بصری کے اس ارشاد کا کہ —

✓ اس خدا کی قسم، جس کے سوا کوئی معبود نہیں، تمہارا راستہ خالی (حد سے تجاوز کرنے والے) اور جاتی (حد واجب تک پہنچنے میں کوتاہی کرنے والے) دونوں کے درمیان ہونا چاہیے۔

پس جو اہل حدیث ہیں، ان کو چاہیے کہ اپنے اختیار کیے ہوئے مسائل، اور مذاہب کو عہد تابعین اور اس کے بعد کے ائمہ مجتہدین کی رایوں پر پیش کریں (اور ان کے تفقہ سے فائدہ اٹھائیں) اور جو اہل تخریج ہیں ان کا فرض یہ ہے کہ احادیث کے ذخیرہ سے نکل کر نظر کا وہ لگاؤ پیدا کریں جس کے ذریعہ وہ کسی صریح اور ثابت شدہ (حدیث) کی مخالفت سے بچ سکیں، اور کسی ایسے مسئلہ میں جس کے متعلق کوئی حدیث یا اثر موجود ہو، رائے زنی نہ کر جائیں۔

کسی محدث کو ان اصول و قواعد کے
اہل الحدیث کی افراط و تفریط استعمال میں جن کو ائمہ حدیث نے
 گواہی پورے ایمان کے ساتھ وضع کیا ہے لیکن بہر حال ان کی قطعیت پر شارع کی کوئی نص موجود نہیں ہے، اتنا غلو اور تشدد نہ کرنا چاہیے کہ اس سے کسی حدیث کو جو ان قواعد پر پوری نہ اترتی ہو، یا کسی قیاس صحیح کو ٹھکرا بیٹھے۔ مثال کے طور پر ہر اس حدیث کا انکار کر دینا جس کے مرسل یا منقطع ہونے کا معمولی شہدہ بھی موجود ہو، جیسا کہ علامہ ابن حزم نے امام بخاری کی روایت کی ہوئی "تحريم معارف" (گانے بجانے کو حرام قرار دینے) والی حدیث کو رد کر دیا ہے، صرف اس بنا پر

کہ اس کی سند میں لفظاً کا شہدہ موجود ہے، حالانکہ یہ حدیث فی الواقع متصل اور صحیح ہے
 راز سے ایک ایسے شہدہ کو جس کی واقفیت پر کوئی ثبوت موجود نہیں، اتنی اہمیت
 دینا کسی طرح مناسب نہیں ہو سکتا کہ حدیث کو بالکل ناقابل قبول ٹھہرا دیا جائے۔ اس
 قسم کے سوئک کو صرف اسی وقت درج و غرقاً سمجھا جانا چاہیے جب کہ کوئی دوسری
 صحیح حدیث اس کے مخالف پڑتی ہو۔

بآئینہ گایہ کہنا کہ "ظاہر راوی کی ظاہر شخص کی روایات کا سب سے بڑا حافظ
 ہے۔" بات کا ان کے طرز فکر و عمل پر اتنا اثر ہوتا ہے کہ، وہ اس راوی کی بیان
 کی ہونے والی حدیثوں کو دوسروں کی بیان کردہ حدیثوں پر لازماً ترجیح دے دیا کرتے
 ہیں۔ اگرچہ دوسرے راویوں میں دیگر اعتبارات سے، ترجیح کے ہزاروں وجوہ
 پائے جاتے ہوں اور جب کہ یہ بات بھی معلوم و مسلم ہے کہ، روایت بالمعنی کرتے
 وقت عام روایین حدیث کی نگاہیں موافقی پر مرکوز رہا کرتی تھیں نہ کہ ادب و زبان کے
 ان نمونوں پر جو صرف ہلکے کھلے زکائے واسطی دانوں کے جاننے پہچاننے کی
 چیزیں ہیں۔ (ایسی حالت میں اس سب سے بڑے حافظ راوی کے ایک ایک لفظ
 کو مدبرانہ توجہ بنانا اور آفت یا آذ وغیرہ جیسے حروف تک سے، یا کسی لفظ کی تقدیم
 و تاخیر سے استدلال کا رُخ متعین کرنا، اور اسی طرح کی دوسری باتیں ان کے تعلق
 سے جا اور تشدد بنا کر والی آئینہ دار ہیں۔) جن کو اصل مقصد روایت سے کوئی تعلق نہیں

۱۔ روایت بالمعنی کا مطلب یہ ہے کہ ارشادات رسول کے الفاظ سے قطع نظر کرتے ہوئے ان کے
 اصل مقصد کو اپنے نظروں میں ادا کرنا جائے۔ اکثر دہشتہ راویوں کا طریقہ روایت یہ تھا۔ (۳)

در نہ تم دیکھتے ہو کہ عموماً سب کوئی دوسرا راوی اسی روایت کو بیان کرتا ہے تو اس حرف کو چھوڑ کر (جس کو راوی اول نے استعمال کیا تھا) اس کی جگہ کوئی دوسرا حرف لاتا ہے۔ اس باب میں قول فیصل یہ ہے کہ راوی جو کچھ بیان کرتا ہے، اس کے متعلق بظاہر ہی سمجھنا چاہیے کہ وہ رسول اکرم صلعم کا ارشاد ہے۔ ہاں اگر کوئی دوسری حدیث یا کوئی اور دلیل (اس کے خلاف) منظر عام پر آجائے تو ضروری ہے کہ اس کو چھوڑ کر اس کی طرف رجوع کر لیا جائے۔

اسی طرح اہل تخریج کے لیے بھی یہ مناسب

اہل الرائے کی افراط و تفریط

نہیں کہ وہ (اپنے ائمہ کے کلام کو کرید کرید کر) کسی ایسے قول کی تخریج کریں جو اس کلام کی روح اور مزاج سے ہم آہنگ نہ ہو اور اہل زبان و علمائے لغت کا عام اسلوب سخن نہی اس قول کو اس کلام کا نتیجہ قرار دینے سے انکار کر رہا ہو۔ یعنی اس قول کی بنیاد (اصل اور فرع کی) جس علت مشترک کی تخریج پر رکھی گئی ہو یا اس کو جس مسئلہ کی نظیر مان کر اس پر محمول کیا گیا ہو (وہ متفق علیہ نہ ہو) بلکہ ان کے علت مشترک ہونے یا نظیر مسئلہ ہونے میں، (اباب نظر اختلاف رکھتے ہوں) اور اس کے بارے میں ایک سے زائد رائیں پائی جاتی ہوں۔ پھر اس تخریج کی صحت کے غیر یقینی ہونے کی حد یہ ہو کہ اگر بالفرض خود ان ائمہ مذہب سے زمین کے اتوال کو سامنے رکھ کر یہ تخریج کی گئی ہے، (یہی مسئلہ پوچھا جاتا تو شاید وہ بھی کسی رکاوٹ کی وجہ سے اس معاملہ کو اس مسئلہ کی نظیر قرار دے کر اس پر محمول نہ کرتے، یا اپنے قول کی کوئی

ایسی علت بتاتے جو ان حضرات کی معین کی ہوئی اور نکالی ہوئی علت کے ماسوا ہوتی
تخریج تو جائز صرف اس وجہ سے ہے کہ وہ دراصل مجتہد کی تقلید کا دوسرا نام ہے، اس
لیے وہ نقص سے پاک اسی وقت ہو سکتی ہے جب کہ کلام مجتہد کو ٹھیک ٹھیک سمجھ کر
کی گئی ہو۔

اسی طرح ان لوگوں کے لیے یہ بات بھی زیبا نہیں کہ صرف ایک ایسے اصول
کی پیروی میں (جو اپنی قطعیت پر کوئی نص نہیں رکھتا اور) جس کو خود انہوں نے، یا
ان کے شیوخ نے اپنی فہم سے مقرر کر رکھا ہے، کسی ایسی حدیث یا اثر کو رد کر دیں
جس کو تمام علمائے حدیث صحیح کہتے اور مانتے آئے ہوں۔ جیسا کہ بعض حضرات نے
(اپنے قیاس اور اپنے اصول کی پیروی میں) حدیث مصراۃ کو ٹھکرا دیا، یا جس طرح

لے "مصراۃ" اس دودھ والے جانور کو کہتے ہیں۔ جس کو نیچنے کے لیے اس کے تھن سے چند اوقات
دودھ نکالا گیا ہو، تاکہ خریدار اس کے تھن کی بڑائی دیکھ کر دھوکہ میں پڑ جائے۔

حدیث مصراۃ کا مفہوم یہ ہے کہ "جو شخص ایسا جانور خریدے اس کو دہنے اور حقیقت حال
سے واقفیت ہو جانے کے بعد اسے اختیار ہے کہ چاہے جانور کو رکھے یا واپس کر دے، اگر واپس
کرے تو نکالے ہوئے دودھ کے عوض اس کے مالک کو ایک صاع خرما دیدے۔"

فقہائے حنفیہ نے اس حدیث پر عمل کرنے سے اس وجہ سے انکار کر دیا کہ وہ کوئی عام قانون
نہیں بن سکتی۔ یعنی وہ خلاف قیاس ہے۔ قیاس تو یہ کہتا ہے کہ نکالے ہوئے دودھ کا صمان (بدلہ)
(باقی صفحہ ۸۹)

اموال غنیمت میں قرابت داران رسول کے حصہ کو ساقط کر دیا۔ ایک خود ساختہ اصول کے مقابلہ میں حدیث رسول کا پاس بہر صورت زیادہ ضروری ہے۔ یہی وہ راز حقیقت ہے جس کی طرف امام شافعی کے یہ الفاظ اشارہ کر رہے ہیں :

”میں نے جو رائے بھی دی ہو یا جو اصول بھی مقرر کیا ہو (حدیث رسول کے مقابلہ میں اس کی کوئی حیثیت نہیں) اگر رسول اللہ صلعم کا کوئی ارشاد اس کے خلاف مل جائے تو لینے کے قابل وہی بات ہے جو رسول کی طرف سے ملی ہو۔“

(اہل الحدیث اور اہل تخریج کی افراط و تفریط کے بارے میں) ہم جو کچھ کہہ رہے ہیں، قریب قریب بالکل وہی حقیقت ان الفاظ سے بھی ٹپک رہی ہے جو امام ابو یسمان خطابی نے اپنی کتاب معالم السنن کے آغاز بحث میں تحریر کیے ہیں، چنانچہ وہ کہتے ہیں :-

”میں دیکھتا ہوں کہ ہمارے زمانہ میں ارباب علم دو گروہوں میں بٹ گئے ہیں۔ ایک

(بقیہ حاشیہ صفحہ ۸۸) اس کے برابر ہونا چاہیے، لیکن اس حدیث کا کتنا یہ ہے کہ چاہے دودھ کتنا ہی نکالا ہو، ایک سیر نکالا ہو یا دس میں سیر۔ بہر حال اس کا ضمان ایک ہی صراح خرما انا کرنا چاہیے۔

لے قرابت داران رسول سے مراد بنی ہاشم اور بنی مطلب ہیں۔ آنحضرت صلی اللہ علیہ وسلم نے ان لوگوں کو فتح خیبر کے بعد کل مال غنیمت کا پچھپوراں حصہ دیا تھا لیکن خلفائے راشدین کے زمانہ میں اس پر عمل نہ ہونے کے باعث بعض فقہانے ان لوگوں کے اس حصہ کو تسلیم نہیں کیا۔ (م)

گروہ تو اہل حدیث دائرہ حضرات کا ہے، اور دوسرا اہل ذوق و نظر کا۔ ان کا حال یہی ہے کہ (دو مخالفت کیمپ ہونے کے باوجود) یہ دونوں ایک دوسرے کے برابر کے محتاج ہیں، اور اپنا مقصود حاصل کرنے میں ان دونوں میں سے کوئی بھی دوسرے گروہ سے بے نیاز نہیں۔ کیونکہ حدیث کی حیثیت بنیاد کی سی ہے جس کو اصل کہنا چاہیے اور فقہ کی حیثیت عمارت کی سی ہے جو اصل کے لیے فرع کا مقام رکھتی ہے (سبھی جانتے ہیں کہ) جو عمارت کسی بنیاد کے اوپر نہ اٹھائی گئی ہو وہ کبھی ٹھہر نہیں سکتی، اسی طرح ہر وہ بنیاد جس کے اوپر کوئی عمارت نہ ہو، ایک پھیل میدان اور اترے ہوئے ٹھنڈے سے زیادہ وقوت نہیں رکھتی۔ اگرچہ ان دونوں گروہوں میں اپنے مقام و محل کے اعتبار سے پوری دامن کا ساتھ ہے، اور ہر ایک دوسرے کی (اعانت کی) عمومی احتیاج رکھتا ہے، اور کسی لمحہ بھی کوئی گروہ دوسرے کی محتاجی سے مستغنی نہیں ہو سکتا، مگر ان تمام باتوں کے باوجود) میں ان کو باہم دگر کھینچا ہوا پارہا ہوں، حالانکہ راہ حق میں تعاون ان پر لازم ہے لیکن وہ ایک دوسرے کی پشت پناہی نہیں کرتے۔ ان میں سے جو طبقہ "اہل حدیث" کہلاتا ہے اس کے سوا اعظم کی معراج سعی و عمل صرف یہ ہے کہ روایتوں کو بیان کرے۔ سندوں کو جمع کرے اور ایسی ایسی غریب شاذ حدیثوں کو بھی جن کی عبارتوں کا بڑا حصہ موضوع یا مقلوب ہے، تلاش کرتا رہے

۱۵ "مقلوب" اس حدیث کو کہتے ہیں جس کے الفاظ یا جملوں میں راوی نے اپنی غلطی سے تقدیم تاخیر کر دی ہو

یہ لوگ بس سند کے دلدادہ ہوتے ہیں (نہ تو متنِ ہدایت کا کوئی لحاظ کرتے نہ اپنی نگاہ کو مدعا ئے حدیث سے آشنا کرتے نہ اس کے اسرار کا سراغ لگاتے، نہ ان کی گہرائیوں میں چھپے ہوئے خزانوں کو ڈھونڈنے کی سعی کرتے۔ بسا اوقات فقہا پر عیب لگانے اور انھیں مطعون کرنے اور ان پر سنتِ رسول کو مخالفت کا الزام لگانے سے بھی نہیں چوکتے حالانکہ انھیں یہ نہیں معلوم کہ فقہا کو علم و ذمہ شریعت کی جو دولت بخشی گئی تھی وہ اس سے کہیں زیادہ ہے جو ان کے اپنے حصہ میں آئی ہے۔ ان کے خلاف اس قسم کے برے کلمات نکال کر وہ (مفت میں) گناہ گار ہوتے ہیں۔

رہا دوسرا طبقہ، یعنی اہل سنت و سنتِ حضرات کا طبقہ، تو اس کا حال یہ ہے کہ اس کے اکثر افراد حدیث کے ساتھ کچھ یوں ہی ساڑھا ڈر رکھتے ہیں نہ تو صحیح حدیثوں کو ضعیف حدیثوں سے علیحدہ کر پاتے ہیں، نہ کہی اور کھوٹی روایتوں کو پہچان کر دیتے ہیں (احادیث سے ان کی بے اعتنائی کا عالم یہ ہے کہ اگر ان لوگوں کو اپنے اختیار کردہ مذہب اور اپنی محبوب رایوں کے موافق (بھی) کوئی حدیث مل جائے تو بھی وہ اس سے اپنے مخالفوں کے خلاف محبت قائم کرنے کی کوئی پروا نہیں رکھتے۔ حدیث کے رد و قبول کے بارے میں ان لوگوں نے باہم یہ طے کر رکھا ہے کہ ضعیف اور منقطع روایتیں (بھی) — اگر وہ اپنے ائمہ اور شیوخ کے درمیان مشہور و مقبول رہی ہوں تو،

— قبول کر لی جائیں ، خواہ ان کی بنیاد کتنی ہی ناپائدار اور ان کی صحت کتنی ہی
 موبہوم کیوں نہ ہو یہ "راشی" کی ایک (کھلی ہوئی) لغزش اور نارسائی ہے ۔
 پھر (ان لوگوں کی ایک عجیب و غریب تم ظریفی یہ ہے کہ) اگر ان کے
 سامنے ، ان کے مذہب کے کسی بڑے شخص اور ان کے اسکول کے کسی
 ممتاز مفکر کا اجتہاد کیا ہوا کوئی قول بیان کیا جاتا ہے تو اس کو قبول کر لینے
 کے لیے ضرور دیکھتے ہیں کہ اس قول کے راویوں میں سب سے زیادہ قابل
 اعتماد راوی کون ہے ؟ (بس اسی کی روایت کو لیتے ہیں ، گویا اس قول کے قول
 امام ہونے کی بابت تحقیق کی ذمہ داریوں سے سبکدوش ہونے کی پوری کوشش
 کرتے ہیں ۔ چنانچہ مالکیوں کو تم پاڈگے کہ وہ اپنے مذہب کے بارے میں صرف
 ان ہی اقوال کو معتبر مانتے ہیں جو ابن قاسم ، اشہب اور ان ہی کے ہم پایہ دوسرے
 مالکی علمائے عظام کے روایت کردہ ہوں ۔ اور اگر عبداللہ ابن عبدالحکم جیسے (رتبہ
 کم درجے کے) علماء کے ذریعہ (ان بڑے علماء کی روایتوں کی مخالف) کوئی روایت
 بہم پہنچی ہو تو اس کو کوئی حیثیت نہیں دیتے ۔ اسی طرح امام ابوحنیفہ کے پیرو ،
 امام موصوف کے صرف ان ہی اقوال کو قبول کرتے ہیں ، جو ان کے تلامذہ
 میں سے امام ابو یوسف ، امام محمد بن حسن اور ان ہی جیسے دوسرے بلند مرتبہ علماء
 کے نقل کیے ہوئے ہوں ۔ ان اقوال کی روایت کو یہ شرف کبھی نہیں بخشتے جو حسن
 بن زیاد لولوی اور ان سے کم تر درجہ کے لوگوں کے واسطے سے ملے ہوں اور

مذکورہ بالا نام درعلائے احناف کی روایتوں کے خلاف پڑتے ہوں۔ شوافح کا
بھی یہی حال ہے، یہ لوگ اقوال شافعی میں سے صرف ان ہی اقوال کو تسلیم کرتے
ہیں جو مُزنی اور ریح ابن سلیمان مرادی کے روایت کیے ہوئے ہوں، اور
اگر حوطہ اور بھتری وغیرہ (جیسے نسبتاً کم مرتبے کے شافعی علماء) نے امام مودع
کا کوئی قول (ان اقوال کے خلاف) نقل کیا ہو تو اس کی طرف مطلق توجہ نہیں کرتے
حتیٰ کہ اس کو اقوال شافعی میں شمار کرنے کے بھی دعاوار نہیں ہرتے۔ الغرض اپنے
ائمہ اور اساتذہ کے اقوال (کے قبول و عدم قبول) میں ہر فرقہ کے اہل علم کا
یہی دستور ہے۔ پھر ذرا غور تو کرو۔ اگر ان جزئیات میں، اور ان ائمہ کے اقوال
کی روایتوں میں ان اصحاب فقہ و نظر (کی تحقیق و احتیاط) کا یہ عالم ہے کہ ان
کو قبول کرنے کے لیے ان کی صحت کا پختہ اور قابل اعتماد ہونا ضروری سمجھتے ہیں تو
ان کے لیے یہ کس طرح جائز ہے کہ (نہ صرف اس سے اہم تر بلکہ) سب سے
اہم معاملہ میں سہل انگاری سے کام لیں اور اس "امام" کے ارشادات کے نقل و
بیان میں (روایات کی قوت اور ضعف) اور راویوں کی حیثیت کا لحاظ کیے بغیر
کچھ لوگوں کے ذاتی رجحانات پر تکیہ کر لیں، جو تمام اماموں کا امام اور اللہ رب العزت
کا فائدہ ہے، جس کی تعمیل ارشاد بہر حال میں ہم پر فرض ہے، جس کے فرمان کے
آگے سر تسلیم جمکا دینا ہمارے لیے ضروری ہے، ایسا ضروری کہ اس کے فیصلوں
کے خلاف دلوں میں کوئی شکی، اور اس کے فرامین کی طرف سے اپنے سینوں میں

کوئی جذبہ غنا و محسوس کرنا بھی موجب ہلاکت ہے؛ اگر ایک آدمی اس بات کا مجاز ہے کہ وہ اپنے نجی معاملہ میں غفلت اور بے پروائی سے کام لے اور اپنے فرض نواہوں سے معاملہ کرنے میں اپنے حق کو مسامحت کی نذر کر دے مثلاً ان سے لے تو کھوٹی چیز، مگر ادائے فرض میں دے انہیں کھری چیز تو کیا اس کو کسی دوسرے کے حق کے بارے میں بھی اس طرز عمل کا مجاز گردانا جاسکتا ہے، جب کہ وہ صرف اس کا نائب بنایا گیا ہو؟ — مثلاً وہ کسی ضعیف کا دل ہو، یا کسی یتیم کا وصی، یا کسی شخص ناموجود کا ذمہ دار — ظاہر ہے کہ اگر وہ اس وقت ایسا کرے گا تو اس کا یہ فعل صریح خیانت اور عہد شکنی قرار پائے گا۔ لیکن افسوس کہ بعینہ یہی طرز عمل ہے جو حدیث کے بارے میں اختیار کیا گیا: پچھتم سر یا پچھتم دل، جس طرح بھی تم چاہو، اس حقیقت کو بے نقاب دیکھ سکتے ہو لیکن مہوم ایسا ہوتا ہے کہ کچھ گروہوں نے اس جادہ حق کے طے کرنے میں دقت محسوس کی اور دیکھا کہ اس طور پر (احکام شریعت کے علم سے) بہرہ مند ہونے کے لیے ایک مدت درکار ہے، دراصل حالیکہ وہ چاہتے یہ تھے کہ منزل مقصود پر جلد جا پہنچیں، اس لیے انہوں نے تحصیل علم کے طریقہ کو مختصر کر لیا، اور چند محدود باتوں اور اصول فقہ کی تہوں سے نکلی ہوئی کچھ مخصوص چیزوں کو اپنے لیے کافی سمجھ لیا، جن کا نام انہوں نے "علل" رکھا اور اس غرض سے کہ ہم بھی علم کے پانچویں سواروں میں گنے جائیں، ان "حقائق عالیہ" کو اپنی دستاویزیت کا طرہ

امتیاز بنالیا۔ اب یہ حقائق ان کے لیے ایک ڈھال ہیں جس کو اپنے مخالفین سے مقابلہ کرتے وقت وہ استعمال کرتے ہیں، ایک پردہ ہیں جس کی آڑ میں موثر گائیڈوں اور سنگامہ آرائیوں کا طوفان اٹھاتے ہیں۔ ان ہی کے ذریعہ مناظرے کے میدان گرم ہوتے ہیں اور ان ہی کے اوپر باہم ہاتھ پائی ہوتی ہے۔ اس کے بعد حیب میدانِ مناظرہ سے باہر تشریف لائی جاتی ہے تو اس شخص کے سر پر دانائی اور بزرگی کا سہرا باندھ دیا جاتا ہے جو اس معرکہ میں بڑی لے گیا ہو۔ اب وہی اپنے وقت کا مورفیکہ ہے اور وہ ہی اپنے مقام کا عالی مرتبہ امام۔

یہ تو رہا ایک طرف، پھر (اس پر مزید ستم) یہ کہ شیطان نے چپکے سے ان کے دلوں میں ایک لطیف جیل ڈال دیا اور ان کو ایک کاری فریب میں لاپھنسا یا، یعنی انہیں یہ سچی پڑھانی کہ یہ جو تمہارے پاس علم کا سرمایہ ہے، وہ بہت ہی کم اور حقیر ہے، جس سے تمہاری ضرورت پوری نہیں ہو سکتی، اور نہ وہ تمہارے لیے کافی ہو سکتا ہے۔ اس لیے علم کلام سے اس کو نفییت دو اور ادھر ادھر کے لچر کلامی مباحث کا اس میں پیوند لگاؤ اور قتلخین کے (پڑائی) اصولوں کو اس کا پشت پناہ بناؤ تاکہ انسان کے آگے غور کی شاہ ساہ باز، اور فکر کا میدان وسیع ہو سکے، (انسوس کہ) شیطان کا خیال پورا ہو کر رہا، اور مسلمانوں کے ایک فنصر گردہ کر تھوڑ کر باقی سب نے اس کی اطاعت اور

پیروی اختیار کر لی۔ حیرت ہے لوگوں پر اور ان کی عقلوں پر ! کیا وہ نہیں
 دیکھتے کہ شیطان لعین انہیں کہاں لیے جا رہا ہے ؟ اور ان کے اصل مقصد
 اور مرکز ہدایت سے ہٹا کر انہیں کس کھڈ میں ڈال گیا ہے ؟ اللہ ہماری مدد
 کرے ۔

مسئلہ تقلید

معلوم ہونا چاہیے کہ پہلی اور دوسری صدی ہجری میں
عدم تقلید کا زمانہ کسی مخصوص فقہی مذہب کی تقلید کا دستور نہ تھا۔ چنانچہ
 ابوطالبؓ کی اپنی کتاب "قوت القلوب" میں فرماتے ہیں :-

"لوگوں کی یہ (فقہی) تصنیفات اور تالیفات تو بعد کی چیزیں ہیں۔ پہلی اور
 دوسری صدی ہجری میں لوگوں کے اقوال (بطور حجت شرعی) پیش کرنے کا
 رواج نہ تھا، اور نہ یہ قاعدہ تھا کہ کسی ایک ہی شخص کے مذہب پر فتویٰ دیا
 جائے۔ ہر مسئلہ اور معاملہ میں اسی کی رایوں کو مانا اور بیان کیا جائے اور اسی کے
 مذہب کو مدار بقین قرار دے لیا جائے۔"

بلکہ لوگوں کا حال اس کے بالکل برعکس تھا۔ اس وقت لوگوں کے دو طبقے
 تھے، ایک طبقہ علماء و دوسرا طبقہ عوام۔ عوام کا حال یہ تھا کہ وہ ان اجتماعی اور اصولی
 مسائل میں، جو تمام مسلمانوں یا عام ارباب اجتہاد کے درمیان متفق علیہ تھے، براہ
 راست شارع علیہ السلام ہی کی تقلید کرتے تھے، (نہ کسی امام و مجتہد کی) اور

وضو و غسل کے طریقے اور نماز و زکوٰۃ وغیرہ کے احکام یا تو اپنے بزرگوں سے
 سیکھ لیتے یا اپنی بستریوں کے اصحاب درس و تدریس سے، اور اسی کے مطابق خود
 عمل کرتے۔ اور جب کوئی غیر معمولی واقعہ پیش آتا تو جس مفتی کو پاتے، بلا لحاظ مسلک
 و مذہب، اس سے فتویٰ پوچھ لیتے۔ امام ابن حمامؒ اپنے رسالہ "المحرر" کے آخر
 میں لکھتے ہیں :-

"لوگ کبھی ایک عالم سے فتویٰ پوچھتے، کبھی دوسرے عالم سے، ایک ہی مفتی
 سے فتویٰ پوچھنے کا التزام نہ تھا۔"

رہے علماء تو ان کے دو گروہ تھے،

(۱) ایک گروہ ان علماء کا تھا جنہوں نے کتاب و سنت اور آثار صحابہ کی تلاش
 (تحقیق) میں پوری کاوش و فکر صرف کی اور بالقوۃ — ایسی بالقوۃ جس کو بالفعل
 ہی کہنا چاہیے — اتنی استعداد بہم پہنچائی تھی کہ عوام کے سامنے ایک صاحب
 علم و نظر، مفتی کی حیثیت سے آسکیں، ایسے صاحب فکر و نظر مفتی کی حیثیت سے
 جو مسائل کا جواب بالعموم دے سکے اور جس کو خاموشی اختیار کرنے کی مجبوری
 کم ہی پیش آئے۔ یہ لوگ مجتہد مطلق کہے جاتے ہیں۔

یہ (اجتہادی) استعداد دو طرح حاصل ہوتی ہے، کبھی تو اس طرح کہ ہر امکانی
 کوشش صرف کر کے روایات کو جمع کیا جائے۔ کیونکہ احکام کا ایک بڑا حصہ احادیث
 میں، اور ایک بڑا حصہ صحابہ، تابعین اور تبع تابعین کے آثار و اقوال میں موجود ہے

(اس لیے ایک مجتہد بڑی کامیابی کے ساتھ اس ذخیرہ روایات سے مسائل کا جواب معلوم کر سکتا ہے) اور یہ ایک حقیقت ہے کہ ایک سوچو بوجھ رکھنے والا عالم زبان مواقع کلام کی معرفت سے بے بہرہ نہیں ہوتا اور نہ ایک عالم روایات مختلف روایتوں میں مطابقت دینے کے اصول اور ترتیب دلائل وغیرہ امور کی فہم و صلاحیت سے کبھی بیگانہ ہوتا۔ اس لیے صاحب نظر انسان کے لیے روایات کے ذخیرے سے مسائل کا جواب معلوم کر لینا چنداں مشکل نہیں) اس استعداد و اجتہاد کی زندہ مثال امام احمد بن حنبلؒ اور اسحاق بن راہویہؒ ہیں۔

کبھی یہ استعداد تخریج کے طریقوں کو پوری طرح ذہن میں جمالینے اور ان اصول قواعد و ضوابط کو دماغ میں محفوظ کر لینے سے پیدا ہوتی ہے جو ہر باب کے متعلق ائمہ فقہ سے منقول ہیں، بشرطیکہ اس کے ساتھ ہی احادیث اور آثار کا ایک معقول اندازہ بھی انسان کے پاس موجود ہو۔ اس اجتہادی استعداد کی کامل مثال تم کو امام ابو یوسفؒ اور امام محمد بن حسنؒ کی ذات ہائے گرامی میں ملے گی۔

(۲) دوسرا گروہ ان علماء کا تھا جو قرآن و سنت پر اتنی نظر تو رکھتے تھے جس سے فقہ کے اصول و مبادی اور اس کے بنیادی مسائل کو ان کے تفصیلی دلائل کے ساتھ معلوم کر سکیں، لیکن جو جزئی مسائل ان کے سامنے آتے تھے، ان میں سے کچھ پر اگر وہ خود دلائل کی روشنی میں رائے قائم کر لیتے تھے تو باقی میں توقف اختیار کرتے اور مجبوراً ہی ہو جاتے اور بالآخر دوسرے ارباب علم و نظر کی رایوں کے معائنہ چھڑتے

کیونکہ وہ اپنے اندر اجتہادِ کامل کی پوری شرط نہیں رکھتے تھے جس طرح کہ ایک مجتہد مطلق رکھتا ہے۔ پس اس قسم کے علماء بعض مسائل کے لحاظ سے مجتہد اور بعض کے لحاظ سے غیر مجتہد تھے۔ صحابہؓ اور تابعینؒ کے متعلق یہ چیز تو اتر کے ساتھ ثابت ہے کہ جب ان کو کوئی حدیث پہنچتی تو وہ بغیر کسی مشرط اور قید کے اس پر عمل کرنا شروع کر دیتے۔

تیسری صدی ہجری تقلید شخصی کا پیام لے کر آئی،
شخصی تقلید کا آغاز اور لوگوں کے اندر کسی ایک ہی متعین مجتہد کے مذہب

کی پابندی نے اپنے ظہور کا اعلان کیا۔ اب ایسے لوگ انگلیوں پر گنے جاسکتے تھے جو اس شخصی تقلید کے دائرے سے باہر ہوں۔ اس وقت یہ چیز و جوہ کا مرتبہ حاصل کر چکی تھی، جس کا ایک خاص سبب تھا۔ اس سبب کی تفصیل یہ ہے کہ فقہ کے کسی طالب علم کو دو ہی صورتیں پیش آسکتی ہیں۔

یا تو اس کی تمام نزوہ اس بات پر سمٹ آئے گی کہ وہ ان مسائل سے واقفیت بہم پہنچائے، ان پر نقد کرے، ان کے ماخذ کی تحقیق کرے اور ان میں باہم ترجیح دے، جن کا جواب ائمہ مجتہدین تفصیلی دلائل کے ساتھ پہلے دے چکے ہوں۔ یہ ایک بڑا بھاری کام ہے اور اس وقت تک کامیابی کے ساتھ سرانجام نہیں پاسکتا جب تک کہ اس فقہ کو کسی ایسے امام مجتہد کی رہنمائی میسر نہ ہو جس نے فقہ کے ایک ایک باب میں مسائل کو پھیلا کر بیان کرتے اور ان کے دلائل مہیا کرنے کی

زہمتوں سے اس کو بے نیاز کر دیا ہو مگر تاکہ وہ امام کی ان نصیحتات سے مدد لے کر نقد و تحقیق اور بعض اقوال کو بعض پر ترجیح دینے کی مہم میں (یک سو ہو کر) مشغول ہو سکے۔ ورنہ اگر بالفرض کسی امام کی اقتدار اسے میسر نہ ہو تو ایک کامیاب نقیب بننا یقیناً اس کے لیے دشوار ہو جائے گا۔ اور ظاہر ہے کہ پہلے راہ ہونے سے دشوار گزار راہ اختیار کرنا کھلی ہوئی لغویت ہے۔

یہ ایک امر واقعی ہے کہ علم فقہ کا یہ طالب (جس امام کی پیروی میں داد و تحقیق دے رہا ہے) اس کے بعض اقوال کو پسندیدہ سمجھ کر ان سے اتفاق کرے گا تو بعض سے اختلاف بھی کرے گا (اب دیکھنا یہ ہے کہ اس کے اتفاق اور اختلاف کا تناسب کیا ہے) اگر اختلاف اتفاق سے کم ہے تو ایسی صورت میں یہ نقیب اسی امام مجتہد کے مذہب کے اندر اصحاب و جہود میں سے شمار کیا جائے گا، اور اگر صورت حالات اس کے برعکس ہو تو اس وقت (وہ اصحاب و جہود میں سے نہ شمار کیا جائے گا یعنی) اس کی انفرادی رائیں مذہب مذکور کا ایک جز نہ قرار پائیں گی لیکن اس کے باوجود وہ نقیب فی الجملہ اسی امام مذہب کی طرف منسوب رہے گا اور اسی

مذہب اصحاب و جہود سے مراد وہ علماء ہیں جو ہوں تو کسی امام مجتہد کے مقلد، اور اسی کے اصول و اقوال سنانے لگے۔ مسائل کا استنباط کرتے ہوں مگر جزئی مسائل میں کچھ اپنے مخصوص مسائل کی بنا پر اپنے امام کی رائے سے اختلاف بھی کرتے ہوں۔ اس قسم کی یہ اختلافی رائیں بھی اسی امام کے مذہب کا ایک جز کبھی جاتی ہیں۔

نسبت کے ذریعہ) ان لوگوں سے متمیز رہے گا جو کسی اور امام کی، اس کے مذہب کے اکثر اصول و فروع میں اقتدا کر رہے ہوں۔

پھر اس قسم کے صاحب علم کے بعض اجتہادی مسائل لازماً ایسے بھی پائے جائیں گے جن کے جواب سے اب تک کی فقہی تصنیفات بالکل خاموش ہوں گی، کیونکہ انسانی زندگی میں نئے نئے واقعات پیش آتے ہی رہتے ہیں اور اجتہاد کا دروازہ بھی کھلا ہوا ہے (لہذا بعض مسائل میں اس صاحب علم کا اپنے نجی اجتہاد سے کام لینا ایک امر زاگیر ہے) اس لیے وہ ان مسائل کا جواب اپنے امام مجتہد کی رہنمائی کا خیال ترک کرے، براہ راست کتاب و سنت اور اقوال سلف سے معلوم و مستنبط کرے گا۔ اگرچہ یہ حقیقت ہے کہ اس قسم کے نئے مسائل کی تعداد ان مسائل کے مقابلہ میں بہت کم ہوگی جن کا (کوئی نہ کوئی) جواب پہلے کے علماء و ائمہ دے چکے ہیں۔ — ایسے

۱۰ مسئلہ یہ ہے کہ جس طرح ایک عالم کسی ایک امام مجتہد کی اقتدار میں یہ روش اختیار کر سکتا ہے کہ اس کے اکثر و بیشتر اصولوں کو ماننے کے باوجود سب سے نئے مسائل میں اس سے اختلاف کرے، اسی طرح دوسرے ائمہ کی اقتدار میں دوسرے علماء بھی یہی روش اختیار کر سکتے ہیں تو اگرچہ اس قسم کے علماء کو ان ائمہ کا مقلد نہیں کہنا چاہیے مگر اس کے باوجود ہر عالم اپنے امام کی طرف اس وجہ سے منسوب کر دیا جاتا ہے تاکہ یہ امتساب اسی قسم کے دوسرے علماء کے مقابلہ میں باعث امتیاز بن سکے۔ (م)

شخص کو "مجتہد مطلق منتب" کہا جاتا ہے۔

(۲) یا پھر اس کی ساری توجہات کا مرکز یہ ہوگا کہ وہ ان مسائل پر دسترس حاصل کرے جن کو فتویٰ پوچھنے والے اس سے دریافت کریں اور جن کے متعلق علمائے سلف کا کوئی جواب منقول نہ ہو۔ ایسا عالم فقہ ایک ایسے امام کی اقتدا کا مذکورہ بالا فقیہ سے بھی زیادہ محتاج ہے جس کی مرتب شدہ فقہی اصولوں میں رہبری سے وہ فائدہ حاصل کر سکے، کیونکہ فقہ کے مسائل باہم گتھے ہوئے ہیں اور ان کی فروع و جزئیات ان کے اصول سے گہری وابستگی رکھتی ہیں۔ ایسی حالت میں اگر کوئی شخص بطور خود تمام مذاہب فقہ کی جانچ پڑتال اور تمام مجتہدین کے اقوال کی تھکان بن از سر نو شروع کرے تو وہ اپنے کو ایک ایسی گھاٹی میں لا ڈالے گا جس کو طے کرنے کی اس کے قدموں میں سرگز سکت نہ ہوگی، اور جس سے غالباً وہ ساری عمر چل کر بھی باہر نہ نکل سکے گا۔ پس اپنا مقصد حاصل کرنے کی خاطر اس کے لیے اس کے سوا کوئی چارہ نہیں کہ جن مسائل کا جواب پہلے دیا جا چکا ہے ان ہی جوابوں پر غور و فکر کی نگاہ ڈالے (اور ان کو سامنے رکھتے ہوئے مزید جزئیات کی) تفریح میں ہمہ تن مشغول ہو جائے لیکن یہ نہ سمجھنا چاہیے کہ ایسا فقیہ کبھی بھی اپنے امام مجتہد سے اختلاف نہیں کرتا، نہیں بلکہ، ایسا اوقات ایسا بھی ہوتا ہے کہ وہ کتاب و سنت اور اقوالِ سلف اور اپنے ذاتی قیاس کی بنا پر اپنے امام کے خلاف رائے قائم کرتا ہے، لیکن یہ اختلاف موافقت کے مقابلہ میں بہت کم ہوتا ہے۔ ایسا عام مجتہد فی المذہب "کھانا ہے"

(یہی دو صورتیں ہیں جن میں سے کوئی ایک علم فقہ کے کسی طالب کو عملاً اُس وقت
 پیش آسکتی تھی) رہ گئی تیسری صورت — یعنی یہ کہ وہ پہلے تو اپنی ساری کوشش
 ان مسائل کی دلیلیں معلوم کرنے میں صرف کر ڈالتا جن کا جواب پہلے کے علماء د سے
 چکے ہیں، پھر کہیں جا کر ان میں سے اپنے پسندیدہ اور منتخب مسائل کو سامنے رکھ کر
 مزید مسائل کی تفریح کی طرف قدم بڑھاتا تو یہ صورت عملاً ایک ناممکن اور غیر واقعی
 صورت تھی کیونکہ نزولِ وحی کا بابرکت زمانہ گزرے ہوئے ایک مدت بیت چلی تھی
 جس کے باعث ہر عالم کے لیے اُن امور میں سے، جن پر علم اور عالمیت کا دار و مدار
 ہے، اکثر کے اندر علمائے سلف کا دست نگر ہونا ضروری ہو چکا تھا، مثلاً یہ بات
 کہ کون حدیث کتنے طریقوں سے، اور کن مختلف عبارتوں میں مروی ہے، کون راوی
 کس پایہ کا ہے، کون حدیث کس مرتبہ میں صحیح یا ضعیف ہے، مختلف احادیث
 و آثار میں مطابقت کیوں کیے پیدا کی جائے، کون سی احادیث فقہ کا ماخذ ہیں،
 اسی طرح مشکل اور غریب الفاظ کے معنی کی تحقیق کرنا، فقہ کے اصولوں کا علم حاصل
 کرنا، ان تمام بے شمار مسائل کو پوری شرح و بسط اور توضیح اختلاف باہمی کے
 ساتھ بیان کرنا، جن میں علمائے سلف کلام کر چکے ہیں۔ پھر ان مختلف روایات (اور
 مسائل) کے اندر غور و فکر کے بعد راجح اور مرجوح کا فیصلہ کرنا اور ان کو دلائل کی
 کسوٹی پر رکھ کر پرکھنا (یہ سب بے شمار کام ایسے تھے جن میں متقدمین کے افکار و تحقیقات
 پر اعتماد اور ان سے استفادہ کرنے کے سوا اس کے لیے کوئی چارہ کار ہی نہ تھا)

ورنہ اگر وہ بطور خود ان کاموں میں اپنی زندگی کے لمحات ختم کر ڈالتا تو پھر (مزید مسائل ضروریہ کی) تفریح کا حق کیوں کر پورا ہو سکتا ہے جب کہ انسانی دماغ کے متعلق یہ ایک ناقابل انکار مسلمہ ہے کہ خواہ وہ کتنا ہی ذکی کیوں نہ ہو مگر اس کی ایک متعین حد ہے جس کے آگے وہ پرواز نہیں کر سکتا۔ ہاں فکر و نظر کا یہ کمال ان علماء کو ضرور حاصل ہو سکا تھا جو باعتبار زمانہ بزم اجتهاد کی صفِ اول میں تھے جس کی وجہ یہ تھی کہ وحی کا زمانہ گذرے ہوئے کچھ زیادہ دیر نہیں ہوئی تھی اور نہ ہی علوم کی یہ گونا گونی اور مسائل کی یہ ذراوانی تھی لیکن اس کے باوجود بھی یہ کمال چند نفوس سے زیادہ کو حاصل نہ ہو سکا، اور وہ چند نفوس بھی اپنے تمام اوصاف کمال کے باوصف (دوسروں کی علمی رہنمائی اور اعانت سے یکسر بے نیاز نہ تھے بلکہ) اپنے اساتذہ ہی کی پیروی اختیار کیے ہوئے تھے اور ان ہی کے سہارے راہِ اجتهاد میں قدم اٹھاتے تھے۔ لیکن چونکہ اس علم میں انہوں نے کافی تصرفات کیے (اور اپنی ذاتی تحقیقات کا ایک بڑا ذخیرہ پیدا کر گئے) اس لیے وہ مستقل امام اور مجتہد ہو گئے۔

مختصر یہ کہ ائمہ و مجتہدین کے مذاہب کو اختیار کر لینا ایک قدرتی راز تھا جس کو اللہ تعالیٰ نے بعض حکمتوں اور مضمتوں

تقلید کا وجوب اور اس کے مفہوم کی وسعت

کے پیش نظر (علماء کے دلوں میں ڈالا اور وہ شعوری یا غیر شعوری طور پر متفق ہو گئے ہمارے اس خیال کی تائید (دیگر علماء کے علاوہ) مشہور شافعی فقیہ ابن زیاد مینی کے

الفاظ سے بھی ہوتی ہے، وہ ایسے دو مسئلوں کے متعلق استفسار کے جواب میں، جن کے اندر امام بلیغینی نے امام شافعی کے خلاف فتوے دیا ہے، ارشاد فرماتے ہیں :-

”تم بلیغینی کے کلام کی توجیہ نہیں سمجھ سکتے جب تک تمہیں یہ نہ معلوم ہو کہ ان کا علمی مقام کیا تھا۔ سو (پہلے جان لو کہ) وہ امام مجتہد مطلق منتسب، غیر مستقل، صاحب تخریج و ترجیح ہیں“ مجتہد مطلق منتسب میں اس شخص کو کہتا ہوں، جو اپنے اس امام کے مذہب میں، جس کی طرف وہ منسوب ہے، ترجیح کا اختیار رکھتا ہو، حتیٰ کہ اس قول کی مخالفت بھی کر سکتا ہو جو (عام طور سے) راجح مانا جاتا ہو۔ اکابر علمائے شافعیہ میں سے — متقدمین میں سے بھی اور متاخرین میں سے بھی —

اکثر کا یہی حال ہے، جن کا تذکرہ اور جن کے درجات کی ترتیب کا بیان آگے آتا ہے۔ اچھا تو بلیغینی کو جن ارباب نظر نے مجتہدین مطلق منتسب کے زمرہ میں شامل کیا ہے، ان میں سے ایک ان کے شاگردوں ابو زرعه بھی ہیں۔ وہ فرماتے ہیں کہ ایک مرتبہ میں نے اپنے اُستاد امام بلیغینی سے پوچھا ”آخر یہ کیا بات ہے کہ شیخ تقی الدین سبکی اجتہاد سے کتراتے ہیں، حالانکہ ان کے اندر اجتہاد کی تمام شرائط موجود ہیں؟ پھر وہ تفلید کیوں کرتے ہیں؟ ابو زرعه کہتے ہیں کہ ”اتنا کہہ کر میں خاموش ہو گیا اور“ لحاظ کی وجہ سے خود ان کا نام نہ لیا (حالانکہ یہی سوال خود ان کے متعلق بھی پیدا ہو رہا تھا) جس کی مصلحت میرے نزدیک یہ تھی کہ (اس طرح

دو گھروں کے نام پر) میں اس امر کے حقیقی وجوہ معلوم کر سکوں گا۔ لیکن امام بلیغی میرا
 یہ سوال سن کر خاموش ہو رہے۔ بالآخر میں خود ہی بولا کہ میرے نزدیک تو اس کی
 وجہ صرف وہ سرکاری ملازمتیں ہیں جو (حکومت کی طرف سے) چاروں فقہی مذاہب
 کے مقلد علماء کے لیے (مخصوص اور) مقرر ہیں۔ اور اگر کوئی شخص ان مذاہب کی
 تقلید سے آزاد ہو کر بطور خود اجتہاد کرنے لگے تو پھر وہ اس حق سے محروم ہو جائے گا
 قضا کے عہدے اسے نہ مل سکیں گے، لوگ اس سے استغنا کرنا چھوڑ دیں گے
 اور وہ بدعینی مشہور ہو جائے گا۔ میری یہ بات سن کر امام بلیغی مسکرائے،
 اور اس سے اتفاق کا اظہار کیا " لیکن ابو زرہ کی بات میرے دل کو نہیں لگتی)
 میرے لیے ایسا اجتہاد دشوار ہے کہ ان لوگوں نے اجتہاد سے اس (ذلیل) صلت
 کی بنا پر اجتناب کیا جس کی طرف ابو زرہ نے اشارہ کیا ہے۔ ان بزرگوں
 کا مقام اس سے کہیں بلند ہے کہ وہ اجتہاد کی مکمل صلاحیتیں رکھنے کے باوجود
 عہدہ قضا اور ذرائع معاش کی خاطر اجتہاد سے رُکے رہتے۔ ان بزرگوں کے
 متعلق ایسا سو وطن کسی طرح بھی مناسب نہیں کیونکہ، جیسا کہ اوپر بیان ہو چکا، اس
 بارے میں جمہور کا مختار اور راجع مذہب یہ ہے کہ جو شخص اجتہاد کی حقیقی صلاحیت
 رکھتا ہو، اس کے لیے اجتہاد کرنا واجب ہے (اس لیے یہ کس طرح ماور
 کیا جائے کہ ملازمت اور مشاہرہ کے لالچ میں آکر انہوں نے ایک امر واجب
 کو زندگی بھر تک کیے رکھا ہے؟ پھر سمجھ میں نہیں آتا کہ) ابو زرہ کے لئے یہ کس طرح

مناسب تھا کہ ان لوگوں کے بارے میں اتنی بھاری بات منہ سے نکالیں اور اس پر امام بلقینی کو اپنا موافق بھی ظاہر کریں، حالانکہ علامہ جلال الدین سیوطی کتاب "التنبیہ" کی شرح کے اندر، باب الطلاق میں ایک مقام پر لکھتے ہیں کہ :-

"ائمہ کے خود اپنے اقوال میں جو اختلافات واقع ہوئے ہیں ان کی وجہ ان کے اجتہاد کا تغیر ہے۔ جس موقع پر وہ جس چیز کو صحیح قرار دیتے ہیں وہ وہی چیز ہوتی ہے جو ان کے اجتہاد کی نظر میں اس وقت صحیح معلوم ہوتی ہے اور اس کتاب کا مصنف وہ شخص ہے جس کے رتبہ اجتہاد کا انکار نہیں کیا جاسکتا۔ چنانچہ کتنے ہی علماء نے اس امر کی تصریح کی ہے کہ مصنف مذکور، ابن الصبار، امام الحرمین اور امام غزالی اجتہاد مطلق کے مقام پر فائز تھے۔ اور یہ جو فتاویٰ ابن صلاح میں مرقوم ہے کہ یہ لوگ اجتہاد فی المذہب کا مرتبہ رکھتے تھے نہ کہ اجتہاد مطلق کا، تو اس کا مطلب دراصل یہ ہے کہ یہ لوگ اجتہاد مطلق "مستقل" کا درجہ نہیں رکھتے تھے

۱۰ یعنی ایک ہی امام نے ایک ہی مسئلہ میں کبھی ایک فتویٰ دیا ہے اور کبھی اپنی پہلی رائے کے خلاف دوسرا فتویٰ دیا ہے۔ مثلاً امام شافعی کے اقوال میں یہ بات اکثر ملتی ہے کہ یہ ان کا پہلا قول ہے اور یہ دوسرا قول۔

۱۱ یعنی ان ائمہ کے احساس ذمہ داری کا تو یہ حال تھا کہ جس وقت ان کا اجتہاد کسی مسئلے میں ایک بات کو حق پاتا تھا وہ بے تکلف اس کا اظہار کر دیتے تھے اور اس کی بھی پروا نہ کرتے تھے کہ ہم خود پہلے دوسری رائے ظاہر کر چکے ہیں۔

بلکہ ان کا مقام "اجتہاد مطلق منتسب" کا تھا، کیونکہ "اجتہاد مطلق" کی دو قسمیں ہیں ایک تو مطلق مستقل، دوسرا مطلق منتسب، چنانچہ خود ابن صلاح نے اپنی کتاب "آداب الفقہاء" میں اور امام نووی نے شرح "المذہب" میں اس کی تصریح کی ہے ان میں سے پہلی قسم کے اجتہاد کا دروازہ تو پورے پندرہ صدی ہجری کے اوائل ہی میں ہمیشہ کے لیے بند ہو گیا، جس کے کھلنے کا اب کوئی امکان نہیں۔ باقی رہی دوسری قسم زدہ اب بھی باقی ہے اور آثار قیامت نمودار ہونے تک باقی رہے گی (کسی زمانہ میں بھی) اس کا موقف ہو جانا مشرکاً جائز نہیں۔ کیونکہ وہ فرض کفایہ ہے۔ یعنی اگر کسی زمانہ کے مسلمان ایسا اجتہاد کرنے سے بچکے یا نے لگیں یہاں تک کہ اسے بیکفایت چھوڑ بیٹھیں تو سب کے سب گنہگار ہوں گے، جیسا کہ ہمارے علماء نے مثلاً امام ماوردی نے اپنی کتاب "الحادی" میں، تدیانی نے "المجرب" میں، بغوی نے "التہذیب" میں اور اسی طرح کے اور بہت سے اکابر علماء نے صراحت کے ساتھ لکھا ہے۔ یاد رہے کہ یہ فرض کفایہ اجتہاد منفرد یعنی اجتہاد فی المذہب سے ادا نہیں ہو سکتا، جیسا کہ ابن صلاح اور امام نووی کی تصریحات بتلاتی ہیں۔ ہم نے بھی اپنی کتاب "الروالی من اخلدالی الارض و جبل ان الاجتہاد فی کل عصر فرض" میں اس مسئلہ پر مفصل اور سیر حاصل بحث کی ہے۔ یہ ارباب علم (حن کا ہم اوپر ذکر کر چکے ہیں) محض اس وجہ سے کہ وہ اجتہاد مطلق منتسب کا درجہ رکھتے تھے، دائرہ شافعییت سے باہر نہ شمار کیے جاتے گئے۔ امام

نووی نے اور طبقات میں ابن صلاح نے واضح لفظوں میں اس حقیقت کا اظہار کیا ہے اور ابن سبکی نے بھی ان کی ہمنوائی کی ہے۔ چنانچہ تم دیکھتے ہو کہ ان حضرات نے مذہب شافعی کی کتابیں تصنیف کیں اور ان کی فقہی تصنیفات فقہ شافعی کی کتابیں کہی اور مانی جاتی ہیں۔ پھر بحیثیت ایک شافعی فقیہ کے انہوں نے فتوے دیے اور شافعی مناہب پر مقرر کیے گئے۔ مثلاً اس کتاب کے مصنف اور ابن الصبان کو بغداد کے مدرسہ نظامیہ میں تدریس کی خدمت سپرد کی گئی اور امام الحرمین اور امام غزالی کو نیشاپور کے مدرسہ نظامیہ میں اور ابن عبدالسلام کو قاہرہ کے مدرسہ جابیہ اور مدرسہ طاہریہ میں تعلیم کا انچارج بنایا گیا، اور ابن دین علیہ کو مدرسہ صلاحیہ میں اور ہمارے امام (امام شافعی) کے مقبرہ سے متصل واقع ہے نیز مدرسہ فاضلیہ اور مدرسہ کا ملیہ میں فرائض تعلیم تو اے کیے گئے۔ ہاں جو شخص اس مقام سے بھی اونچا ہو کر "اجتہاد مطلق مستقل" کے مقام بلند پر جا پہنچا ہو وہ البتہ حلقہ شافعی میں شامل نہیں کیا جاسکتا۔ نہ اس کے اقوال فقہ شافعی کی کتابوں میں درج کیے جاسکتے ہیں لیکن جہاں تک میری معلومات کا تعلق ہے۔ اصحاب شافعی میں سے سوائے ابو جعفر ابن جریر طبری کے کوئی شخص بھی اس مقام تک نہیں پہنچا۔ ابن جریر البتہ پہلے شافعی تھے، پھر ایک مستقل مذہب فقہی کے امام مجتہد ہو گئے۔ اسی وجہ سے علامہ رافعی وغیرہ نے فرمایا ہے، کہ ابن جریر کا "تقرؤ" مذہب شافعی کے "دبواہ" میں سے کوئی وجہ نہیں

شمار ہوتا ہے

سیوطی نے مذکورہ بالا الفاظ میں جو بات کہی ہے (اور جس میں دیگر علماء کے ساتھ ساتھ علامہ ابن سبکی کی حیثیت بھی واضح کر دی ہے وہ میرے نزدیک ابزرگہ کے خیال سے زیادہ اچھی ہے (اور اسی کو میں حقیقت کی ترجمانی سمجھتا ہوں) لیکن ان کے الفاظ سے جو یہ بات نکلتی ہے کہ ابن جریر طبری کو شافعی نہ شمار کرنا چاہیے، وہ قابل قبول نہیں۔ کیونکہ یہی علامہ رافعی (جن کی رائے کا سیوطی نے حوالہ دیا ہے) کتاب الزکوٰۃ کے آغاز میں لکھتے ہیں کہ ابن جریر طبری کا تفرّد مذہب شافعی کے دجہ میں سے کوئی وجہ نہیں شمار ہوتا، اگرچہ وہ خود اصحاب

لئے تفرّد کا مطلب ہے کسی مسئلہ میں تمام فقہائے مذہب کے خلاف رائے قائم کرنا۔ اس جملہ کا مفہوم یہ ہے کہ جس طرح امام غزالی، علامہ ابن عبدالسلام اور امام الحرمین وغیرہ علمائے شافعی کے منفرد اقوال (جن میں وہ تنہا ہوتے ہیں اور دوسرے تمام علمائے شافعی بلکہ خود امام شافعی کی رائے بھی ان کے خلاف ہوتی ہے) اپنے تفرّد کے باوجود مذہب شافعی ہی کے اقوال مانے جاتے ہیں اور ان کے متعلق کہا جاتا ہے کہ "مذہب شافعی میں ایک قول یہ بھی ہے۔" اس طرح ابن جریر طبری کے اختلافی اقوال کو (جن میں وہ تنہا ہوتے ہیں) مذہب شافعی کے اقوال نہیں مانا جاتا، اور ان کے متعلق یہ نہیں کہا جاتا کہ اس مسئلہ میں مذہب شافعی کے اندر ایک قول یہ بھی ہے۔۔۔ (م)

شافعی کے طبقات میں شمار ہوتے ہیں۔ اسی طرح امام نووی اپنی تصنیف "التہذیب" میں لکھتے ہیں کہ "ابو عاصم عبادی نے ابن جریر کا تذکرہ فقہائے شافعیہ کے سلسلہ میں کیا ہے اور کہا ہے کہ وہ ہمارے صفِ اول کے علماء میں سے ہیں۔ انہوں نے فقہ شافعی علامہ ربیع مراوی اور حسن زعفرانی سے حاصل کی تھی" (پس وہ بہر حال ایک شافعی عالم تھے اور ان کے شافعییت کی طرف منسوب ہونے کا مطلب یہ ہے کہ ان کا طریقہ اجتہاد، ان کا اسلوب استقراء، اور ان کا طرز ترتیب دلائل قریب قریب بالکل وہی تھا جو امام شافعی کا تھا، اور ان کے اجتہادات بالعموم امام موصوف کے اجتہادات سے ہم آہنگ تھے، اور اگر کبھی مخالف پڑے بھی تو ایسے ہی کہ وہ کوئی خاص اہمیت حاصل نہ کر سکے۔ مختصر یہ کہ ایسے مسائل بہت کم ہیں جن میں انہوں نے امام شافعی سے لگ کوئی راہ اختیار کی ہو (اور ظاہر ہے کہ) یہ چیز ان کے دائرہ شافعییت میں داخل سمجھے جانے کے خلاف کوئی حجت نہیں بن سکتی۔

امام محمد بن اسماعیل بخاریؒ کا فقہی مقام بھی یہی نوعیت رکھتا ہے، اور ان کا شمار بھی طبقات شافعیہ میں ہے۔ ان لوگوں میں سے جنہوں نے امام بخاری کو طبقات شافعیہ میں شامل کیا ہے۔ ایک علامہ تاج الدین سبکی بھی ہیں۔ وہ فرماتے ہیں کہ "امام بخاری نے فقہ حمیدی سے سیکھی اور حمیدی نے امام شافعی سے"۔ ہمارے اُستاد علامہ نے بھی امام بخاری کے شافعی ہونے پر یہی دلیل دی ہے

کہ تاج الدین سبکی نے ان کا تذکرہ طبقات شافعیہ میں کیا ہے۔ نووی کی جو عبارت ہم نے اوپر نقل کی ہے اس سے بھی اس (طرز استدلال کی صحت) کی پوری تائید ہوتی ہے۔ شیخ تاج الدین سبکی اپنی کتاب طبقات میں فرماتے ہیں :-

”کسی ایسے تخریجی مسئلہ کے سلسلہ میں، جس کی تخریج بالکل اچھوتی ہو،

دیکھنا چاہیے کہ تخریج کرنے والا کن لوگوں میں سے ہے؟ اگر وہ ان

لوگوں میں سے ہے جن پر عموماً شافعییت اور تقلید غالب رہتی ہے

مثلاً شیخ ابو حامد غزالی اور قفال، تو اس کا شمار شوافع میں ہوگا، اور

اگر اس کے برعکس وہ ان لوگوں میں سے ہے جو حدود شافعییت سے

اکثر باہر نکل جایا کرتے ہیں۔ مثلاً محمد بن جریر، محمد بن خزیمہ، محمد بن

مروزی اور محمد بن منذر، تو پیردان شافعییت میں نہ گنا جائے گا۔ رہا

صُغریٰ اور ان کے بعد ابن سُرَیج کا معاملہ تو ان کے بارے میں تحقیق یہ

ہے کہ ان کا مقام بین بین سا ہے، نہ تو وہ مذکورہ بالا چاروں حضرات

کی طرح عموماً مذہب شافعی سے باہری رہتے ہیں اور نہ سوافیوں،

اور خراسانیوں کی طرح حدود شافعییت کی پابندی ہی کرتے ہیں۔“

نیز یہی علامہ سبکی اپنی ”طبقات“ میں شیخ ابوالحسن اشعری امام اہل السنۃ والجماعت

کا تذکرہ کرتے ہوئے فرماتے ہیں کہ ”وہ شافعی کہے جاتے ہیں، کیونکہ فقہ احنوف

نے شیخ ابوالحاق مروزی سے حاصل کی تھی (فتاویٰ ابن زیاد) تقلید کے بارے میں

ہمارے اس نقطہ نظر کی تائید و شہادت "کتاب الانوار" کے صفحات میں بھی موجود ہے چنانچہ اس کا مصنف کہتا ہے:-

"جو لوگ شافیت یا حنفیت یا مالکیت یا حنبلیت کی طرف منسوب ہیں، (اور ائمہ اربعہ کے پیرو کہے جاتے ہیں) ان کے چند طبقے ہیں:-

(۱) ایک تو طبقہ عوام ہے، جس کا (اپنے امام مثلاً) امام شافعی کی تقلید کرنا، (براہ راست نہیں ہوتا بلکہ) ان مجتہدوں کے توسط سے ہوتا ہے جو امام مذکور کی طرف منسوب ہوتے ہیں۔

(۲) دوسرے وہ لوگ ہیں جو مرتبہ اجتہاد کو پہنچے ہوئے ہیں۔ اگرچہ ایسا شخص جو خود مجتہد ہو، کسی دوسرے مجتہد کی تقلید نہیں کیا کرتا، مگر اس کے باوجود یہ لوگ ایک امام کی طرف اس بنا پر منسوب کر دیے جاتے ہیں کہ وہ طریق اجتہاد اور انداز استدلال اور اسلوب ترتیب دلائل وہی اختیار کرتے ہیں جو اسی امام مجتہد مطلق کا ہوتا ہے (۱۳) تیسرا طبقہ متوسطین کا ہے، یعنی وہ لوگ جن کو اگرچہ اجتہاد کا مقام حاصل نہیں ہو سکا مگر اجتہاد کے وہ اصول ان کے سامنے روشن ہوتے ہیں جن کو امام نے اختیار کیا تھا۔ اور اس امر کی پوری قدرت رکھتے ہیں کہ جو مسئلہ اقوال امام میں تصریح کے ساتھ موجود نہیں، اس کو امام کے مفسر ح اقوال پر قیاس کر کے جواب دے سکیں۔ یہ لوگ بھی بہ حال امام کے مقلد ہی ہوتے ہیں، اور ان ہی کے ساتھ وہ عوام بھی، جو ان کے استنباط کیے ہوئے اقوال کو اختیار کریں (اب رہا یہ سوال

کہ عوام ان کے قیاس کردہ اقوال پر عمل کرتے ہیں اس لیے ان کو بھی امام و معتدلی
کہا جائے یا نہ کہا جائے، تو اس کے بارے میں (مشہور یہ ہے کہ ان کو یہ
حیثیت حاصل نہیں، کیونکہ وہ تو خود ہی دوسرے کے مقلد ہیں۔“

(ان دلائل و شواہد کی روشنی
میں اگر تم کسی متعین مذہب فقہی
ایک اعتراض اور اس کا جواب
سے انتساب کے مفہوم اور حدود تقلید کی وسعت پر غور کرو گے تو تمہیں محسوس ہو
جائے گا کہ دوسری صدی ہجری کے بعد تقلیدی رجحانات کے ہمہ گیر اور تقلید کے
واجب ہو جانے کے متعلق ہمارا بیان واقعیت کی سچی ترجمانی ہے۔) اور اگر تم یہ
اعتراض کرو کہ جب شریعت ایک ہی ہے تو جو چیز ایک وقت میں واجب نہ
تھی وہ کسی دوسرے وقت میں بھی واجب نہیں ہو سکتی، اس لیے تمہارا یہ کہنا کہ مجتہد
مستقل کی پیروی پہلے واجب نہ تھی، پھر واجب ہو گئی۔ ایک ایسی بات ہے
(جو اپنی تغلیط آپ کر رہی ہے کیونکہ) اس کے اندر کھلا ہوا تناقض موجود ہے۔ تو
اس اعتراض کا جواب یہ ہے کہ اصل میں جو چیز واجب ہے وہ تو یہ ہے کہ امت
کے اندر ایسا شخص یا اشخاص ضرور موجود رہنے چاہیں جو فروعی احکام پر ان کے
تفصیلی دلائل کے ساتھ عبور رکھتے ہوں۔ اس وجہ سے پر تمام اہل حق کا اجماع ہے،
(اسی طرح یہ اصول بھی بالکل مسلم اور بدیہی ہے کہ) جس چیز پر کسی امر واجب کے
حصول کا دار مدار ہوتا ہے وہ خود بھی واجب ہوتی ہے۔ پھر اگر کسی امر واجب کے

حصول کے کئی ایک طریقے ہوں تو ان میں سے کسی ایک طریقہ کا حاصل کرنا واجب ہوگا (کسی متعین طریقہ کی خصوصیت نہ ہوگی) لیکن اگر طریقہ ایک ہی ہو تو بالخاصہ اسی طریقہ کا حصول واجب ہوگا۔ مثلاً ایک شخص بھوک کی شدت سے جاں بلب ہو اور اس بھوک کے دور کرنے کے متعدد ذرائع اس کے بس میں ہوں، جیسے کھانا خرید سکتا ہو، جنگل سے میوے چن سکتا ہو، اور کھانے کے قابل جانوروں کا شکار کر سکتا ہو، تو اس کے لیے ان تینوں ذرائع میں سے بلا تعین کسی ایک کو اختیار کرنا واجب ہوگا لیکن اگر وہ شخص ایسے مقام پر ہو جہاں نہ تو کوئی شکار مل سکتا ہو نہ ہی میوے دستیاب ہو سکتے ہوں (اور بھوک دور کرنے کا ایک ہی چارہ کار ہو) تو اس کے لیے واجب یہی ہے کہ پیسے خرچ کر کے کھانا خریدے۔ (اسی مثال پر مشلہ زیر بحث کو بھی قیاس کر لو) اس واجب اصل کے حاصل کرنے کے لیے جس کا ہم نے ابھی ذکر کیا، سلف کے پاس چند راستے تھے۔ سو ان کے لیے واجب یہ تھا کہ ان راستوں میں سے کسی ایک راستہ کو اختیار کر لیں، کسی خاص راستہ کی تعیین نہ تھی۔ پھر کچھ قدرتی اسباب کے ماتحت، یہ تمام راستے ماسوا ایک کے بند ہو گئے۔ اندرین حالات سب کے لیے خاص اسی ایک راستہ کا اختیار کرنا ضروری ہو گیا۔ مثال کے طور پر دیکھو کہ سلف حدیثیں لکھا نہیں کرتے تھے لیکن اب ہمارے زمانہ میں حدیثوں کی

لہ اس "ایک" راستے سے مراد تقلید کا راستہ ہے، مگر تقلید اپنے اسی وسیع معنی میں جس کی تفصیل ابھی گزری

کتابت واجب ہو چکی ہے، کیونکہ (زبانی نقل و بیان کا دستور اور سلسلہ مدت ہوئی ختم ہو چکا اور) آج روایت احادیث کا اس کے سوا کوئی ممکن طریقہ باقی نہیں رہ گیا ہے کہ ان کی کتابوں کو سامنے رکھا جائے۔ یہی حال علوم نحو و لغت کا ہے، کہ یہ علوم بھی ایک لمحہ کے لیے سلف کی توجہ کو جذب نہ کر سکے تھے کیونکہ عربی ان کی اپنی زبان تھی، ان علوم (میں سرکھپانے) کی ان کو حاجت ہی کیا تھی۔ لیکن اب اس زمانہ میں، زمان عربی سے باقاعدہ واقفیت بہم پہنچانا واجب ہو چکا ہے اس لیے کہ یہ زمانہ ابتدائی اہل عرب کے زمانہ سے (جو عربی زبان کے ماہر اور نکتہ شناس تھے) کافی دور ہو چکا ہے۔ اسی طرح اس اصول کی بے شمار مثالیں دی جا سکتی ہیں۔

تقلیدِ امامِ معین
کب واجب ہے

اسی اصول پر تقلید کی آخری صورت اور حد یعنی تقلیدِ شخصی کے وجوب کو بھی قیاس کرنا چاہیے، کہ اس کا بھی یہی حال ہے۔ کبھی وہ واجب ہوتی ہے اور کبھی

نہیں (مثال کے طور پر فرض کر لو کہ) اگر ہندوستان یا ماورالنہر کے کسی خطہ میں ایک جاہل مسلمان رہ رہا ہے اور اس کے قرب و جوار میں کوئی شافعی یا مالکی یا حنبلی عالم دین موجود نہیں، نہ ہی ان تینوں مذاہب کی کوئی کتاب موجود ہے، تو ایسے شخص کے لیے ضروری ہے کہ مذہب ابوحنیفہ کی تقلید کرے، اور حرام ہے کہ دائرہ حنفیت سے قدم باہر نکالے۔ کیونکہ اگر اس نے ایسا کیا تو (دائرہ حنفیت کے ساتھ ہی) دائرہ اسلام سے بھی ماہر جا پڑے گا اور اس کے دین و ایمان کا کوئی وزن باقی نہ رہ جائے گا

بخلاف اس کے اگر ایسا شخص حرمین میں ہو تو مخصوص طور پر کسی ایک ہی امام کی تقلید واجب
 نہ ہوگی، کیونکہ وہاں اس کے لیے ہر مذہب فقہی سے رہنمائی حاصل کرنا ہمہ دم ممکن
 ہے۔ پہلی صورت میں ایک ہی امام معین کی تقلید کے واجب ہونے کی وجہ
 بالکل کھلی ہوئی ہے۔ ظاہر بات ہے کہ جب کسی دوسرے مذہب فقہی کا کوئی عالم
 موجود ہی نہیں تو فتوے کس سے پوچھے گا؟ رہ گیا یہ امر کہ ظن و تخمین سے کام لے کر
 کسی دوسرے مذہب کی پیروی کرے، تو کسی مذہب کے احکام پر عمل کرنے
 اور اس کا حق تقلید ادا کرنے کے لیے ظن و تخمین کفایت نہیں کر سکتا، اس کے
 لیے یقینی واقفیت ضروری ہے۔ اسی طرح اس کے لیے یہ بھی کافی نہیں کہ عوام
 کی سنی سنائی باتوں (کو کسی امام کے اقوال سمجھ کر ان) پر عمل کرے یا یہ کہ کسی غیر معروف
 کتاب پر اعتماد کر لے اور اس سے مسائل لے کر ان کی اقتدا کرنے لگے۔ چنانچہ
 المنہر الفائق شرح کنز الدقائق میں یہ تمام تصریحات موجود ہیں۔

مسئلہ اجتہاد

(اب مسئلہ اجتہاد کو لیجیے۔ اجتہاد دو طرح کا ہوتا ہے، مطلق
اجتہاد مطلق اور مقید) مجتہد مطلق وہ شخص ہوتا ہے جو پانچ علوم پر دسترس رکھتا
 ہو جن کی تفصیل امام نووی کی کتاب "منہج" کے اس فقرے میں موجود ہے۔

"قاضی ہونے کی شرائط یہ ہیں کہ آدمی مسلمان ہو، عاقل اور بالغ ہو، آزاد ہو، مرد
 ہو، عادل ہو، سننے، دیکھنے اور گویائی کی قوتوں سے پوری طرح بہرہ مند ہو اور
 (آخر میں یہ کہ) مجتہد ہو۔"

مجتہد وہ شخص ہو سکتا ہے جو:

(۱) کتاب و سنت کے ان حدیثوں پر جن کا تعلق احکام سے ہے۔ گہری نظر رکھتا ہو

اور یہ بھی جانتا ہو کہ ان کے اندر کون سے نصوص خاص ہیں اور کون سے عام؟

کون نص نفل ہے اور کون مبین؟ کون حکم ناسخ ہے اور کون منسوخ؟

(۲) (روایتی حیثیت سے) احادیث کے متعلق یہ علم رکھتا ہو کہ کون کون سی

حدیث متواتر ہیں اور کون احاد؟ کون حدیث متصل ہے اور کون مرسل۔ نیز

یہ کہ کون راوی کس درجہ میں توی یا ضعیف ہے؟

(۳) زبان عربی پر لغوی اور نحوی دونوں حیثیتوں سے پورا عبور رکھتا ہو۔

(۴) علمائے صحابہ و تابعین وغیرہم کے اقوال کے بارے میں یہ

خبر رکھتا ہو کہ کون مسئلہ اجماعی ہے اور کون اختلافی؟

(۵) قیاس کی حقیقت اور اس کی تمام اقسام کو جانتا ہو۔

اجتہاد مطلق کی شرائط جان لینے کے بعد

دوسری چیز معلوم کرنے کی یہ ہے کہ مجتہد

مجتہدین مطلق کی اقسام

مطلق دو طرح کے ہوتے ہیں، "مجتہد مطلق مستقل" اور "مجتہد مطلق منتسب"

مستقل مجتہد وہ ہوتا ہے جس کے اندر تین باتیں پائی

جائیں، اور ایسی مخصوص شان میں پائی جائیں کہ وہ

اس کے باعث باقی تمام ارباب اجتہاد سے

مجتہد مطلق مستقل اور

اس کی خصوصیات

الگ نظر آنے لگے۔ مثلاً امام شافعی جن کے اندر تم ان صفات کو نمایاں طور پر

محسوس کر سکتے ہو۔ یہ تین باتیں یا صفیتیں یہ ہیں :-

(۱) پہلی بات یہ ہے کہ ان اصول و قواعد میں جن کے مطابق فقہی مسائل

کا استنباط ہوتا ہے، وہ بطور خود تصرف کرے۔ امام شافعیؒ کی مشہور تصنیف

نے تصرف کرنے کا مطلب یہ ہے کہ دوسرے مجتہدین نے اجتہاد و استنباط کے جو اصول (بانی اصول)

۱۰ اَلَام کے ابتدائی صفحات میں اس حقیقت کو اچھی طرح بے حجاب دیکھا جاسکتا ہے، جہاں اُنھوں نے اپنے پیشرو علماء کے کارنامہ انتہا (و طریق اجتہاد) کا ذکر کرتے ہوئے اُن کے بعض اصولوں پر مخالفانہ تنقید کی ہے۔ نیز اس حقیقت کی شہادت امام موصوف کے اس قول سے بھی ملتی ہے جس کو مجھ سے میرے اُستاد شیخ ابوطاہر محمد بن ابراہیم مدنی نے نقل فرمایا ہے۔ اُستاد ممدوح نے امام شافعی سے جن درمیانی واسطوں کے ذریعہ ان کا یہ قول سنا اور پھر مجھ سے بیان کیا ہے وہ ترتیب وار یہ ہیں :-

شیخ حسن بن علی عمیس علی اور شیخ احمد نخعی علی شیخ محمد علاء باہلی شیخ ابراہیم بن ابراہیم لقانی اور عبدالرؤف طبلاوی۔ جلال ابو الفضل سیوطی۔ ابو الفضل مرجانی (بطور اجازت) ابو الفرج غزالی۔ یونس بن ابراہیم دبوسی۔ ابو الحسن بن میسر۔ فضل بن سہل اسفرائینی حافظ حجت علیہ ابو بکر احمد بن علی طیب۔ حافظ ابو نعیم۔ ابو محمد عبداللہ بن محمد بن جعفر بن مدان

(بقیہ صفحہ ۱۲۸) مقرر کئے ہیں ان کو جوں کا توں قبول نہ کر لے۔ بلکہ غور و فکر کے بعد اپنے طور پر ان میں آنا دنا

ترمیم و تغیر کرے، اور اپنا ایک مستقل دستور اجتہاد ترتیب دے لے۔

۱۱۔ اصول حدیث کی اصلاح میں اجازت کا مطلب یہ ہے کہ کوئی شیخ اپنے شاگرد کو کسی نکتے پر

حدیث کے روایت کرنے کی اجازت دے دے، خواہ زبانی طور پر یا تحریری طور پر۔

۱۲۔ حافظ سے مراد حافظ حدیث ہے اسی طرح حجت الفاظ تعدیل میں سے ایک لفظ ہے، جو

بت اُوپنچے دے کے لادوی کے لیے بولا جاتا ہے۔ (م)

عبداللہ بن محمد بن یعقوب ابو حاتم یعنی رازی۔ یونس بن عبدالاعلیٰ۔ محمد بن ادیس یعنی خود امام شافعی۔ امام موصوف کے اس قول کے الفاظ یہ ہیں :-

” اصل (سرچشمہ ہدایت) قرآن اور سنت ہیں۔ لیکن اگر کسی مسئلہ کا صریح جواب

ان میں نہ ملے تو ان (کے اصول اور نصوص صریحہ) کو سامنے رکھ کر قیاس کرنا

چاہیے اور (سنت کے متعلق اصول یہ ہے کہ) اگر کسی روایت کی سند اتصال

کے ساتھ رسول اللہ صلی اللہ علیہ وسلم تک پہنچتی ہو اور صحیح بھی ہو تو وہ سنت ہے

لیکن خبر مفرد کے مقابلہ میں اجماع زیادہ دزنی شے ہے۔ پھر (حدیث کا مطلب

بیان کرتے میں صحیح طریقہ یہ ہے کہ تا حد امکان) اس کا ظاہری (اور منبأ) اور

مفہوم لیا جائے۔ اور اگر ایک حدیث بہت سے معانی کا احتمال رکھتی ہو، تو

وہی معنی لینا زیادہ مناسب ہے جو حدیث کے ظاہری پہلو سے قریب تر ہو۔

اور اگر بہت سی حدیثیں ہم پلہ (اور باہم متعارض ہوں تو سزاوار ترجیح وہ حدیث

ہوگی جس کی سند سب سے زیادہ مضبوط ہو (حجت شرعی کی نرازد میں) منقطع

حدیث کوئی دزن نہیں رکھتی، سوائے سعید ابن مسیب کی منقطع حدیثوں کے کسی

اصل (شرعی) کو کسی دوسری اصل پر قیاس نہیں کرنا چاہیے، نہ کسی اصل کے بارے

میں ”کیوں“ اور ”کیس طرح“ کا سوال اٹھانا چاہیے۔ اس طرح کے سوالات صرف

فروع میں اٹھائے جاسکتے ہیں اور قیاس کی ضرورت بھی فروع ہی کو ہوتی ہے

سو اگر تحقیق کی نگاہ میں، کسی اصل پر کسی فرع کا قیاس صحیح اترتا ہو تو وہ فرع

صحیح اور قابل حجت تسلیم ہوگی۔ ✓

(۲) دوسری چیز یہ ہے کہ وہ مجتہد (ممكن حد تک) احادیث اور آثار کا ایک بڑا ذخیرہ جمع کر لے، ان کے احکام اپنے دائرہ معلومات میں اچھی طرح سمیٹ لے اور اس امر سے پوری طرح باخبر ہو کہ کون کون سی حدیثیں فقہ کا ماخذ ہیں۔ پھر یہ کہ وہ مختلف روایات میں باہم تطبیق، اور ایک حدیث کو دوسری پر (دلائل کے ساتھ) ترجیح دے سکے، اور (اگر کسی حدیث کے کئی ایک معانی ہو سکتے ہوں تو) ایک مفہوم کی تعیین کر سکے (علمی نقطہ نظر سے یہ استعداد بڑی اہم اور بلند پایہ ہے، حتیٰ کہ ہمارے خیال میں یہ شے امام شافعی (جیسے جلیل القدر امام و مجتہد) کے قریباً دو تہائی سر پایہ علمی کے برابر ہے۔ ✓

(۳) تیسری چیز یہ ہے کہ وہ ان فردی مسائل کا اپنے اجتہاد اور استنباط سے جواب دیتا جائے جو اس کے سامنے لائے جائیں، اور جن کا اس سے پہلے یعنی ان تینوں زمانوں میں جن کے سراپا خیر و برکت ہوتے پر زبان رسالت گواہی دے چکی ہے، جواب نہ دیا گیا ہو۔

الغرض مجتہد مطلق وہی شخص ہو سکتا ہے جو ان تینوں امور میں نمایاں حد تک تصرف رکھتا ہو اور اس معاملہ میں اپنے ہم سروں سے فائق ہو، اور میدان مسابقت میں پیچھے چھوڑ کر کافی آگے نکل گیا ہو۔

ان سہ گانہ صفات کے بعد، ان ہی سے لگی ہوئی، ایک خاص صفت اور بھی ہے

رحس سے ایک مجتہد مستقل سرفراز ہوتا ہے۔ اور وہ یہ کہ عالم بالا سے اس مجتہد کے لیے قبول عام کا نزول ہو (اور وہ اس شکل میں) کہ مفسرین، محدثین، علمائے اُصول اور حفاظ کتب فقہ (گروہ کے گروہ، اس کے علم کی طرف جھک پڑیں، اور اس قبول عام اور مرجعیتِ انام پر مدتوں کی مدتیں گزر جائیں، یہاں تک کہ دلوں کے عمیق ترین گوشوں میں یہ حسن عقیدت مضبوطی سے اپنی جڑیں پھیلا لے۔

مجتہد منتسب اس مجتہد کو کہتے ہیں جو (مذکورہ بالا تینوں

مجتہد مطلق منتسب

صفات میں سے) پہلی صفت میں بجائے خود کوئی مستقل

مقام نہ رکھتا ہو بلکہ کسی مجتہد مستقل کا پیرو ہو اور (اصول اجتہاد میں تصرف کرنے اور اپنی صوابدید سے مستقل اصول و ضوابط مرتب کرنے کے بجائے) اسی کے مقرر کیے ہوئے اصولوں کو اس نے جوں کا توں مان لیا ہو۔ مگر دوسری اور تیسری صفت سے خود منصف ہو، اور (ان امور میں اس کی تقلید اختیار کرنے کے بجائے) اسی کی طرح خود بھی اپنے مستقل کارنامے رکھتا ہو۔

اجتہاد مقید اور مجتہد فی المذہب | اجتہاد مطلق کے مقابلہ میں اجتہاد

۱۰۔ یہ چوتھی بات جس کا شاہ صاحب نے ذکر فرمایا ہے ظاہر ہے کہ ایک مجتہد مطلق مستقل کی ایک صفت تو ہو سکتی ہے لیکن مجتہد مستقل ہونے کی شرط ہرگز نہیں ہو سکتی، بخلاف پہلی تین باتوں کے، یہ فرق خود شاہ صاحب کی نگاہ سے بھی پوشیدہ نہیں، چنانچہ یہی وجہ ہے کہ اس بات کا انہوں نے الگ ذکر کیا ہے

مقیّد ہوتا ہے ، اور اس شخص کو جسے اس قسم کے اجتہاد کی صلاحیت حاصل ہوتی ہے مجتہد فی المذاہب کہتے ہیں یہ ایسا مجتہد ہوتا ہے جو مذکورہ بالا پہلے اور دوسرے دونوں امور میں امام مجتہد مستقل (کے اقوال و نظریات اور اس کی تحقیقات) کا پابند رہتا ہے اور صرف تیسرے امر میں اپنے کچھ جدید کارنامے پیش کرتا ہے ، یعنی امام مجتہد کے طریق تفریع پر خود بھی مسائل کا استنباط کرتا ہے۔

آؤ ہم ایک مثال دیں (تاکہ یہ مسئلہ اچھی طرح سمجھ میں آجائے) :-
 آج کل جو شخص طبابت کے میدان میں قدم رکھتا ہے وہ یا تو قدیم اطباء یونان کی رہنمائی میں فرائض طبابت انجام دیتا ہے یا پھر قدیم اطباء ہند (پرانے ویدوں) کی رہنمائی میں۔ تو ان پرانے اطباء یونان و ہند کو بمنزلہ مجتہد مستقل کے سمجھو۔
 (رہا یہ شخص ، تو اس کی دو حیثیتیں ہو سکتی ہیں)

(۱) ایک حیثیت تو یہ ہے کہ وہ دواؤں کے خواص اور بیماریوں کی اقسام اور شربتوں اور معجونوں کے بنانے کی ترکیبوں سے پوری واقفیت رکھتا ہے — اور وہ اس طرح کہ اس سلسلہ میں اطباء قدیم نے جو کچھ ہدائیں دی ہیں ان پر عمل پیرا ہوتے ہوئے اس فن کا خود رمز شناس ہو چکا ہے ، یہاں تک کہ (اسی کے اصول و نظریات اور اسرار و حقائق کا) تقلیدی طور پر نہیں بلکہ براہ راست علم حاصل کر چکا ہے — نیز ان ہی اطباء کی طرح خود بھی جدید فی کارنامے سرانجام دینے پر قدرت رکھتا ہے یعنی یہ کہ ایسی دواؤں کے خواص معلوم کر سکتا اور کرتا رہتا ہے جن کے تذکرے سے

اب تک کا پورا طبی لٹریچر خالی ہے ، اور امراض کے ایسے اسباب اور علامات اور معالجات کا انکشاف کرتا ہے جن کی اب تک کسی طبیب نے نشان دہی نہیں کی ہے ، حتیٰ کہ وہ پُرانے اطباء کی رایوں سے اختلاف بھی کرتا ہے (اور ان کو غلط ثابت کر کے ان کے مقابلہ میں اپنی رائیں پیش کرتا ہے) خواہ یہ مخالفت چند ہی ایک رایوں تک محدود ہو یا وسیع پیمانے پر ہو ، تو ایسا طبیب بمنزلہ " مجتہد مطلق منتسب " کے ہے ۔

(۲) اس کے برخلاف اس کی دوسری حیثیت یہ ہے کہ وہ ان تمام امور متعلقہ علم طب کو بغیر ذاتی یقین کے محض پچھلے اطباء کے کہنے کی وجہ سے مان لیتا ہے ، اور اس کے نکر و عمل کی سب سے اُوپنی معراج یہ ہے کہ ان ہی کے مقرر کردہ اصولوں کے مطابق شربت اور معجون بنایا کرتا ہے ، جیسا کہ آج کل کے اکثر طبابت پیشہ حضرات کا حال ہے ، تو ایسے طبیب کی حیثیت " مجتہد فی المذہب " کی سی ہے ۔

اسی طرح (ایک دوسری مثال لو) آج کل جو شخص بھی شعر کہتا ہے وہ شعر گوئی کے فن میں یا تو شعرائے عرب کی اقتدار کرتا اور ان ہی کے اوزان و قوافی اور اسالیب کو اختیار کرتا ہے ، یا پھر شعرائے عجم کی پیروی کرتا ہے تو یہ شعرائے عرب و عجم بمنزلہ " مجتہد مستقل " کے ہیں ۔ رہا یہ شاعر ، تو اگر وہ ان کی قائم کی ہوئی حدود میں ہی اپنی جولانی فکر کو مقید نہیں رکھتا بلکہ خود بھی (غزل ، تشبیب ، مدح ، ہجو اور نصیحت وغیرہ اصناف شعر کی نئی نئی قسمیں ایجاد کرتا ہو ، اور بدائع و استعارات ایسے اچھوتے انداز سے

لانا ہو جس کی طرف ابھی تک کسی کا مرعہ تخیل پر داز نہ کر سکا ہو، بلکہ شعرائے قدیم کی بعض شعری صنعتوں کو دیکھ کر اس کا ذہن خود بخود اس طرف منتقل ہوا ہو اور اس نے ایک چیز کو اس کی مشابہ چیز پر ڈھال لیا ہو، یا ایک شے کو دوسری شے پر قیاس کر لیا ہو۔ پھر اسی طرح یہ کہ وہ کوئی ایسی بحر ایجاد کرے کہ جو جس میں اب تک کوئی نظم نہ کہی گئی ہو۔ یا دنیا کے شعرو شاعری میں سخن گوئی کی کوئی نئی طرح ڈال گیا ہو، مثلاً مثنوی، یا رباعی کا لکھنا یا ردیف کا التزام کرنا، یعنی کسی ایک ہی لفظ یا ایک سے زائد الفاظ کو ہر شعر میں قافیہ کے بعد لاتے رہنا، تو — بشرطیکہ یہ باتیں عربی شاعری میں کی گئی ہوں — ایسا شاعر (گویا عربی شاعری کا) "بختہ مطلق منتسب" ہوگا، لیکن اگر یہ شاعر ایجاد و اختراع کے کارنامے نہیں رکھتا اور صرف ان پرانے شعراء کی بنائی ہوئی روشوں ہی پر چلا جا رہا ہے تو اس کا مقام "بختہ فی المذہب" کا سا ہوگا۔ ان ہی مثالوں پر علم تفسیر اور علم تصوف و دیگر علوم (کے ماہرین) کو بھی قیاس کر لو۔

اس جگہ اگر تم یہ سوال کرو کہ ابتدائی دور کے علماء نے اصول فقہ کے متعلق کوئی خاص اور تفصیلی گفتگو نہیں کی، یہاں تک کہ جب امام

سلف نے اصول فقہ کی تدوین کیوں نہ کی؟

شافعی عالم ظہور میں آئے تو ان کے ذریعہ پہلے پہل اس فن پر سیر حاصل، مفید اور پر مغز بحثوں کا وجود ہوا، اس کی کیا وجہ ہے؟ تو اس کا جواب یہ ہے کہ علمائے سلف میں سے ہر ایک کے پاس جو کچھ سرمایہ تھا وہ سب کا سب صرف اس کے

اپنے ہی شہر والوں کی بیان کردہ احادیث و آثار پر مشتمل تھا، تمام بلاد اسلامیہ میں پھیلی ہوئی روایتیں کسی کے پاس اکٹھی جمع نہ تھیں (اس لیے ان کو کسی بڑے پیمانہ پر مختلف اور متعارض روایات کی اُلجھنیں دُور کرنے کی زحماتیں نہیں اٹھانی پڑتی تھیں، اور) اگر کبھی ایسا ہوتا کہ اس کے شہر کی روایتیں ہی باہم ٹکرائیں جس کے باعث ایک مسئلہ کی دلیلوں میں تعارض واقع ہو جاتا تو کسی مرتب اور متعین ضابطہ کے بجائے وہ صرف اپنی عام فراست سے کام لیتا اور اس طرح اس تعارض کا جو فیصلہ بن پڑتا کر لیتا تھا، اس کے بعد امام شافعی کے زمانہ میں (جب صورتِ حالات بدل گئی اور) تمام اطراف کی حدیثیں اکٹھی جمع ہو گئیں تو ان حدیثوں کے اندر (بھی) اور پھر ان کے ساتھ ساتھ وہاں کے فقہاء کی راہوں میں (بھی شدید قسم کا) تعارض رونما ہو گیا۔ (اور تعارض بھی ایسا) جو دو گونہ تھا۔ ایک تو وہ تعارض دو مختلف مقام کی روایتوں میں تھا اور (اس پر مزید تم یہ ہوا کہ) بلا استثناء تمام لوگوں نے اپنے اپنے شیوخ کی راہوں کی جن کو ان بزرگوں نے اپنی اپنی فہم کے مطابق اختیار کیا تھا، حمایت شروع کر کے انجام کار اختلاف کا رخنے وسیع سے وسیع تر ہونے لگا ملت کی پراگندگی حد سے تجاوز کر گئی، اور اس کو اتنے اختلافات کے طوفان نے آن گھیرا جن کا کوئی شمار نہ تھا۔ لوگ اس طوفان کے زرعہ میں حیران و ششدر کھڑے تھے اور اس سے نکلنے کی کوئی راہ نہیں پاتے تھے۔ یہاں تک کہ نصرت الہی نے ان کی دست برداری کی اور امام شافعیؒ کے دل میں کچھ ایسے اصول و قواعد الہام فرمائے گئے جن

ذریعہ اُنھوں نے مختلف اور متعارض حدیثوں میں تطبیق دے کر (اس طوفان اختلاف کو روک دیا اور) اپنے بعد والوں کے سامنے ایک عجیب و غریب راہ کھول دی۔

مذہب چہارگانہ کی تاریخ اجتہاد (۱) تیسری صدی ہجری کے بعد امام ابوحنیفہ کے مذہب میں مجتہدین مطلق منتسب کے ظہور کا سلسلہ ختم ہو گیا جس کی وجہ یہ تھی کہ علمائے احناف ہمیشہ سے علم حدیث کے ساتھ وابستگی کم رکھتے رہے ہیں، اور کوئی شخص مجتہد مطلق منتسب ہو نہیں سکتا تا وقتیکہ وہ ایک متبحر عالم حدیث بھی نہ ہو۔ یوں (تیسری صدی کے بعد) اس مذہب میں صرف مجتہد فی المذہب ہی ہوا کیے ہیں اور اسی اجتہاد فی المذہب ہی کی طرف اشارہ تھا اس شخص کا جس نے یہ کہا تھا کہ مجتہد ہونے کی کم سے کم شرط یہ ہے کہ مبسوط یاد ہو۔

(۲) مذہب مالکی میں بھی "مجتہد مطلق منتسب" بہت کم ہوئے ہیں، اور جو لوگ اس مقام کو پہنچے بھی ان کی جداگانہ اجتہادی رائیں مذہب مالکی کے اقوال شمار نہیں ہوتیں، مثلاً قاضی ابوبکر ابن عربی اور علامہ ابولکر، جو ابن عبدالبر کے نام سے مشہور ہیں

(۳) رہا مذہب حنبلی، تو اس کا پھیلاؤ پہلے بھی کچھ زیادہ نہ تھا اور نہ اب اس وقت ہے (لیکن اس کے باوجود یہ ایک امر واقعی ہے کہ) اس مذہب کے اندر برابر ہر فرد میں مجتہد (مطلق منتسب) پیدا ہوتے رہے اور یہ سلسلہ نویں صدی ہجری تک پہنچ کر ختم ہوا۔ پھر اس کے بعد (اکثر مقامات میں اس کے اقتدار کی

جرٹیں ہل گئیں، (اور انجام کار وہ وہاں سے ناپید ہو گیا۔) ہاں مصر و بغداد میں ابھی کچھ پیرواں کے ضرور موجود ہیں، مگر بہت تھوڑے۔

(ویسے حقیقت یہ ہے کہ) حنبلی مذہب کو مذہب شافعی (ہی میں شامل سمجھنا چاہیے کیونکہ اس کی اگر اس کے مقابلہ میں اپنی کوئی مستقل حیثیت ہے تو بس اسی قدر جس قدر مستقل حیثیت کہ امام ابو یوسف اور امام محمد کے مذاہب کو امام ابو حنیفہ کے مذہب کے مقابلہ میں حاصل ہے۔ ہاں ایک فرق ضرور ہے، اور وہ یہ کہ مذہب حنبلی مذہب شافعی کے ساتھ ضم کر کے مدون نہیں کیا گیا، جیسا کہ امام ابو یوسف اور امام محمد کے مذاہب کو باہم پاتے ہیں کہ ان کی تدوین امام ابو حنیفہ کے مذہب کی تدوین ہی میں ضم ہے۔ ہمارے خیال میں یہی وہ بات ہے جس کے باعث مذہب شافعی اور مذہب حنبلی دونوں کو ایک مذہب نہیں شمار کیا گیا، ورنہ ایک ایسے شخص کے لیے، جس نے ان دونوں مذاہب کی گہرائیوں میں اتر کر ان کو اپنی حقیقی شکل میں دیکھا ہو، انھیں ایک ہی مذہب کی حیثیت سے (ماننا اور) مدون کر دینا چنداں دشوار نہیں۔

(۴) اب مذہب شافعی کو نو (یہ مذہب اس حیثیت سے تمام مذاہب میں ممتاز ہے کہ) اوروں کی بہ نسبت اس میں مجتہد مطلق منتسب اور مجتہد فی المذہب زیادہ ہوئے ہیں۔ اسی طرح علمائے اصول و ارباب علم کلام اور مفسرین قرآن و شارحین حدیث کی کثرت میں بھی کوئی دوسرا مذہب اس کا مقابلہ نہیں کر سکتا۔ پھر

اس لحاظ سے بھی وہ نمایاں خصوصیت کا مالک ہے کہ اس کی روایتیں اور سندیں دوسروں کے مقابلہ میں زیادہ قوی ہیں، اس کے امام کے اقوال زیادہ صحت کے ساتھ منضبط ہیں، امام مذہب کے اقوال کو اصحاب و جہ کے اقوال سے ممیز کر کے بیان کرنے کا خاصا اہتمام کیا گیا ہے، اور مختلف اقوال و آراء میں سے ایک قول اور رائے کو دوسرے پر ترجیح دینے میں زیادہ توجہ صرف کی گئی ہے۔ ان حقائق سے کوئی بھی ایسا شخص بے خبر نہیں جس نے ان تمام مذاہب کا تحقیقی مطالعہ کیا ہو اور ان کے پیچھے اپنی عمر کا معتد بہ حصہ گزارا ہو۔

امام شافعی کے ابتدائی تلامذہ سب کے سب مجتہد مطلق (منتسب) تھے ان میں کوئی بھی ایسا نہ تھا جس نے امام مذکور کے تمام مجتہدات میں ان کی تقلید کی ہو۔ یہاں تک کہ ابن سُرَیج کا زمانہ آیا اور انہوں نے تقلید اور تخریج کے قواعد مرتب کیے۔ پھر ان کے شاگرد آئے اور وہ اسی راہ پر چلتے رہے جو ابن سُرَیج تیار کر گئے تھے۔ اسی بنا پر ان کو ان مجددین میں شمار کیا جاتا ہے، جن کے ہر صدی کے آغاز میں پیدا ہونے کی خبر دی گئی ہے۔

پھر اس شخص سے (جس نے تمام مذاہب کا مسلسل تحقیقی مطالعہ کیا ہو) یہ بات بھی پوشیدہ نہیں رہ سکتی کہ جن احادیث اور آثار پر مذہب شافعی کی یہ بنیاد ہے، وہ باقاعدہ مدون ہیں، سارے اہل علم ان سے بخوبی واقف ہیں اور انہوں نے ان کی خدمتیں کی ہیں۔ یہ ایک ایسا خصوصی شرف ہے جو کسی دوسرے مذہب کے

حاصل نہیں۔ ان مدون کتابوں میں سے جن پر مذہب شافعی کی بنیاد ہے، ایک تو مؤطا شریف ہے، جو امام شافعیؒ سے پہلے کی ہے اور جسے امام مؤلف نے اپنے مذہب کے لیے اساس قرار دیا ہے۔ باقی کتابیں یہ ہیں :-

صحیح بخاری، صحیح مسلم، سنن ابو داؤد، جامع ترمذی، سنن ابن ماجہ، اور سنن دارمی، پھر مسند شافعی، سنن نسائی، سنن دارقطنی، سنن بیہقی، اور امام لغوی کی تشریح السنۃ۔ ان میں سے (صحیح بخاری کے مؤلف) امام بخاریؒ اگرچہ شافعیت کی طرف منسوب ہیں اور اکثر فقہی مسائل میں امام شافعی کے ہم نوا ہیں، مگر اس کے باوجود بہت سے مسائل میں ان سے اختلاف بھی رکھتے ہیں۔ چنانچہ اسی وجہ سے ان کے وہ اقوال و مسائل جن میں وہ تنہا ہیں (اور تمام شوافع کے خلاف رائے رکھتے ہیں) مذہب شافعی میں شمار نہیں ہوتے اور امام ابو داؤد اور امام ترمذی مجتہد منسوب ہیں، جن کا انتساب امام احمد بن حنبل اور امام اسحاق کی طرف ہے ابن ماجہ اور امام دارمی بھی، ہمارے خیال میں یہی حیثیت رکھتے ہیں باقی رہے امام مسلم اور امام ابوالعباس اہم جنہوں نے مسند شافعی اور کتاب "الامم" کے جمع و ترتیب کی خدمت انجام دی ہے۔ نیز وہ حضرات، جن کی کتابوں کا اوپر مسند شافعی کے ذکر کے بعد نام آیا ہے، تو یہ سب لوگ اپنا جداگانہ مسلک رکھتے ہیں اور شافعیت سے آزاد راہ رکھتے والے ہیں، جن کے اپنے مستقل فقہی اصول ہیں (جو مذہب شافعی کے اصولوں سے کافی تفاوت رکھتے ہیں)۔

اگر ہماری اس تقریر کا ٹھیک ٹھیک مدعا تمہاری سمجھ میں آگیا ہوگا تو غم پر یہ حقیقت
 روشن ہوئے بغیر نہیں رہ سکتی کہ اجتہاد مطلق کی سعادت تیرے بے بہرہ ہے وہ
 شخص جو مذہب شافعی کا دشمن ہو، اور حدیث کا علم انکاری ہے اس بد نصیب
 کی خیر سگالی سے جو امام شافعی اور اصحاب شافعی (کے فیض علمی) سے بے نیاز ہو
 وَكُنْ طَافِلِيَهُمْ عَلَىٰ آدَابٍ فَلَا آدَىٰ شَافِعًا سِوَىٰ الْآدَابِ
 (ادب کے ساتھ ان کا دامن پکڑ لو، ادب ہی اس مقصد میں تمہارا سفارشی ہو سکتا ہے)

فقہی اختلافات کا رخ

پچوٹھی صدی ہجری کے بعد

اب اس کے بعد وہ دور آتا ہے جب مسلمانوں کی ایک نئی نسل
فتنوں کا ہجوم وجود میں آتی ہے۔ اس مثل کے افراد ادھر ادھر پھیل جاتے
 ہیں (اور ان کے علمی ذوق میں ایک تباہ کن انقلاب برپا ہو جاتا ہے) اس دور میں
 اور دور ما بعد میں جو خاص بیماریاں ان کے ذہنوں میں گھر کر لیتی ہیں وہ حسب ذیل ہیں۔
۱) فقہی مجادلے پہلی بیماری فقہ اور اس کی تفصیلات سے متعلق اہل علم
 کی باہمی نزاع اور ہنگامہ آرائی کی تھی جس کی تفصیل امام

غزالی کے لفظوں میں یہ ہے :-

” خلفائے راشدین کا مہارک دور جب ختم ہو گیا تو زمام خلافت ایسے لوگوں کے
 ہاتھ میں آئی جو نہ اس امانت کے اٹھانے کی صلاحیت رکھتے تھے اور نہ علم نفاذ
 اور احکام شریعت سے گہرا لگاؤ رکھتے تھے۔ اس لیے وہ مقدمات فیصل کرنے

اور قضائے شرعی جاری کرنے کے لیے مجبور ہوئے کہ فقہاء سے مدد لیں اور
 ہر وقت انھیں اپنے ساتھ رکھیں۔ (گو خیر القرون کا دور ختم ہو چکا تھا مگر پھر بھی)
 ایسے علماء سے دنیا خالی نہ تھی جو قدیم رنگ پر مضبوطی سے قائم تھے اور جو
 خلاص دینی کو اپنی عزیز ترین متاع سمجھتے تھے۔ حکومتیں ان کی طرف پلکیں
 مگر وہ انھیں جتنا ہی اپنی طرف کھینچتیں وہ ان سے آساہی زیادہ کھینچتے جاتے۔
 جاہ پسند لوگوں نے جب دیکھا کہ ان کی بڑی عزت ہے اور وہ اپنے
 اعتراض اور استغناء کے باوجود ارباب حکومت کے مطلوب خاطر بنے ہوئے
 ہیں تو ان کے دلوں میں اس (ذریعہ عزت و اقبال یعنی) علم دین کے حاصل
 کرنے کا انتہائی شوق پیدا ہو گیا تاکہ اسے بازار میں لا کر عزت و شرف کا سودا
 کریں۔ نتیجہ یہ ہوا کہ اب علماء و فقہاء ڈھونڈھے نہ جاتے تھے۔ اگر کل تک
 وہ سلاطین سے منہ موڑنے کی بدولت باعزت تھے تو اب جب کہ انھوں نے
 خود سلاطین کا رخ کیا، ان کی عزت و ذلت سے بدل گئی۔ **الاما شاء اللہ۔**

ان سے پہلے کچھ لوگ علم کلام کی داغ بیل ڈال چکے تھے اور اس فن میں کتابیں
 تیار کر گئے تھے۔ قبل و قال اور اعتراض و جواب کا بازار گرم ہو چکا تھا اور بحث
 و مناظرے کی راہیں ہموار کی جا چکی تھیں۔ ان فقہاء کے لیے یہ چیزیں خاص
 توجہ اور دلچسپی کا مرکز بن گئیں اور ایک مدت تک بنی رہیں، یہاں تک کہ بعض
 ایسے خلفاء اور سلاطین پیدا ہوئے جو فتنی مناظروں کے بڑے دلدادہ تھے جنہیں

اقوال و فتاویٰ کو سامنے رکھ کر بعد میں وضع کیے گئے ہیں۔ مثلاً میرے نزدیک
فقہ کے حسب ذیل اصول (حنفی) ائمہ کے کلام سے بعد والوں نے نکالے ہیں۔
"خاص اپنے حکم میں خود وضع اور مبین ہے، اس کے ساتھ کوئی تشریحی بیان
محقق نہ کیا جائے گا۔"

"کسی حکم (قرآنی) پر اضافہ اس حکم کا نسخ ہے۔"

"خاص کی طرح عام بھی قطعی ہے۔"

"راویوں کی کثرت لازمہ ترجیح نہیں۔"

"غیر فقہیہ راوی کی روایت اگر تیس کے خلاف ہو تو واجب العمل نہیں۔"

"منسوم شرط اور منسوم وصف کا کوئی اعتبار نہیں۔"

"امر کا صیغہ حکم کے واجب ہونے کا متقاضی ہے۔"

یہ اور اس قسم کے بہت سے اصول فقہیہ ایسے ہیں جو حنفی ائمہ کے معین کیے
ہوئے نہیں بلکہ ان کے فتوؤں کو سامنے رکھ کر بعد میں وضع کئے گئے ہیں، امام ابوحنیفہ
یا صاحبین سے ان اصولوں کی کوئی صحیح روایت منقول نہیں۔ پس امام بزدوں وغیرہ
کی طرح ان کی محافظت کرنا اور ان پر وارد ہونے والے ان اعتراضات کا بہ تکلف جواب
دینا جو خود ان ہی ائمہ متقدمین کے اپنے اجتادات کے پیش نظر ان پر وارد ہوتے
ہیں، کسی طرح بھی ان کے مخالف اصولوں کی مخالفت اور مدافعت سے زیادہ سزا
دار التفات نہیں۔

اب ہم چند مثالیں دے کر اس حقیقت کو واضح کرنا چاہتے ہیں۔

(۱) ان حضرات (متاخرین علمائے احناف) نے فقہ حنفی کا یہ اصول قرار دیا ہے کہ لفظ خاص اپنے حکم میں خود واضح ہے۔ کسی تشریحی بیان کو اس کے ساتھ ملحق نہ کیا جائے گا؛ یہ قاعدہ دراصل ائمہ متقدمین کے اس رویہ سے نکالا گیا ہے جو انھوں نے آیت **وَاسْجُدْ وَاقْتَرِبْ** (سجدہ کرو اور رکوع کرو) اور حدیث ”آدمی کی نماز نہیں ہوتی جب تک وہ رکوع و سجد میں اپنی پیٹھ کو پوری طرح ٹھہرائے نہیں“ کے باب میں اختیار کیا ہے، یعنی یہ کہ انھوں نے الفاظ آیت کے پیش نظر صرف مطلق رکوع اور سجدے کو فرض مانا، رکوع و سجد میں اطمینان کو فرض نہیں ٹھہرایا اور حدیث کو آیت کا وضاحتی بیان نہیں قرار دیا۔ متاخرین نے اس سے مذکورہ بالا قاعدہ کلیتہً وضع کر لیا۔ مگر دیکھو کہ متعدد مسائل میں ائمہ متقدمین نے جو روئے اختیار کیا ہے اس سے ان کا یہ اصول کس طرح ٹوٹ جاتا ہے:-

آیت **وَاصْسَحُوا بِرُءُوسِكُمْ** میں غص سر پر مسح کرنے کا حکم ہے (اس کی کوئی حد مقرر نہیں کی گئی ہے) مگر حدیث میں ہے کہ آن حضور صلی اللہ علیہ وسلم نے ناصیہ کا مسح فرمایا۔ متقدمین نے اس حدیث کو آیت مذکورہ کا بیان تسلیم کرتے ہوئے چوتھائی سر کے مسح کی فرضیت کا فتویٰ دیا۔ اسی طرح آیت **الزَّانِيَةُ وَالزَّانِي فَاجْلِدُوا الذَّانِقَ** (زنا کار عورت اور زنا کار مرد کو تسو کوڑے مارو) اور آیت **السَّارِقُ وَالسَّارِقَةُ فَاقْطَعُوا اَيْدِيَهُمَا** (چور مرد اور چور عورت کے ہاتھ کاٹ لو) اور آیت

سختی تَنْكِحُ زَوْجًا غَيْرَهُ (یہاں نکاح وہ کسی اور مرد سے نکاح کر لے) وغیرہ میں خاص الفاظ موجود ہیں (اگر اِنَّ الْخَاصَّ مُبَيَّنٌّ فَلَا يَلْحَقُهُ الْبَيَّانُ کا اصول امام اعظم وغیرہ کے سامنے تھا تو لازماً انہیں کسی حدیث کی بنا پر ان خاص لفظوں کی مزید وضاحت قبول نہیں کرنی چاہیے تھی) مگر انہوں نے اُن احادیث کو ان الفاظ خاص کی توضیح کی حیثیت سے قبول کیا ہے جو ان مسائل سے متعلق تھیں۔ اب جب متاخرین کے بنائے ہوئے مذکورہ فقہی ضابطہ پر اس بنیاد پر اعتراض وارد ہوا تو انہوں نے اس کے جواب میں عجیب عجیب سخن سازیاں کیں جن کی تفصیل ان کی تصنیفات میں ملاحظہ کی جاسکتی ہیں۔

(ب) قرأت نماز کے متعلق نص قرآنی "فَاتْرَعُوا مَا تَيَسَّرَ مِنَ الْقُرْآنِ" (جتنا قرآن آسانی سے پڑھ سکتے ہو پڑھ لو) میں "مَا تَيَسَّرَ" کا عموم چاہتا ہے کہ جتنا بھی اور جہاں سے بھی قرآن پڑھ لیا گیا نماز ہو جائے گی اور حدیث لا صَلَاةَ إِلَّا بِقَاتِحَتِ الْكِتَابِ کا ظاہری مفہوم چاہتا ہے کہ سورہ فاتحہ کی قرأت ہر رکعت

سہ تینوں آیتوں میں جو خاص الفاظ ہیں وہ یہ ہیں :-

"الزَّانِيَةُ وَالزَّانِي" "السَّارِقُ وَالسَّارِقَةُ" "تَنْكِحُ" ان میں مطلق زنا چوری اور نکاح کا

حکم ہے اس امر کی کوئی قید نہیں کہ زنا کرنے والا شادی شدہ نہ ہو، چوری کا مال دس درہم سے کم نہ

ہو۔ نکاح کے بعد ملاقات بھی ہو چکی ہو۔ ان قیود کا پتہ صرف احادیث سے ملتا ہے۔ (م)

میں فرض ہے لیکن قدماء نے آیت کے عموم کو اپنی جگہ رکھا اور حدیث کو اس کا مخصص نہ مانتے ہوئے فتویٰ دیا کہ قرأت فاتحہ فرض نہیں ہے۔ اسی طرح ایک حدیث میں ہے کہ جن کھیتوں کو دریا اور چشمے سیراب کریں ان کی پیداوار کا دسواں حصہ بطور زکوٰۃ نکالا جائے، دوسری حدیث میں ہے کہ پانچ وسق سے کم پیداوار میں عشر نہیں۔ قدماء نے پہلی حدیث کے عموم کو سامنے رکھتے ہوئے فتویٰ دیا کہ ہر مقدار کی پیداوار میں عشر واجب ہے گویا انہوں نے دوسری حدیث سے مقدار کی تحدید و تخصیص نہیں کی۔ ائمہ کے اسی طرح کے چند واقعات اور اقوال سے متاخرین نے یہ ایک کلی اصول مستنبط کر لیا کہ "العامة قطعیة کا لخاصة" یعنی لفظ عام بھی اپنے حکم اور مفہوم میں خاص کی طرح قطعی ہوتا ہے۔ اس کے عموم کو محدود نہیں کیا جائے گا۔

لیکن جب اس پر اعتراض وارد ہوا کہ آیت "فَمَا اسْتَيْسَرَ مِنَ الْهَدْيِ" کے عموم کو تو قدماء نے قطعی نہیں مانا ہے (کیونکہ "فَمَا اسْتَيْسَرَ" کا لفظ عام ہے جس کو اگر وہ اپنے عموم پر قائم رکھتے تو انھیں فتویٰ دینا چاہیے تھا کہ جو چھوٹی بڑی ہدیٰ قربانی کا جانور) بھی مستر آجائے اس کی قربانی کی جاسکتی ہے، لیکن انہوں نے ایسا نہیں فرمایا بلکہ ارشاد نبوی کی بنا پر ان کا فتویٰ یہ ہے کہ ہلدی کے لیے بکرا یا بکرے سے بڑا کوئی جانور ہونا چاہیے تو اس اعتراض کے جواب میں انہوں نے زبردستی کی باتیں کہنی شروع کر دیں۔

(مس) یہی حال ان کے اس اصول کا بھی ہے کہ "لا عبرة بمفهوم الشروط" (۱۵)

یعنی اگر کوئی حکم کسی خاص موقع پر دیا گیا ہو تو اس حکم کے اطلاق میں اس خاص موقع کی خصوصیات اور شرائط کا اعتبار نہ کیا جائے گا۔ یہ قاعدہ دراصل متقدمین کے اس مسلک سے نکالا گیا ہے جو انہوں نے آیت "فَمَنْ لَّمْ يَسْتَطِعْ مِنْكُمْ طَوْلًا" کے بارے میں اختیار کیا ہے اس آیت کا ظاہری مفہوم یہ ہے کہ جو لوگ آزاد عورت سے نکاح کرنے کی استطاعت نہیں رکھتے اور بوجہ ناداری اس کے اخراجات کے متکفل نہیں ہو سکتے وہ نوڈی سے نکاح کر سکتے ہیں لیکن متقدمین نے عدم استطاعت کی اس شرط کو قید جواز نہ مانتے ہوئے استطاعت والوں کو بھی نوڈی سے نکاح کی اجازت دے دی (

لیکن اب ان ہی متقدمین کے دوسرے اقوال و فتاویٰ حضرات متاخرین کے اس اصول سے ٹکراتے ہیں۔ مثلاً ایک حدیث ہے کہ "فی الابل السائمة زکوٰۃ، (چرنے والے اونٹوں میں زکوٰۃ ہے) اس حدیث میں چرنے والے کی شرط مذکور ہے جس کا ائمہ متقدمین نے لحاظ فرمایا ہے۔ اور صرف چرنے والے اونٹوں میں زکوٰۃ کی فرضیت کا فتویٰ دیا ہے۔ (اور اس شرط کو کالعدم قرار دے کر جنگل میں چرنے والے اور باندھ کر کھلائے جانے والے ہر قسم کے اونٹوں پر زکوٰۃ کو واجب نہیں ٹھہرایا ہے) متاخرین کے سامنے جب ان کے اصول مذکورہ بالا پر یہ اعتراض ہوا تو وہ زبردستی کی تاویلیں کرنے کے سوا کچھ نہ کہہ سکے۔

(۵) اسی طرح حدیث معصومہ میں ائمہ سلف نے جو مسلک اختیار کیا تھا اس کے پیش

معصومہ اس جائز کہتے ہیں جس کا حق میں وہ ہوا چھوڑ دیا جائے تاکہ فریاد کو وہ بڑا (باقی صفحہ)

نظر متاخرین تے یہ کلی اصول بنا لیا کہ جب کوئی غیر فقہیہ راوی کسی ایسی حدیث کی روایت کیے جو قیاس سے متصادم ہوتی ہو تو وہ واجب العمل نہ ہوگی۔ مگر جب ان پر یہ اعتراض ہوا کہ اگر یہ اصول صحیح ہے تو قداما۔ نے حدیث فقہیہ کو نیز بھول کر کھا لینے سے روزے کے نہ ٹوٹنے والی حدیث کو کیوں واجب العمل مانا (حالانکہ یہ حدیثیں خلاف قیاس بھی ہیں اور غیر فقہیہ راوی کی روایت بھی) تو اس کا وہ کوئی تسلی بخش جواب نہ دے سکے اسی طرح کی ایک دو نہیں کتنی ہی مثالیں موجود ہیں جو کسی صاحب نظر سے پوشیدہ نہیں، البتہ جو یہ نظر نہ رکھتا ہو اور فقہی ذخیروں کی چھان بین نہ کر سکتا ہو اس کے لیے تو یہ چند اشارات درکنار طویل تحریریں بھی کافی نہیں۔

مسئلہ کی اصل حقیقت بالکل ہی بے نقاب ہو سکتی ہے اگر تم صرف ایک ہی اصول کے متعلق علماء محققین کی رائیں سن لو۔ فقہ حنفی کا مشہور اصول ہے کہ "کسی راوی کی خلاف قیاس روایت قبول نہ کی جائے گی جو ضابط اور عادل تو ہو مگر فقہ ہو۔ مثلاً حدیث مصراة" محققین فرماتے ہیں کہ (یہ اصول متفق علیہ نہیں ہے بلکہ اس

(بقیہ حاشیہ صفحہ ۱۴۱) نظراً اسکے آوردہ دعو کا کھا کر زیادہ دام لگا دے۔ حدیث مصراة یہ ہے:

کوئی بکری خریدی جس کے حن میں دودھ روک کر اُسے بیچا گیا ہو، اس کو تین دن تک یہ اختیار ہے

چاہے تو بکری لے لے چاہے ایک صاع نذہ کے ساتھ واپس کر دے۔ اس حدیث کا مطلب

یہ ہے کہ اگر کوئی آدمی نماز میں زور سے ہنس دے تو اس کی نماز ہی نہیں بلکہ وضو بھی فاسد ہو جاتا ہے (۴)

دو مذہب ہیں۔ ایک عیسیٰ ابن ابان کا مذہب ہے اور وہ وہی ہے جس کی اصول مذکور ترجمانی کرتا ہے اور اکثر متاخرین نے بھی اسی کو اختیار کیا ہے۔ دوسرا مذہب امام کرخی کا ہے، جن کے نزدیک خبر واحد کے مقبول ہونے کے لیے راوی کا فقیہ ہونا شرط نہیں کیونکہ حدیث بہر حال قیاس کے مقابلہ میں واجب الاتباع ہے بہت سے علماء نے اسی دوسری رائے کو مانا ہے۔ اس تشریح کے بعد فرماتے ہیں کہ :-

”یہ قول (یعنی قول اول) ہمارے ائمہ سے منقول نہیں۔ ان سے تو یہ منقول ہے کہ خبر واحد قیاس پر مقدم ہوگی۔ کیا تم نہیں دیکھتے کہ اُخوٰں نے کھول کر کھانے پینے سے روزہ نہ ٹوٹنے کے متعلق حضرت ابوہریرہ کی روایت کو واجب العمل تسلیم کیا ہے، حالانکہ روایت قیاس کے خلاف تھی۔ یہاں تک کہ امام ابوحنیفہؒ نے صریحاً فرمایا کہ اگر یہ حدیث نہ ہوتی تو میں قیاس کو اختیار کرتا۔“

پھر یہ واقعہ بھی حقیقت کی طرف تمہاری رہنمائی کر سکتا ہے کہ ائمہ متقدمین کے افکار و اقوال کو سامنے رکھ کر متاخرین نے جو تخریجات کی ہیں ان میں اچھا خاصا اختلاف پایا جاتا ہے، اور وہ ایک دوسرے کی جی کھول کر تردید کرتے ہیں۔ (ظاہر ہے کہ اگر یہ اصول تخریج و استنباط ائمہ کے ہوتے تو ان تخریجات میں یہ اختلاف نہ ہوتا، نہ باہم رد و قدح ہوتا۔)

(۳) فقہی اقوال کی حقیقت سے بے خبری | کچھ لوگ یہ سمجھتے ہیں

کہ فقہ کی وہ تمام جزئیات جو ان لمبی لمبی مشروحوں اور فتاویٰ کی موٹی موٹی کتابوں میں موجود ہیں، سب کی سب امام ابوحنیفہؒ اور صاحبین رحمہم اللہ کے اقوال ہیں۔ وہ ان فتوؤں میں یہ تمیز نہیں کرتے کہ فلاں قول ان ائمہ کا واقعی قول ہے اور فلاں قول ان کی دایوں اور فتوؤں کو سامنے رکھ کر بعد میں مستنبط کیا گیا ہے۔ اور یہ جو ان کتابوں میں "علیٰ تخریج الکرخی کذا" (امام کرخی کی تخریج کے مطابق یوں) اور "علیٰ تخریج لطلحی کذا" (امام طحاوی کی تخریج کے مطابق یوں) کے الفاظ آیا کرتے ہیں ان کو وہ گویا بے معنی سمجھتے ہیں۔ اسی طرح "قال ابوحنیفہ کذا" (امام ابوحنیفہ نے یوں فرمایا ہے) اور جواب المسئلة علیٰ مذہب ابی حنیفہ کذا (امام ابوحنیفہ کے مذہب کے موافق مسئلہ کا جواب یوں ہے) کے درمیان وہ کوئی فرق و امتیاز نہیں کرتے اور امام ابن الہمام دابن النخیم وغیرہ محققین حنفیہ کا مسئلہ وہ درود اور مسئلہ شرط تیمم اور ایسے ہی دوسرے مسائل کے بارے میں یہ فرمانا کہ "در اصل یہ امام ابوحنیفہ کا مسلک نہیں ہے بلکہ بعد والوں کی تخریجات ہیں" ان کے نزدیک بالکل ناقابل اعتناء ہے۔

اسی طرح بعض لوگ اس دہم میں مبتلا ہیں کہ مذہب حنفی کی بنا ان ہی جدلی بحثوں پر قائم ہے جو الملبسوط، الہدایہ اور التبین وغیرہ کتابوں کے صفحات میں پھیل

۱۵ یعنی "مار کثیر" جو ناپاکی گرنے سے ناپاک نہیں ہوتا اس کی حد حنفی علماء نے یہ بیان کی ہے کہ وہ کم از کم دس ہاتھ لمبا اور دس ہاتھ چوڑا ہو۔

۱۶ حنفیہ کے یہاں تیمم کی اجازت اس وقت مل سکتی ہے جب کہ آدمی پانی سے ایک میل دور ہو۔

ہوتی ہیں۔ وہ نہیں جانتے کہ ان کے مذہب کی بنا ان منطقی بحثوں پر نہیں ہے اور ان کے اندر بحث و مہال کے اس طرز کی ابتداء تو دراصل معتزلہ سے ہوئی ہے جسے متاخرین نے اس خیال سے اختیار کر لیا تھا کہ فقہی مباحث میں اس قسم کی باتوں کی بھی گنجائش ہے، نیز یہ کہ اس سے طلبہ کے ذہن میں تیزی اور وسعت پیدا ہوگی ہم اس جگہ ان اوہام اور سوک کی تردید میں لمبی گفتگو نہیں کرنی چاہتے کیونکہ اس باب کی تمہید میں جو کچھ ہم بیان کر چکے ہیں اس کی روشنی ان میں سے اکثر کا خود بخود ازالہ کر دیتی ہے۔

(۴) رائے اور تطاہریت
 کے مفہوم سے ناواقفی

ایک غلط فہمی یہ ہے کہ "فقاہت کے لحاظ سے محض دو گروہ ہیں :- ایک اہل الظاہ، دوسرے اہل الرائے۔ اور جو شخص بھی تہماس

اور استنباط سے کام لے وہ اہل الرائے میں سے ہے" حاشا کہ حقیقت سے یہ انتہائی بے خبری ہے۔ لفظ "رائے" کا مفہوم نہ تو اہل عقل و فہم ہے کیونکہ کوئی بھی عالم اس صفت سے عاری نہیں ہو سکتا۔ نہ ہی وہ رائے محض ہے جس کا رشتہ سنت سے یکسر منقطع ہو۔ کیونکہ ایسی رائے کوئی صحیح اسلام اختیار نہیں کر سکتا۔ اور نہ اس سے مراد قیاس و استنباط کی صلاحیت ہے۔ کیونکہ امام احمدؒ اور اہل حق بلکہ امام شافعیؒ کا بھی بالانتہا اہل الرائے میں شمار نہیں، حالانکہ وہ قیاس سے بھی کام لیتے ہیں اور مسائل کا استنباط ہی کرتے ہیں۔ دراصل رائے اور اہل الرائے کا

مفہوم ان تمام سے جداگانہ ہے۔ اہل الرائے ان لوگوں کو کہتے ہیں جنہوں نے
 جمہور مسلمین کے متفق علیہا مسائل کے بعد فروعی اور اختلافی مسائل میں کسی امام کے
 اقوال و اصول کو سامنے رکھ کر تخریج و استنباط پر اکتفا کر لیا۔ اور احادیث و آثار
 کی تلاش و تحقیق سے تقریباً بے نیاز ہو کر حل مسائل کے لیے عموماً یہ دیکھتے رہے کہ
 یہ مسئلہ فقہاء کے ٹھیرائے ہوئے اصول میں سے کس اصل کے تحت آتا ہے؟
 اور اقوال امام کے ذخیرے میں اس کے اشبہ و نظائر کیا ہیں؟ ان کے مقابلہ میں
 اہل الرائے ہر وہ لوگ ہیں جو نہ قیاس سے کام لیتے ہیں اور نہ آثار صحابہ اور اقوال تابعین
 سے، جیسے امام داؤد اور علامہ ابن حزم۔ ان دونوں گروہوں کے درمیان محققین،
 اہل سنت کا گروہ ہے، جیسے امام احمد و امام ابو حنیفہ۔

(۵) اندھی تقلید کا زور | پانچویں ہسک بیماری اس زمانہ میں یہ پیدا ہوئی کہ
 تقلید جامعہ پر لوگ مضبوطی سے تم گئے، اور وہ غیر شعوری طور پر ان کے ایک
 ایک رنگ و ریشہ میں سرایت کر گئی، جس کے چند اسباب تھے :-

پہلا سبب فقہاء کی باہمی جنگ و جدل ہے، کیونکہ فتووں میں جب ان کے
 مابین آپس کی مناظرانہ چپقلش اور رد و قدح شروع ہوئی تو نسبت یہ آگئی کہ جہاں
 کسی فتویہ نے کوئی فتوے کو دیا، دوسرے نے فوراً اس کی تردید کر دی اور اپنی
 رائے الگ پیش فرمادی، اس نزاع میں جب تک کسی قدیم امام مجتہد کا قول بطور
 حجت نہ پیش کیا جاتا، جھگڑے کا نصفیہ ہی نہ ہو پاتا، اس طرح اسباب علم و افتاء کے

لیے ناگزیر ہو گیا کہ کسی نہ کسی امام کی تقلید محض کے حصار میں پناہ لیں۔
 دوسرا سبب اس نمانے کے قاضیوں کا ظلم و جور ہے چونکہ ان کے فیصلے
 (اکثر سنتہ عادلہ سے بے پروا ہو کر) جور و ستم پر مبنی ہو کر کرتے تھے اور ان پر سے
 اعتبار اٹھ گیا تھا اس لیے ان کی کوئی بات اس وقت تک ذابیل قبول نہ ہوتی جب تک
 عام لوگوں کے نزدیک وہ شک و شبہ سے بالاتر نہ ہو جائے، یعنی وہ ایسی
 رائے ہو جو ائمہ سلف سے بھی منقول ہو۔

تیسرا سبب یہ ہے کہ اس زمانہ میں خواص علم و دین سے کورے ہو چکے تھے
 اور ایسے لوگوں کی طرف فتوے حاصل کرنے کی خاطر جورا ہونا پڑ رہا تھا جو نہ علم
 حدیث سے کوئی بہرہ رکھتے تھے اور نہ تخریج و استنباط کی اہلیت رکھتے تھے جیسا کہ
 تم کھڑ متاخرین کے اندر یہ نقص ہا سانی دیکھ سکتے ہو۔ علامہ ابن ہمام وغیرہ نے
 اس علمی و فقیہی زوال پر شدید احتجاج کیا ہے (ایک وقت وہ تھا جب فقہ ادرہ ہند
 کے الفاظ ایک ہی معنی میں بولے اور سمجھے جاتے تھے مگر اب نقابہت کا مہیار بدل
 چکا تھا) اس زمانے میں غیر معتد بھی فقہیہ ہونے لگا تھا۔ اور پھر یہی وہ زمانہ ہے
 جس میں فتنی تعصبات لوگوں کے دماغوں پر بڑی طرح چھا گئے، حالانکہ وہ تدریجاً

۱۴ لیکن شاید یہ دور پھر بھی خلعت تھا۔ اب تو وہ دور آیا ہے جس میں فتنے بننے کے
 قوتِ اجتہاد کی نہ صرف یہ کہ ضرورت نہیں بلکہ جیسے وہ کچھ شروع بھی ہے۔ (م)

کہیں بعض اختلافات میں سے اکثر۔ خصوصاً جن مسائل میں صحابہؓ بھی مختلف تھے،
 اور دونوں طرح کی رائیں ان سے منقول ہیں، مثلاً تشریح کی تکبیروں اور عیدین کی
 تکبیروں کا اختلاف، نکاح محرم کے بواز کا اختلاف، ابن عباسؓ کے تشہد اور
 ابن مسعودؓ کے تشہد کا اختلاف، آمین اور بسم اللہ کو نماز میں آہستہ یا بلند آواز سے
 پڑھنے کا اختلاف، اقامت میں کلمات اذان کو ایک بار یا دو بار کہنے کا اختلاف
 وغیرہ۔ ایسے اختلاف ہیں جن کی نوعیت بس ایک رائے اور مسلک کو دوسرے
 مسلک پر ترجیح دینے کی ہے، ورنہ ان کی اصل مشروعیت میں ائمہ سلف کا کوئی
 اختلاف نہیں (یہ بھی مانتے ہیں کہ یہ تمام مذاہب کتاب و سنت سے مستنبط ہیں
 اور بائز و مشروع ہیں) ان کا آپس کا اختلاف جو کچھ تھا صرف اس امر میں تھا کہ فلاں
 مسئلہ میں جو دو پہلو ہیں ان میں اولیٰ کون ہے؟ ان کے اس اختلاف کی نوعیت بالکل
 ویسی ہی ہے جیسی کہ قرأت قرآن کے اختلافات کی ہے۔ چنانچہ وہ اپنے اکثر
 اختلافات کی تفسیر بھی یہی کرتے ہیں کہ صحابہؓ کو امام آپس میں اختلاف رائے رکھتے
 تھے (اور اس مسئلہ میں فلاں صحابی نے یہ فرمایا ہے) جب کہ صحابہ سب کے سب
 ہدایت کی روشن شاہراہ پر تھے (یعنی کسی صحابی کا اختیار کیا ہوا مسلک خلاف شرع
 نہیں ہو سکتا) یہی وجہ ہے کہ علمائے حق مسائل اجتہاد یہ میں تمام ارباب افتاء کے
 فتوؤں کو جائز سمجھتے اور قضاة کے فیصلوں کو تسلیم کرتے آئے ہیں، اور بسا اوقات
 اپنے مذہب کے خلاف بھی عمل کرتے رہے ہیں۔ چنانچہ تم اس قسم کے مواقع پر

تمام ائمہ مذاہب کو دیکھو گے کہ وہ مسئلہ کو پھیل کر بیان کر کے اور مخالف مسلک کو بھی ذکر کرتے ہیں۔ پھر بعد میں اپنے مسلک کے بارے میں یہ بھی فرمادیتے ہیں کہ یہ میرے خیال میں زیادہ محتاط مسلک ہے۔ "یہ رائے زیادہ قابل اختیار ہے" یہ میرے نزدیک زیادہ پسندیدہ ہے۔ اور کبھی یوں کہتے ہیں کہ ہم تک صرف یہی حکم سچا ہے" المبسوط، آثار محمد اور اقوال شافعی میں اس کی بے شمار مثالیں موجود ہیں۔ اس مبارک دور کے بعد ان وسیع النظر ائمہ دین کے پیروں کا زمانہ آیا تو انہوں نے اختصار کی راہ اختیار کر کے صرف اپنے ہی مسلک و مذہب کے ذکر و بیان پر اکتفا کر لی (اور دوسرے مجتہدین کی راہوں کو یکسر نظر انداز کر دیا) اس طرح اختلاف کی جڑوں کو مضبوط کر کے وہ بعض اپنے ہی ائمہ کے اقوال پر سختی سے جم گئے۔

اور یہ جو بعض علمائے سلف سے ان کے اپنے ہی امام کے مذہب پر تشریح و تفسیر رہنے کی تاکید منقول ہے، سو یہ یا تو ایک طبعی رجحان کی بنا پر ہے۔ کیونکہ ہر انسان اپنے پیشوؤں اور بزرگوں کی پسندیدہ چیزوں کو بڑی قدر اور محبت کی نگاہ سے دیکھتا ہے یہاں تک کہ غذا اور لباس میں اسے وہی مرغوب ہوتے ہیں جو اس کے بزرگوں کے مرغوب خاطر رہے ہوتے ہیں۔ یا پھر اس کی وجہ یہ ہے کہ وہ اپنے مذہب کے وہل کی عظمت و عزت سے مرعوب تھے۔ یا پھر اسی طرح کی کوئی اور وجہ ہوگی جسے بعض لوگوں نے یہ گمان کر لیا کہ یہ دراصل ان کے گروہی تعصب کا نتیجہ ہے۔ مگر

حاشا دکلا انہوں نے تعصب کی بنا پر ہرگز یہ بات نہیں کہی۔

(ہب ذرا ان اختلافات کی اصیبت پر غور کرو جن پر فرقہ بندیوں کا عہد جنگ قائم ہو رہا ہے اور دیکھو کہ صحابہ، تابعین اور ان کے بعد کے ائمہ سلف نے ہمارے لیے کون سا سوہ چھوڑا ہے؟) ان تمام کا حال یہ تھا کہ ان میں سے بعض لوگ (نماز میں قرأت سے پہلے) بسم اللہ پڑھتے تھے بعض نہیں پڑھتے تھے، کچھ لوگ زور سے پڑھتے تھے کچھ آہستہ سے، بعض لوگ نماز فجر میں دعائے قنوت پڑھتے تھے بعض نہیں پڑھتے تھے، اگر ان میں ایک جماعت ایسی مٹی جوتے کرنے یا پکھنے لگو بنے، یا نکسیر ٹوٹنے کے بعد تجدید وضو کو ضروری خیال کرتی مٹی تو ایک جماعت ایسی بھی مٹی جو اس کی مطلقاً ضرورت نہ سمجھتی مٹی، کچھ لوگ شرم گاہ کے چھو دینے یا عورت کو شہوت کے ساتھ ہاتھ لگا دینے کو ناقض وضو سمجھتے تھے تو کچھ کا مسلک اس کے خلاف بھی تھا، بعض لوگ اگر آگ سے پکی ہوئی چیز کھانے کے بعد از سر نو وضو کرنا ضروری خیال کرتے تھے تو بعض ایسا خیال نہیں رکھتے تھے، اونٹ کا گوشت کھانا اگر کسی کے نزدیک وضو کا ناقض تھا تو دوسروں کے نزدیک ناقض نہیں تھا۔ یہ اور ایسی قسم کے بیسیوں اختلافات موجود تھے، لیکن اس کے باوجود وہ سب ایک دوسرے کے پیچھے نمازیں پڑھتے تھے۔ (کسی نے کسی کی اقتدار سے کبھی انکار نہیں کیا) مثلاً امام ابوحنیفہؒ کے تلامذہ اور امام شافعیؒ دغیرہ اہل مدینہ کے پیچھے نمازیں پڑھا کرتے تھے، حالانکہ اہل مدینہ (نمازیں) سرے سے بسم اللہ پڑھتے ہی نہ تھے، نہ آہستہ

نہ زور سے۔ امام ابو یوسف نے ہارون الرشید کے پیچھے نماز پڑھی اور پھر دسہرائی میں
 حالانکہ اس نے کچھنے لگوانے کے بعد وضو کی تجدید نہیں کی تھی، جس کا فتویٰ اسے
 امام مالک نے دیا تھا۔ (اور امام ابو یوسف کے نزدیک کچھنے لگوانے سے وضو
 ٹوٹ جاتا ہے) اسی طرح امام احمد بن حنبل پچھنے اور تکبیر کو ناقض وضو مانتے تھے
 لیکن جب ان سے پوچھا گیا کہ کیا آپ ایسے امام کے پیچھے نماز پڑھیں گے جس نے
 بدن سے خون نکلنے کے بعد پھر سے وضو نہ کیا ہو؟ تو آپ نے جواب دیا "یہ
 کیسے ہو سکتا ہے کہ امام مالک اور سعید بن مسیب کے پیچھے میں نماز پڑھوں؟ (رحم
 کے نزدیک یہ چیزیں نواقض وضو میں سے نہیں ہیں۔)

روایت ہے کہ امام ابو یوسف رح اور امام محمد عجدین میں حضرت ابن عباسؓ کے
 مذہب کے مطابق تکبیریں کہا کرتے تھے (حالانکہ ان دونوں اماموں کا مذہب اس کے
 خلاف تھا) وجہ صرف یہ تھی کہ خلیفہ ہارون الرشید کو اپنے دادا (حضرت ابن عباسؓ)
 ہی کی تکبیر پسند تھی۔

امام شافعیؒ نے امام ابو حنیفہؒ کے مقبرے کے قریب فجر کی نماز پڑھی تو بعض
 ان کے لحاظ اہل ادب سے دعائے قنوت کو ترک کر دیا، اہل فرمایا بھی کہ بسا اوقات
 ہم اہل عراق کے مسلک پر بھی عمل کر لیتے ہیں۔
 خلیفہ ہارون یا منصور کو امام مالکؒ نے موٹا کے سلسلے میں جو جواب دیا تھا،
 اس کا ذکر اوپر گزر چکا ہے۔

امام ثانی (امام ابو یوسف) کے متعلق البزازیہ میں ہے کہ آپ نے جمعہ کے روز حمام میں غسل کیا اور لوگوں کو نماز پڑھائی۔ نماز پڑھ کر جب لوگ اِدھر اُدھر منتشر ہو گئے تو آپ کو اطلاع دی گئی کہ حمام کے کوٹوں میں ایک مرا ہوا چوہا موجود ہے امام موصوف نے یہ سن کر فرمایا کہ ”تو پھر اس وقت ہم اپنے مدنی بھائیوں (یعنی مالکیوں) کے مسلک پر عمل کرتے ہیں کہ جب پانی دو قلد کی مقدار میں ہو تو وہ نجس نہیں ہوتا۔ اس کا حکم ماء کثیر کا ہوجانا ہے“

اس دور میں ایک اور چیز پیدا ہو گئی جس نے اکثر لوگوں کی

(۶) غیر ضروری فنی کاوشوں کا زور

توجہ اپنی طرف کھینچ لی۔ وہ (علوم شریعت کے اصل سرچشمہ سے) اک گونہ بے پروا ہوتے گئے اور (مختلف فنوں میں موشگافیاں کرنے لگے۔ کچھ لوگوں نے اپنی کاوشوں کے متعلق یہ گمان کیا کہ ہم علم اسماء الرجال اور فن جرح و تعدیل کی بنیادیں بھر رہے ہیں، پھر وہ جدید و قدیم تاریخ کی تدوین میں منہمک ہو رہے۔ کچھ لوگ غریب اور نادار حتیٰ کہ موضوع احادیث و اخبار کی سچان بین میں محسوف ہو گئے۔ ایک گروہ نے اصول فقہ کے مباحث کو پھیلانا شروع کیا اور ان میں سے ہر ایک نے اپنے امام

۱۵۲ ائمہ دین کے اس اسوے کو دیکھیے اور پھر اس زمانے کے ان حنفیوں اور غیر حنفیوں کے طرز عمل پر نگاہ ڈالیے جنہیں ان ائمہ کی پیروی کا دعویٰ ہے (دم)

واصحاب کی تائید کے لیے بے شمار جدلی قواعد ایجاد کر ڈالے ، دوسروں پر سچی کھول کر اعتراض کیے ، دوسروں کے اعتراضات کے خوب خوب جواب دیے ایک ایک چیز کی تعریف بیان کی ، مسائل و مباحث کی تقسیم کی ، اور اس طرح اس فن پر ان کے قلم سے کبھی طویل اور کبھی مختصر کتابیں تحریر ہوتی رہیں ۔ پھر ان میں سے اکثر ایسے تھے جنہوں نے یہ ساری دماغی کاوشیں یا تو ایسی فرضی صورتوں کو سامنے رکھ کر کیں جو حد درجہ مستبعد اور بے اصل تھیں ، اور جو اس قابل نہیں کہ ان کی طرف کوئی معقول آدمی نظر بھی ڈالے یا پھر ائمہ تخریج کے بلکہ ان سے کم مرتبہ علماء کے عموم عبارت اور اشارات کو کرید کرید کر لیں جن کا سنا نہ کسی عالم کو پسند ہو سکتا ہے نہ کسی عامی کو ۔

(یہ دور اتنے فتنوں کو ساتھ لے کر آیا تھا) اختلاف و نزاع اور لا طائل تمن و تدقیق کا یہ فتنہ قریب قریب ویسا ہی (خطرناک اور مہلک) تھا جیسا کہ تاریخ اسلام کا پہلا (سیاسی) فتنہ ، جو اس وقت اٹھا تھا جب اقتدار حکومت کے لیے لوگوں میں کش مکش شروع ہو گئی تھی اور ہر شخص اپنے ساتھی (لیڈر) کو برسر تخت لانے کی (جاوے جا) سہ توڑ کوششوں میں مصروف تھا جس طرح اس فتنہ کا نتیجہ یہ ہوا تھا کہ " ملک عضو ضلحہ بادشاہ) اُمت کے سر پر مسلط ہو گئے (تاریخ اسلام میں نہایت سخت اور ہولناک واقعات پیش آئے ، اسی طرح یہ جدید فتنہ بھی جل تاریکی ، شکوک اور ادہم کا ایک ایسا طوفان بنا کر گیا جس کی پہنائیوں کا کوئی حساب

نہیں۔

پھر ان کے بعد ان کی جونسلیں آئیں وہ اسی اندھی تقلید کی تاریک فضا میں پڑان
 چڑھیں، اس لیے انھیں حق و باطل میں تمیز کرنے اور جدل محض اور استنباط صحیح کے حد
 الگ کرنے کا مطلق شعور نہ رہا، اب فقہ نام ہونے لگا اس شخص کا جو ابھی ہوئی
 بکواسیں کر سکتا ہو، جو کسی بات پر چپ رہنا اور حق و ناحق کا لحاظ کرنا جانتا ہی نہ ہو،
 جس نے بلا امتیاز رطب و یابس، فقہاء کے تمام اقوال رٹ رکھے ہوں اور اپنے
 جبرے پیرے ان کی دھواں دھار تلاوت کر سکتا ہو۔ اسی طرح اصطلاحی محدث
 نام تھا اس شخص کا جس نے غلط اور صحیح ہر قسم کی روایتوں کو شمار کر رکھا ہو اور زبان
 کی پوری طاقت سے جس طرح قصے سنائے جانتے ہیں، ان کو فر فرنا سکتا ہو۔
 میں یہ نہیں کہتا کہ یہی حال سب کا تھا، نہیں اس غلطی کے باوجود اللہ کے
 کچھ (نیک نہاد) بندے باقی تھے جن کا کوئی دشمن حق کچھ نہ بگاڑ سکا، اگرچہ بہت
 کم تھے۔ ایسے ہی لوگ اللہ کی زمین پر اس کی حجت ہیں۔

اس دور کے بعد جوں جوں وقت گذرنا گیا فتنہ آرائی اور متعصبانہ تقلید پرستی کا
 طوفان بڑھتا ہی گیا اور دلوں سے علم و بصیرت کی امانتیں نکلنے لگیں، حتیٰ کہ لوگ
 اب امور دین میں غور و تدبیر کی "بدعت" کو مٹا کر اطمینان کا سانس لے رہے ہیں اور
 زبان حال سے کہہ رہے ہیں کہ :-

إِنَّا رَجَدْنَا إِلَىٰ آبَائِنَا الْأُولَىٰ
 ہم نے اپنے آباء کو ایک روش پر پھیرا ہے

عَلَىٰ آثَارِهِمْ مُّقْتَدُونَ ط
 اور ہم انہیں کے نقوش قدم کی پیروی کرتے
 رہیں گے۔

اب سوائے اللہ کے، اور کس سے اس کا گلد کیا جائے۔ وہی ہمارا مددگار
 ہے اور صرف اسی کی ذات کا بھروسہ ہے۔

اختلافی مسائل اور ان کا نقطہ عدل

اسلام وحدت کا پیام ہے کر آیا تھا مگر اس وقت جہل و تعصب کے ہاتھوں میں پڑ کر وہ اختلاف و نزاع کی خدمت سرانجام دے رہا ہے۔ مذہب کی پسند جوئی مسائل نے باہمی ہنگامہ آرائیوں کا جو طوفان عظیم بنا کر رکھا ہے ان کی حقیقت پر جب میں نے پوری طرح غور کیا تو یہ پایا کہ ہر گروہ حق و اعتدال کے مرکز سے کچھ نہ کچھ ہٹا ہوا ہے اور بیجا تعصب اور غلو سے کام لے رہا ہے۔ ہر ایک اتباع حق کا مدعی ہے، مگر سچائی کی اخلاص طلب شاہراہ پر چلنے کے بجائے جذبات کی لہروں میں یہ رہا ہے۔ مجھے رحمت الہی کا تکرار گزار ہونا چاہیے، کہ اس نے مجھے عدل کی میزان بھی بخش دی ہے جس پر حق اور باطل کو تول کر میں

انمازہ کر رہا ہوں کہ حق کی سیدھی اور صاف راہ کون سی ہے۔ اور وہ اس وقت کس طرح اختلافات کی خازن بن گئی ہے، اور ان نزاعات و اختلافات کی بنیاد کیا ہے۔

اہل زمانہ کی اس افسوسناک حالت کو دیکھ کر ضروری معلوم ہوا کہ ان مسائل کی اصل نوعیت انہیں سمجھا دی جائے جن کے اندر ان کے افکار اُلجھ کر رہ گئے ہیں، اور جن کی تائید و تردید میں ان کے قلم بغیر کسی سچی بصیرت کے بیجا جوش و خروش کا اظہار کر رہے ہیں۔

ان میں سے سب سے اہم مسئلہ تقلید کا ہے۔ آئمہ اربعہ کی تقلید کا جواز قریب قریب ساری امت کا اجماعی مسئلہ ہے۔ اور اس کے اندر جو مصالح ہیں انہیں بہر دیکھنے والی آنکھ دیکھ سکتی ہے۔ خصوصاً اس پر آشوب زمانہ میں جب کہ عام قوائے فکریہ پر جمود اور دوں ہمئی کی موت کی طاری ہے، دیوں میں طلبِ حق کا کوئی جوش اور ولولہ باقی نہیں، شریعت کے قوانین السنن آراء پر قربان کیے جا رہے ہیں، اور بہر کس و نا کس خود پرستی اور خود رائی کے نشہ میں چور ہے۔

تقلید کے بارے میں ابنِ جزم کے اس قول سنئے کہ "آیات قرآنی اور اجماع سلف کی رو سے تقلید حرام ہے اور خود ائمہ مجتہدین نے اپنی تقلید سے منع فرمایا ہے۔" تو ان کو عجیب غلط فہمی میں مبتلا کر رکھا ہے۔ وہ سمجھتے ہیں کہ یہ

حکم عام ہے اور ہر عامی و جہاں پر اس کا اطلاق ہوتا ہے۔ حالانکہ یہ قول
بجائے خود بالکل برحق ہے۔ اپنا ایک خاص محل اور معنی رکھتا ہے اور اس کا
اطلاق ایسے شخص پر ہوتا ہے:

(۱) جو اپنے اندر اجتہاد کی اہلیت رکھتا ہو، خواہ ایک ہی مسئلہ میں سہی
(۲) جو اچھی طرح جانتا ہو کہ رسول اللہ صلی اللہ علیہ وسلم نے فلاں بات کا
حکم دیا ہے، یا فلاں بات سے روکا ہے، اور یہ حکم منسوخ نہیں ہے۔
اس بات کا علم خواہ اسے بعد ایت کے قطع اور مخالف و موافق دلائل کے
استقراء سے حاصل ہو، یا یہ دیکھ کر کہ درباب علم و بصیرت کا سوادِ اعظم اس طرف
جاری ہے اور مخالف کے پاس قیاس آرائیوں اور منطقی دقیقہ سنجیوں کے علاوہ
اور کچھ نہیں ہے، وہ اس نتیجہ پر پہنچ جائے کہ ایسی صورت میں حدیث نبوی
کی مخالفت کا سبب یا تو کھلا ہوا محقق ہو سکتا ہے یا کوئی چھپا ہوا نفاق۔
✓ شیخ عبدالدین عبدالسلام اسی حقیقت کی طرف اشارہ کرتے ہوئے فرماتے ہیں

”حیرت ہوتی ہے ان تقلید پرست فقہاء پر جو اپنے امام کی اجتہادی غلطی سے
واقف ہونے کے بعد اس کے قول پر سختی سے جھے رہتے ہیں اور
اسے ترک کر کے کسی ایسے قول کو اختیار نہیں کرتے جو اپنی صحت پر
کتاب و سنت اور قیاس صحیح کے بے شمار شواہد رکھتا ہو۔ بلکہ بعض اوقات
تو یہ نادان اس اندھی تقلید کے اندھے جوش میں عملاً ظواہر کتاب و سنت

کی بھی مخالفت پرتل جاتے ہیں اور اپنے امام کی اصابت رائے بند
"معصومیت" ثابت کرنے کے لیے نصوص شریعہ کی ایسی رٹیک،

مہل اور ناسدنا و نہیں کرتے ہیں کہ ان سے بڑھ کر تحریف کلام کی مژدہ
ادحیرت انگیز مثل شاید ہی مل سکے۔

پھر ایک مقام پر لکھتے ہیں:

صد اول میں جس سے بڑھ کر مبارک اور سنی شناس بعد شاید قیامت تک
نہ آئے، لوگوں کا حال یہ تھا کہ جس عالم دین کو پوجا جاتے اسی سے فتویٰ پوچھ
لیا کرتے تھے، بغیر اس تحقیق اور تجسس کے کہ یہ عالم کس خیال اور
مسلك کا پیرو ہے لیکن ان کے بعد حالت میں ایک عظیم الشان فرقہ

پیدا ہو جاتا ہے۔ چور مذاہب اور ان کے جاند مقلدین کا تصور

ہوتا ہے اور ہدایت کے اصل مرکز سے بالکل بے پروا ہو کر صرف

آئمہ کے اقوال پر اعتماد کر لیا جاتا ہے خواہ ان کا کوئی قول کتاب اور

مذہب اور بے دلیل و حجت ہو۔ گویا مجتہد، مبتدع، یا اللہ کا رسول

بنالیا گیا جو خود معصوم ہے اور ان کی ہر بات وحی الہی ہے۔ یہ

راستہ حق کا راستہ نہیں ہے بلکہ سراسر جہل اور باطل کا راستہ ہے۔

امام ابو شامہ کا فیصلہ بھی سننے کے لائق ہے، فرماتے ہیں:

جو شخص فقہ سے دلچسپی رکھتا ہو اسے چاہیے کہ کسی ایک ہی امام کے

مذہب پر اکتفا نہ کرے بلکہ ہر مجتہد کے اقوال پر نظر ڈالے تاکہ
 اندر ڈوب کر حق کا سراغ لگائے اور اس خواص میں اسے جو قول
 قرآن و سنت سے زیادہ اقرب ملے اسی کو اختیار کرے۔ اگر
 علوم اوائل کے ضروری حصوں پر اس کی نگاہ ہوگی تو انشاء اللہ
 یہ ثبوت تمیزاً سے باسانی حاصل ہو جائے گی۔ اور کسی وقت اور
 ناکامی سے دوچار ہونے بغیر وہ شریعت کی اصل شاہراہ پائے گا۔
 ایسے شخص کو چاہیے کہ تعصب کے مہلک جراثیم سے اپنے دماغ کو
 پاک رکھے اور اختلاف و نزاع کی ان پرخطر وادیوں میں ہرگز قدم
 نہ رکھے جسے متاخرین نے تیار کر رکھا ہے، کیونکہ وہاں تفسیر اوقات
 اور انتشار طبع کے ماسوا کچھ نہیں مل سکتا۔ امام شافعی رحمۃ اللہ علیہ
 نے خود اپنی اور ہر دوسرے امام کی تقلید سے منع فرمایا ہے۔
 جن کا ذکر مزنی نے اپنی کتاب میں بہت تفصیل سے کیا ہے۔

(۳) ابن حزم کا فتویٰ اس شخص پر بھی منطبق ہوتا ہے جو عالمی اور علم دین سے
 بے بہرہ ہونے کی بنا پر تقلید کرنے میں نہ حق بجانب ہو، مگر وہ کسی خاص
 امام کی تقلید اس اعتقاد کے ساتھ کرتا ہو کہ اس سے شہادۃت کے بغیر ممکن
 اور اس کا امام ہو کچھ کہتا ہے وہ حق ہی ہوتا ہے۔ نیز اس اعتقاد کے ساتھ
 وہ اپنی جگہ یہ فیصلہ بھی کرے کہ اس خاص امام کی تقلید پر وہ ہر حال میں قائم

رہے گا، خواہ کسی مسئلہ میں اس کے قول کا خلاف قرآن و حدیث ہو نا ثابت ہی
 کیوں نہ ہو جائے۔ یہی وہ یہودیت ہے جس نے بنی اسرائیل کی توحید کو بالکل
 شرک سے بدل دیا تھا جیسا کہ امام ترمذی نے عدی ابن حاتم سے یہ روایت
 نقل کی ہے کہ :-

”أَخْفَوْرُ صَلَّى اللَّهُ عَلَيْهِ وَسَلَّمَ نَعَى آيَةَ اتَّخَذُوا أَحْبَابَهُمْ رُحَبَاءَهُمْ

أَذْبَابًا مِنْ دُونِ اللَّهِ مَا يَرْجُونَ أَنَّ يَهُودَ أَسْنَى أَجْبَارِ عُلَمَاءِ

اور رہبان (مشائخ) کی عبادت تو نہیں کرتے تھے، مگر ان کا حال

یہ تھا کہ جس چیز کو ان کے علماء اور مشائخ حلال کہہ دیتے اسے

وہ (بغیر کسی شرعی دلیل کے) حلال مان لیتے تھے اور جس شے کو

وہ حرام قرار دے دیتے تھے اسے وہ حرام سمجھ لیتے تھے۔“

پس کسی امام کی تقلید اس اعتقاد کے ساتھ کرنا کہ اس کی زبان میں نہایت

کی زبان ہے یقیناً غیر اللہ کی پرستش ہے۔

(۴) بہو شخص اس بات کو جائز نہیں سمجھتا کہ ایک حنفی کسی شافعی فقیہ، یا شافعی

کسی حنفی فقیہ سے فتویٰ پوچھے یا اس کے پیچھے نماز پڑھے، وہ بھی ابن حزم کے

فتوے کی زد میں آجاتا ہے، اس لیے کہ یہ اجماع سلف اور صحابہ و تابعین

کرام کے عمل کی کھلی ہوئی مخالفت ہے جو کسی حال میں بھی جائز نہیں ہو سکتی۔

یہ ہے ابن حزم کے قول کا منشا۔ ان قیود اور شرائط کو ملحوظ رکھ کر

اس کا اطلاق کیا جائے گا، اور جہاں صورت حال یہ نہ ہو وہاں تک اس کا دائرہ وسیع نہیں ہو سکتا۔ مثلاً ایک شخص ہے جو محض اقوالِ رسول ہی کو دین سمجھتا ہے، صرف اسی چیز کی حالت کا اعتقاد رکھتا ہے جسے اللہ اور اس کے رسول نے حلال کیا ہو، اور صرف ایسی شے کو حرام سمجھتا ہے جسے اللہ اور رسول نے حرام قرار دیا ہو، یعنی تحریم و بحل کا حق وہ ایک لمحہ کے لیے بھی کسی اور کو نہیں دیتا، لیکن اس ایمان اور اعتقاد کے باوجود چونکہ وہ اقوالِ رسول پر وسیع نظر نہیں رکھتا، نہ متعارض نصوص کو تطبیق دینے کی قدرت رکھتا ہے اور نہ نصوص شرعیہ سے احکام کو استنباط کر سکتا ہے، اس لیے اگر وہ ایک ایسے ثقہ اور صحیح النظر عالم دین کا اتباع کرتا ہے جو اس کے نزدیک سنتِ رسول کے مطابق فتویٰ دینے والا ہے، اور یہ اتباع بھی وہ نظریہ کے ساتھ کرتا ہے کہ جب کبھی کوئی نص شرعی اس کے خلاف نہ آئے تو بغیر کسی تعصب اور اصرار کے وہ اس قول کو ترک کر دے گا، تو پھر یہ کہ کوئی شخص کیونکر ایسی تقلید یا اتباع کو ناجائز کہہ سکتا ہے، جب کہ عہد لے کر اب تک تمام مسلمانوں میں افتاء اور استفتاء کی یہی سنت متواترہ آ رہی ہے۔ اب خواہ کوئی انسان کسی ایک ہی فقیہ سے ہمیشہ فتویٰ پوچھتا رہے یا کبھی ایک فقیہ سے اور کبھی دوسرے سے، دونوں فعل جائز ہیں، لیکن مستفتی، فقیہ اور رسول کے فرق کو ہمیشہ ملحوظ رکھے۔

پس ہماری تقلید پر کسی کو کیا اعتراض ہو سکتا ہے جب کہ ہم کسی امام کے متعلق یہ ایمان نہیں رکھتے کہ وہ معصوم ہے، اللہ تعالیٰ نے اس پر علم فقہ کی وحی نازل فرمائی ہے اور اس کی اطاعت ہم پر فرض کر دی ہے۔ ہم تو اگر کسی امام کا اتباع کرتے ہیں تو یہ جان کر کرتے ہیں کہ وہ کتاب سنت کا عالم اور روح شریعت کا مزاج شناس ہے، اس لیے اس کا قول یا تو آیات و احادیث کے صریح دلائل پر مبنی۔ یا ان سے ماخوذ اور مستنبط۔ یا پھر قرآن سے اس نے یہ بات تحقیق کر لی ہے کہ یہ حکم فلاں علت کی بنا پر ہے اور جب اسے اپنی منہم کی صحت پر پورا اطمینان ہو گیا ہے تب ہی اس نے غیر منصوص کو منصوص پر قیاس کر کے فتویٰ دیا ہے، گویا وہ دراصل زبان حال سے اس حقیقت کا اعلان کر رہا ہے کہ میرے خیال میں شارع علیہ السلام نے ایسا فرمایا ہے کہ جہاں کہیں یہ علت پائی جائے گی وہاں یہی حکم جاری ہوگا اور ایسے تمام قیاسی احکام اسی مہوم میں داخل ہوں گے یا بالفاظ دیگر یہ اقوال بھی شارع علیہ السلام کی طرف منسوب شمار کیے جائیں گے اگرچہ ان کی قطعیت یقینی اور شکوک سے بالکل پاک نہیں کہی جائے۔ اگر یہ بات نہ ہوتی تو کوئی مسلم کسی مجتہد کی تقلید نہ کرتا۔ پس اگر رسول معصوم — کہ صرف آپ ہی کی اطاعت اللہ نے ہم پر فرض کی ہے — سے ہمیں کوئی ایسی صحیح روایت مل جائے جو قول امام کی مخالفت کرتی ہو، او

پھر بھی ہم اس کو درخور اعتنا نہ سمجھتے ہوئے نص قطعی کو چھوڑ کر ظن انسانی کی تقلید پر جے رہیں، تو ہم سے بڑھ کر شقی اور نامراد کون ہوگا، اور کل خدا سے تمہارے سامنے ہم کیا جواب دیں گے؟

جائز تقلید کی صحیح تصویر یہی ہے جو ان چند لفظوں میں کھینچی گئی ہے اگر امت مسلمہ غلو سے اپنے قوائے فکر پر کو آنا دکر لے اور اپنی آنکھوں سے تصدیق کے پردے ہٹا کر اصل تصویر دیکھنے لگے تو بہت سی لفظی نزاعیں ختم ہو جائیں اور مذہبی اختلافات کی شور انگیز فضا کسی قدر امن و سکون کی شوشوار یوں سے بدل جائے۔

مسئلہ تقلید کے بعد دوسرا اہم مسئلہ استخراج مسائل کا ہے، جس کے

دراصل ہیں:

ایک تو یہ کہ الفاظ حدیث کا تتبع کیا جائے۔ دوسرا یہ کہ فقہاء اصول کو سامنے رکھ کر مسائل کا امتنباط کیا جائے۔ شرعاً ان دونوں اصولوں کی اہمیت مسلم ہے۔ ہر دور کے فقہائے محققین کا طریقہ یہی رہا ہے کہ دونوں اصولوں کا لحاظ رکھتے تھے۔ کوئی ایک کی رعایت زیادہ کرتا کوئی دوسری کی۔ لیکن ایسا کبھی نہ کرتے کہ کسی اصل کو بالکل ترک کر دیں۔ پس کسی جو یا حق کے لیے سزاوار نہیں ہے کہ وہ بالکل ایک ہی طرف جھک جائے۔ آج دونوں فریق کا عام شیوہ ہے۔ اور یقین کرو کہ ان کا یہی شیوہ ان

صلواتوں کا ذمہ دار ہے۔ ان دونوں اصولوں کو الگ الگ کر کے ہدایت کی
سیدھی راہ پانا بہت مشکل ہے۔ حق کا راستہ یہ ہے کہ ان میں تفریق کرنے کے
بجائے دونوں میں مطابقت پیدا کی جائے، اور ایک سے دوسرے کی عمارت
دھانے کے بجائے اس کے کمزور مقامات کی اصلاح اور تشدید کا کام لیا
جائے۔ اس طرح احکام دین کا جو قصر تعمیر ہوگا، نہایت مستحکم اور سن کی ٹھوس
بنیادوں پر قائم ہوگا، اور اس میں باطل کے راہ پانے کی کوشش قریب
قریب بیکہ ثابت ہوگی۔ اسی محتاط اور حکیمانہ نکتہ کی طرف امام حسن بصریؒ
ہماری رہنمائی کرتے ہوئے فرماتے ہیں:

سننکم واللہ الذی لا الہ الاہر بیہما بین العالی
العالی
اس ذات کی قسم جس کے سوا کوئی
معبود نہیں کہ تمہارا راستہ حد سے بڑھنے
والے اور حد تک (بوجہ ہزل، انکار کج
نہ پہنچنے والے دونوں کے بیچ میرا ہے۔

یعنی حق کا مرکز افراط و تفریط کے بیچ میں ہے۔ جو اہل حدیث ہیں انہیں
اسیے کہ اپنے اختیار کردہ مسلک کو مجتہدین سلف کی راہوں پر پیش کر لیا کریں۔
اس طرح جو اہل تخریج ہیں اور مجتہدین کے اصول پر مسائل کا تہنباط کیا کرتے
ہیں، انہیں بھی چاہیے کہ حقی الوریح صحیح اول صریح نصوص کو اپنے اصول اور
سے پر قربان نہ کریں، اور نہ ایسا طریقہ اختیار کریں کہ فرمودہ نبوی کی صریحی

مخالفت کا انہیں بار اٹھانا پڑے۔

کسی محدث کے لیے یہ مناسب نہیں ہے کہ وہ ان اصول حدیث کے اتباع میں بے جا تحقق اور توغّل سے کام لے جنہیں پرانے محدثین نے وضع کیا ہے، کیونکہ بہر حال وہ بھی انسان ہی تھے، فکر و نظر کی لغزشوں سے ان کے بنائے ہوئے قواعد محفوظ نہیں کیے جاسکتے، اور نہ شارع کی طرف ان کی صحت اور قطعیت پر کوئی سند پیش کی جاسکتی ہے۔ اس اصول پرستی کے نشاں روپیہ سے بسا اوقات حدیث، اور قیاس صحیح، دونوں کو رد کر دینا پڑتا ہے مثلاً انقطاع یا ارسال کے ایک ذرا سے شک کی بنا پر کتنی ہی حدیثیں متروک اور ناقابل استناد ٹھیرادی جاتی ہیں، حالانکہ فی نفسہ وہ قول رسول ہوا کرتی ہیں چنانچہ ابن حزم نے اسی طریقہ کی پیروی کرتے ہوئے تحریم معارف (باہر حرام قرار دینے) والی حدیث کو ناقابل حجت قرار دے دیا، صرف اس وجہ سے کہ امام بخاری کی روایت میں انقطاع کا شبہ پایا جاتا ہے، حالانکہ حدیث صحیح اور اس کا سلسلہ اسناد متصل ہے۔ ہاں اگر کسی قوی نص سے تعارض البتہ انقطاع کے شبہ کی بنا پر اسے مرجوح قرار دیا جاسکتا ہے۔ لیکن کوہرے سے متروک ٹھیرا دینا یقیناً زیادتی ہے۔

اسی طرح ارباب حدیث کا ایک اصول یہ ہے کہ اگر ایک شخص کی محدث کی روایتوں کو عموماً زیادہ صحت کے ساتھ محفوظ رکھتا ہے اور

ظاہری صحت کی حفاظت سے اتنا اعتناء نہیں کرتا، تو کلیتہً پہلے شخص کی سبزوالت
 (جو اس محدث سے کی گئی ہو) دوسرے راوی کی روایت پر مقدم اور مرجح
 مانی جائے گی، خواہ اس دوسرے راوی کے اندر ترجیح اور برتری کے نشانی
 واضح دواعی کیوں نہ موجود ہوں۔ لوگوں کی یہ ظاہر پرستی سخت تنقید کے قابل ہے۔
 کون نہیں جانتا کہ عام رواۃ، حدیثوں کو بالمعنی بیان کیا کرتے تھے، الفاظ و حروف
 کے محفوظ رکھنے کا چنداں رواج نہ تھا۔ پس ادبی تصانیف میں اس طرح اہل ادب
 و بلاغت ایک ایک حرف کے تقدم و تاخر اور اس کی وضع و ترتیب سے
 نکتہ آفرینیاں کیا کرتے ہیں، دیباچہ نامق متن حدیث میں برتنا، حتیٰ کہ ایک علمبردار
 تقدیم یا تاخیر، الفاظ کی نشست اور فاعل اور واو جیسے حروف کے دقیق
 معنوی خصائص سے استدلال کا رخ متعین کرنا، جب کہ عام روایتیں بالعموم
 بیان کی گئی ہیں، ایک طرح کی لغویت اور الفاظ کی ناروا غلامی ہے۔ در نہ تم
 دیکھنے ہو کہ ایک ہی روایت میں ایک راوی ایک لفظ استعمال کرتا ہے، اور
 بعینہہ اسی روایت میں اسی سز کے ساتھ دوسرا راوی ایک دوسرے ہی لفظ کے
 ذریعہ حدیث کا مفہوم ادا کرتا ہے۔

ممن احادیث کے بارے میں صحیح مسلک یہی ہونا چاہیے کہ راوی جو کچھ بھی
 اپنی زبان سے کہے اسے کلام نبوی کی حیثیت سے مان لیا جائے۔ ہاں اگر
 کوئی اور قوی حدیث یا شرعی دلیل اس کے خلاف مل جائے تو مقدم الذکر کو

ترک کر کے اسے اختیار کرنا ضروری ہے۔

ایسی ہی ذمہ داری اور احتیاط اُن فقہاء پر بھی عائد ہوتی ہے جو ائمہ مجتہدین کے اصول اور فتاویٰ کو سامنے رکھ کر مسائل کا استخراج کرتے ہیں۔ ان کے لیے بھی یہ جائز نہیں کہ وہ دنیا جہان کے سارے مسائل کا حل انہیں اصولوں میں تلاش کیا کریں، اور ان میں سے گریڈ گریڈ کر ایسے اقوال نکالیں جن سے نہ تو خود ان کے ائمہ کے اصول اور ان کی تصریحات سے کوئی دور کا تعلق ہو۔ نہ علمائے اہل سنت ان سے یہ معافی سمجھ سکیں، اور نہ عرفِ عام میں ایسا طریقہ سخن فہمی رائج ہو، بلکہ محض اپنے ذہن سے ایک علت متعین کر لی جائے، یا ایک ادنیٰ مشابہت تلاش کر لی جائے اور اسے قول مجتہدان کہ صدہا مسائل میں اس خود آفریدہ علت یا مشابہت کو معیار حکم ٹھہرا دیا جائے۔ ستم پر ستم یہ ہے کہ ان تمام تدقیقات کو نہایت دیدہ دلیری کے ساتھ امام کی طرف منسوب کر دیا جاتا ہے، حالانکہ اگر وہ امام جس کے قول سے یہ تصریحات کی گئی ہیں، آج زندہ ہو کر آجائے اور یہ مسائل براہِ راست اُس سے پوچھے جائیں، تو باوجود اپنی تمام فہم و بصیرت اور مجتہدانہ ظرف نگاہی کے، ان بلند دقائق تک اس کا تخیل پر واز نہ کر سکے گا۔ جنہیں اس کے پیچھے چلنے والوں نے اسی کے اقوال سے مستنبط کر رکھا ہے۔

تخریج کا یہ طریقہ نہایت غیر ذمہ دارانہ ہے۔ تخریج تو محض اس وجہ سے جائز ہے کہ وہ درحقیقت مجتہد کی تقلید اور پیروی ہے، نہ کہ اس کی غلط ترجمان

اور اس کے اثرات پر جا بجا حاشیہ آرائی۔ اور وہیں تک اس کا تحقق ہو سکتا ہے جہاں تک امام کے اقوال عام اصولِ فہم و تدبر کے مطابق اجازت دے سکیں ورنہ اگر قائل کے کلام کا رخ کسی طرف ہو اور اس کا ترجمان و مفسر کوئی اور رخ متعین کرے تو یہ تفسیر اور ترجمانی یا مقلدانہ تخریج نہ ہوگی بلکہ کوئی اور ہی چیز ہوگی۔

اس کے علاوہ ایسے فقہاء کو جس بات کا خیال رکھنا بھی بہت ضروری ہے کہ وہ اپنے اصول کی پیروی کے جوش میں ایسی مستند احادیث یا آثار کو نہ رد کر دیا کریں جنہیں عام امت میں تقبولیت حاصل ہو چکی ہو۔ مثال کے طور پر حدیث مصراۃ کو لو مانحصر علی اللہ علیہ وسلم نے فرمایا ہے کہ :

”بو شخص ایسی بکری خریدتا ہے جس کا ڈودھ تھن میں پہلے سے روک لیا گیا تھا (تاکہ خریدار دھوکہ میں آکر زیادہ دام لگائے) تو اسے تین روز تک اختیار رہتا ہے، خواہ بکری رکھ لے یا ایک صاع گندم کے ساتھ واپس کر دے“

یہ حدیث متعدد طرق سے ثابت ہے اور ثقات نے اس کی روایت کی ہے، لیکن احناف نے چونکہ یہ اصول دھنچ کر رکھا ہے کہ اگر راوی غیر فقیہ ہو اور اس کی روایت عام اصول کے مخالف ہو، اور کوئی عام قاعدہ نہ بنا سکتی ہو تو اسے سے وہ حدیث متروک العمل ہوگی، اس لیے باوجود صحیح اور مستند

ہونے کے یہ حدیث ان کے نزدیک، ممتروک العمل ہے کیونکہ وہ کوئی عام قانون نہیں بن سکتی اور راوی غیر فقیہ ہے۔

یہ طریقہ اربابِ حق کا طریقہ نہ ہونا چاہیے۔ اس میں شریعت پر ایک طرح کی جبارت پائی جاتی ہے۔ فرمانِ رسالت کا احترام بہر حال انسانوں کے بنائے ہوئے اصول و قواعد کی رعایت سے بالا تر ہے۔ امام شافعی رحمۃ اللہ علیہ نے اسی غلط روی سے بچانے کے لیے فرمایا ہے:

”جب میں کسی مسئلہ میں کوئی رائے دوں یا کوئی اصول مقرر کروں پھر رسول اللہ صلی اللہ علیہ وسلم کا کوئی فرمان اس کے خلاف مل جائے تو میری رائے کا عدم سمجھو۔ رسول اللہ کا فرمان ہی اصل اصول ہے“

بعضی سبب یہی ہے :-

اب ہم موجودہ مسائلِ مہتمہ میں سے تیسیرے مسئلہ پر جو قرآن و سنت کے تنبیح سے متعلق ہے بحث کرنی چاہتے ہیں۔

احکامِ شرعیہ کی معرفت حاصل کرنے کے لیے کتاب و سنت کا جو تنبیح کیا جاتا ہے اس کے مختلف مدارج ہیں۔ سب سے اعلیٰ مرتبہ یہ ہے کہ انسان کو بالفعل احکامِ شرعیہ کی معرفت پر اتنا عبور ہو جائے کہ وہ مستفتوں کے اکثر سوالوں کا جواب یا سانی دے سکے، اور انسانی زندگی میں پیش آنے والے تمام واقعات کا شرعی حل معلوم کرنے میں اسے توقف اور خاموشی سے بہت کم

کام لینا پڑے، یہی مقام اجتہاد ہے۔ اس استعداد اور قابلیت کے حصول کے چند طریقے ہیں:

- ۱۔ کبھی یہ استعداد احادیث میں غائر تفکر اور شاذ و غریب روایتوں کے تتبع سے حاصل ہوتی ہے۔ جیسا کہ امام احمد بن حنبل کا خیال ہے۔ لیکن یہ نہ سمجھ لینا کہ اس ملکہ کے حاصل کرنے کے لیے بس یہی تفکر اور تتبع کافی ہے بلکہ اس کے ساتھ ساتھ انسان کے لیے ضروری ہے کہ ایک ماہر لغت و ادب کی طرح مواقع کلام اور اسالیب بیان سے پوری واقفیت رکھتا ہو اور ایک وسیع النظر عالم کی طرح یہ بھی جانتا ہو کہ آئمہ سلف متعارض نصوص میں جمع و تطبیق کی صورت کس طرح پیدا کرتے تھے اور ان کے استدلال کا طریقہ کیا ہوا کرتا تھا۔
- ۲۔ کبھی یہ قابلیت اصول تخریج کو پوری طرح ضبط کرنے سے حاصل ہوتی ہے لیکن اس کے لیے صرف یہی کافی نہیں ہے کہ انسان کسی امام کے اصول کو سامنے رکھ کر استنباط مسائل کا طریقہ جان جائے، بلکہ یہ بھی ضروری ہے کہ احادیث و آثار کے ایک معتد بہ حصہ پر اس کی نظر ہو تاکہ اسے معلوم ہو سکے کہ کہیں اس کا قول اجماع سے ٹکراتو نہیں رہا ہے۔ یہ طریقہ اہل تخریج کا ہے۔

۳۔ تیسرا راستہ جو مذکورہ بالا دونوں راستوں کی نسبت اعتدال کا راستہ کہا جاتا ہے یہ ہے کہ ایک طرف آدمی قرآن و سنت سے اتنی آگاہی رکھتا ہے

کہ فقہ کے اصولی اور اجمالی مسائل اور ان کے تفصیلی دلائل کا علم اسے باسالی حاصل ہو سکے۔ دوسری طرف بعض اجتہادی مسائل پر کامل دسترس رکھنا ہو ان کے تمام گوشوں پر اس کی نگاہ ہو، ایک قول کو دوسرے قول پر ترجیح دے سکتا ہو، لوگوں کے طریقہ تخریج پر نقد اور کھرے کھوٹے کی تمیز کر سکتا ہو، خواہ اس کے اندر وسعت نظر اور تبحر کے وہ شرائط اور لوازم نہ پائے جائیں جو ایک مجتہد مطلق کے لیے ضروری ہوا کرتے ہیں۔ اس مقام پر پہنچ کر اس کے لیے جائز ہے کہ مختلف رایوں کو تنقیدی نگاہ سے دیکھے، اور دو مختلف مذہبوں کے دلائل سے واقف ہو کر کچھ باتیں ایک مذہب کی اور کچھ دوسرے مذہب کی لے لے (یعنی تالیق کرے) اور بعض ایسی تخریجات کو ترک کر دے جو اگرچہ متقدمین کے نزدیک قابل قبول رہی ہوں لیکن وہ اپنی تنقید اور تحقیق کی روشنی میں انہیں غلط پائے۔ اسی وجہ سے ہم دیکھتے ہو کہ جن علماء کو مجتہد مطلق ہونے کا دعویٰ نہ تھا، وہ اپنی فطرتی تصانیف میں خود مسائل کی تخریج کرتے ہیں اور اکابر سلف کی آراء میں موازنہ کر کے ایک رائے کو دوسری رائے پر ترجیح دیتے ہیں۔ جب اجتہاد اور تخریج دونوں قابل تجزیہ و تقسیم ہیں، اور کسی جزئی مسئلہ میں اجتہاد کرنے کے لیے آدمی کا مجتہد مطلق ہونا شرط لازم نہیں ہے تو پھر مسائل کی تحقیق میں اس طریقہ کا اختیار کرنا لوگوں کی نگاہ میں کیوں مستبعد اور ناقابل قبول دکھائی دیتا ہے؟

تحقیق کا مقصود تو محض ظن غالب کے حصول تک ہے اور اسی پر تکلیف کا دارومدار ہے۔

رہ گئے وہ لیگ جو اتنی لہری نظر نہیں رکھتے اور جنہیں اللہ نے اتنی فہم و بصیرت عطا نہیں کی ہے کہ قرآن و سنت پر غور کر کے بطور خود مسائل کی چھان بین کر سکیں۔ انہیں چاہیے کہ اپنی زندگی کے عام معاملات میں مذاہب مردوجہ کے ان طریقوں اور نصلوں کو اپنا مذہب سمجھیں جنہیں انہوں نے اپنے آباؤ اجداد کے سلسلے سے اخذ کیا ہے لیکن جو واقعات معمولی نہ ہوں بلکہ اہم اور نادر الوجود ہوں ان میں اپنے کسی قریب کے مفتی کا اتباع کریں اور فقہاء میں قاضی کے حکم کی تعمیل کریں۔ بس یہی ان کے لیے سب سے مستحسن راہ ہے۔

اسی خیال پر ہم نے ہر مذہب کے قدیم اور جدید علماء و محققین کو پایا ہے اور تمام آئمہ مذاہب نے اپنے پیروؤں کو اسی کی وصیت بھی کی ہے۔ الیٰ وایت والیٰ ہر میں ہے:

”ابو حنیفہ رضی اللہ عنہ فرمایا کرتے تھے کہ جو شخص میری دلیل سے واقف

نہ ہو اسے میرے قول پر فتویٰ دینے کا کوئی حق نہیں۔ خود امام

موصوفیٰ جب کوئی فتویٰ دیا کرتے تو کہتے یہ نعمان ابن ثابت کی

(یعنی میری) رائے ہے۔ تب ہم نے اپنے علم و فہم میں بہتر

سمجھ کر اختیار کیا ہے۔ اگر کوئی اس سے بہتر اور احسن رائے پیش کرے
 کرے تو پھر سارا رائے کے مقابلہ میں اس کی رائے صاحب
 اور حق سے زیادہ قریب ہوگی۔“

”امام مالک رضی اللہ عنہ لہا کرتے تھے کہ ہر شخص کے اقوال دو
 قسم کے ہوتے ہیں کچھ لے لینے سے قابل اور کچھ رو کر دینے کے
 قابل۔ صرف ایک ذات اس کلیہ سے مستثنیٰ ہے، وہ رسول اللہ
 کی ذاتِ معصوم ہے۔“

”حاکم اور بیہقی نے امام شافعی سے روایت کی ہے کہ وہ فرمایا
 کرتے تھے جب کوئی حدیث پایہ صحت کو پہنچ جائے تو اسی کو
 میرا مذہب سمجھو۔ ایک دوسری روایت میں امام صاحب کا یہ قول
 منقول ہے کہ جب تم یہ دیکھو کہ میرا قول حدیث نبوی کی مخالفت
 کر رہا ہے تو احادیث پر عمل کرو اور میرا قول دیوار پر دسے مارو۔
 ایک روز امام منزلی سے آپ نے فرمایا کہ ابراہیم میری ہر بات کی
 کورانہ تقلید نہ کرو بلکہ بذاتِ خود اس میں غور کر لیا کرو کیونکہ یہ
 دین کا معاملہ ہے۔“

”امام احمد بن حنبل کا قول ہے کہ اللہ اور رسول کے مقابلہ میں
 کسی کی رائے کو کوئی وقعت حاصل نہیں۔ تم نہ میری تقلید کرو

اور نہ کسی اور امام کی جس طرح انہوں نے کتاب و سنت سے احکام دین کی معرفت حاصل کی تم بھی حاصل کرو۔ کسی شخص کو فتویٰ دینے کا استحقاق نہیں تاؤ فلیکہ وہ تمام ائمہ کے مذاہب اور اقوال سے پوری طرح واقف نہ ہو۔ اگر اس سے کوئی ایسا مسئلہ پوچھا گیا جس کے متعلق اسے معلوم ہے کہ اس میں وہ تمام ائمہ جن کی عموماً پیروی کی جاتی ہے، متفق ہیں تو وہ یوں کہہ سکتا ہے کہ یہ جائز ہے اور وہ ناجائز ہے، کیونکہ ایسی صورت میں اس کا اپنا قول اور فتویٰ نہ ہوگا بلکہ ائمہ مجتہدین کے قول کی ترجمانی ہوگی۔ لیکن اگر مسئلہ ایسا ہے جس میں علماء کی رائیں مختلف ہیں تو وہ اس کے جواب میں یہ تو کہہ سکتا ہے کہ فلاں امام کے نزدیک یہ جائز ہے اور فلاں کے نزدیک ناجائز مگر اسے یہ حق نہیں ہے کہ بقیہ اقوال کو تھوڑ کر کسی ایک رائے کو اختیار کر کے فتویٰ دے دے، الا آنکہ اس رائے اور مذہب کے دلائل سے بخوبی باخبر ہو۔“

ام ابو یوسفؒ اور زفر وغیرہ علماء سے منقول ہے کہ جب تک کوئی شخص یہ معلوم نہ کر لے کہ ہم نے یہ رائے کہاں سے اخذ کی ہے اس وقت تک رہ ہمارے اقوال پر فتویٰ دینے کا

مجاز نہیں۔“

”عصام ابن یوسف سے جب کہا گیا کہ آپ امام ابوحنیفہؒ کی رایوں سے اکثر اختلاف کرتے ہیں تو انہوں نے جواب دیا کہ اس کی وجہ کھلی ہوئی ہے۔ انہیں جو فہم اور دقت نظر حاصل تھی ہمیں حاصل نہیں، وہ ڈوب کر جن گہرائیوں سے حقائق نکال لیتے ہیں وہاں تک ہماری کمزور نگاہوں کی رسائی نہیں ہو سکتی اور ہمارے مجاز نہیں کہ بغیر سمجھے بوجھے ان کے اقوال پر فتویٰ دیں۔“

”ابوبکر الاسکاف البلیخی سے پوچھا گیا کہ کیا ایسے شخص کے لیے جو اپنے شہر کا سب سے بڑا عالم ہو، جائز ہے کہ فتویٰ دینے کا رہے؟ انہوں نے جواب دیا کہ اگر وہ عالم درجہ اجتہاد رکھتا ہو تو جائز نہیں۔ لوگوں نے کہا کہ درجہ اجتہاد کب حاصل ہوتا ہے؟ جواب دیا کہ جب ایک شخص مسائل کے تمام پہلوؤں پر نگاہ رکھتا ہو اور معتزضین کو معقول اور تسلی بخش دلیلوں سے خاموش کر سکے تو وہ مجتہد ہے۔“

ابن الصلاح کا قول ہے کہ ”اگر کوئی شافعی ایسی حدیث پائے جو اس کے مذہب کے خلاف ہو تو اسے اپنے علم اور تفقہ کا جائزہ لینا چاہیے۔ اگر وہ اپنے اندر اجتہاد مطلق کی یا خاص اسی ایک مشلہ میں اجتہاد کرنے کی

پوری استعداد پائے تو اس کے لیے ضروری ہے کہ غور کرنے کے بعد اس حدیث پر عمل کرے اور تقلید کا خیال ترک کر دے۔ لیکن اگر وہ اپنے کو اس مقام سے فروتر محسوس کر رہا ہے اور اجتہاد کی طاقت سے بے بہرہ ہے مگر غور و فکر کرنے کے بعد کوئی معقول دلیل نہ پانے کی وجہ سے حدیث کی مخالفت بھی اس پر شاق گذری ہے تو بھی حدیث ہی کا اتباع کرنا چاہیے بشرطیکہ امام شافعی کے بجائے کسی اور امام نے اس پر عمل کیا ہو، کیونکہ اس صورت میں دوسرے امام کا اتباع امام شافعی کے اتباع کا قائم مقام ہو جائے گا۔ یہ ابن الصلاح کی رائے ہے اور امام نووی نے بھی اسکی کو محسن اور مختار قرار دیا ہے۔

چوتھا مسئلہ جسے ہماری جاپلانہ اور متعصبانہ ذہنیتوں نے اختلاف اور شقاق کی رزمگاہ بنا لیا ہے۔ وہ فقہاء کا باہمی اختلاف ہے۔ حالانکہ ان اختلافات میں سے اکثر (خصوصاً جن میں صحابہؓ بھی مختلف تھے اور دونوں طرح کی رائیں ان سے منقول ہیں مثلاً تشریح اور عیدین کی تکبیروں کا اختلاف، نکاح محرم درج کے لیے ہم باندھ لینے والے ہر کے جواز کا اختلاف، ابن عباسؓ کے تشدد اور ابن مسعود کے تشدد کا اختلاف، بجا تشدد اور آمین کو آہستہ یا بلند آواز سے کہنے کا اختلاف وغیرہ) فی نفسہ آپس میں نہ کوئی اساسی تباہی رکھتے ہیں اور نہ ان کی اصل مشروعیت میں اہلسلف کا کوئی اختلاف ہے، بلکہ اختلاف جو کچھ ہے وہ محض ایک کو دوسرے پر تفریح دینے میں ہے۔ یہ سبھی مانتے ہیں کہ یہ تمام مذاہب کتاب و سنت سے مستنبط ہیں لیکن چونکہ ہر شخص کی ظرفیتیں

اور قوتِ اجتہاد ہر گاہ نہ ہوا کرتی ہے، اس وجہ سے جو مذہب دوسرے کے نزدیک
مروج تھا اس کے نزدیک رائج اور اولیٰ ثابت ہوا اور اس نے اسے اختیار کر لیا۔
مثال کے طور پر قرأت کو پورا اور دیکھو کہ قراء ایک ہی لفظ اور آیت کی قرأت میں
کس قدر مختلف ہیں۔ یہی حال علمائے فقہ کے اختلاف کا ہے۔ چنانچہ وہ اکثر اپنے
اختلاف کی تعلیل بھی یہی کرتے ہیں کہ صحابہ کرام کی یہ رائے بھی تھی اور وہ بھی، یعنی
وہ بھی آپس میں اختلاف رائے رکھتے تھے۔ حالانکہ وہ سب کے سب ہدایت کی روشن
شاہراہ پر تھے۔ کون ہے جو ان کے کسی فرد پر کج روی اور سنت نبوی کی مخالفت کا
الزام عائد کر سکتا ہے؟ یہی وجہ ہے کہ علمائے حق مسائلِ اجتہاد یہ میں تمام اربابِ افتاء
کے فتووں کو جائز سمجھتے اور قضاة کے فیصلوں کو تسلیم کرتے آئے ہیں اور بسا اوقات
اپنے مذہب کے خلاف بھی عمل کرتے رہے ہیں۔ چنانچہ تم اس قسم کے اختلافی
مسائل کے بارہ میں تمام ائمہ مذہب کو دیکھو گے کہ وہ مسئلہ کو پھیلا کر بیان کرنے
اور تمام اختلافی پہلوؤں پر روشنی ڈالنے کے بعد یہ بھی فرما دیتے ہیں کہ یہ میرے
خیال میں احوط طریقہ ہے۔ "یہ رائے مختار ہے۔" یہ میرے نزدیک زیادہ پسندیدہ
ہے۔ اور یہی یوں کہتے ہیں کہ "ہم تک صرف یہی حکم پہنچا ہے۔" اس کے شواہد المبرہ
آثارِ محمد اور اقوالِ شافعی میں بے شمار موجود ہیں۔ یہ وہ مبارک دور تھا جب دین کا
چشمہ صافی شفاق و نزاع کے مہلک جراثیم سے قریب قریب پاک تھا اور اجتہادی اختلافات
جامہ ملت کے لیے مقراض کا کام نہیں دے رہے تھے بلکہ اس کے بعد تعصب کا طوفانی سیلاب

نگاہوں کی وسعت کم ہونے لگی۔ لوگوں نے بقیہ اختلافی پہلوؤں سے صرف نظر کر کے صرف ایک پہلو کو لے لیا۔ اب اختلافات کی نوعیت پہلی سی نہ رہی انہیں بے حد اہمیت دے دی گئی۔ ان کی آڑ میں فرقہ پرستی وجود میں آگئی۔ لوگوں کا ذوق تحقیق، مجاہد سے بدل گیا اور وہ اپنے ائمہ کے اختیار کردہ مسلک پر سختی سے جم گئے۔ ۱

اور یہ جو بعض علمائے سلف سے اپنے ائمہ کے مذاہب پر ہمیشہ قائم رہنے کی تاکید منقول ہے۔ سو یہ یا تو ایک رجحان فطری کی بنا پر ہے کیونکہ ہر انسان اپنے پیشواؤں اور بزرگوں کی مختار اور پسندیدہ چیزوں کو بڑی قدر اور محبت کی نگاہ سے دیکھتا ہے یہاں تک کہ ہم عام رسوم و رواج کے اندر بھی اس رجحان فطری کا مشاہدہ کر سکتے ہیں۔ یا پھر اس کی وجہ یہ ہے کہ وہ اپنے مذہب کے دلائل کی عظمت اور قوت سے مرعوب تھے اور ان کے خیال میں یہ دلائل بہت ہی مضبوط اور ناقابل تردید تھے۔ یہ اور اسی قسم کی اور وجہیں ہو سکتی ہیں۔ لیکن بعض لوگوں کا یہ خیال کہ تعصب کی سرشاری میں انہوں نے یہ کلمات کہے، محض وہم بلکہ کسرا سر بہتان ہے۔

اب ذرا ان اختلافات کی اصلیت پر غور کرو جن پر فرقہ بندیوں کا ناز جنم قائم ہو رہا ہے، اور دیکھو کہ صحابہ، تابعین اور ان کے بعد کے ائمہ سلف نے ہمارے لیے کونسا اسوہ چھوڑا ہے؟ ان تمام کا حال یہ تھا کہ ان میں سے بعض لوگ ہم اللہ پڑھتے تھے بعض لوگ نہیں پڑھتے تھے۔ اگر ان میں ایک جماعت ایسی تھی جو تھے کرنے اور کھینے لگانے کے بعد تجدید و نو کو ضروری خیال کرتی تھی تو ایک جماعت ایسی بھی تھی جو اس کی مطلقاً ضرورت

نہ سمجھتی تھی۔ یہ اور اسی قسم کے بیسیوں اختلافات موجود تھے لیکن اس کے باوجود وہ سب
 ایک دوسرے کے پیچھے نماز پڑھتے تھے۔ کسی نے کسی کی اقتداء سے کبھی انکار نہیں کیا۔ امام
 ابوحنیفہ اور ان کے تلامذہ اور امام شافعی وغیرہ مدینہ والوں کے پیچھے نمازیں پڑھا کرتے
 تھے حالانکہ اہل مدینہ سرے سے بسم اللہ پڑھتے ہی نہ تھے۔ نہ آہستہ اور نہ زور سے
 امام ابو یوسف نے ہارون الرشید کے پیچھے نماز پڑھی، حالانکہ اس نے حجامت رکھنے لگوانے
 کے بعد وضو کی تجدید نہیں کی تھی۔ امام ابو یوسف کے مذہب میں پھپھوں کے بعد تجوید
 وضو لازم ہے۔ مگر امام مالک کے مذہب میں لازم نہیں ہے۔ اسی طرح امام احمد
 بن حنبل حجامت اور نکیر کو ناقص وضو مانتے ہیں لیکن جب ان سے پوچھا گیا کہ کیا آپ
 ایسے امام کے پیچھے نماز پڑھیں گے جس نے بدن سے خون نکلنے کے بعد وضو نہ
 کیا ہو تو آپ نے جواب دیا، یہ کیونکر ہو سکتا ہے کہ امام مالک اور سعید بن المسیب کے
 پیچھے میں نماز نہ پڑھوں؟ (جن کے نزدیک یہ چیزیں نواقض وضو میں سے نہیں ہیں)
 روایت ہے کہ امام ابو یوسف اور امام محمد سعید بن مسیب میں خلیفہ ہارون کی رعایت سے
 حضرت ابن عباس کے مذہب کے مطابق نکیریں کہا کرتے تھے حالانکہ ان دونوں
 اماموں کا مذہب اس کے خلاف تھا۔

امام شافعی نے مقبرہ امام ابوحنیفہ کے قریب فجر کی نماز پڑھی تو محض ان کے لحاظ
 اور ادب سے دعائے قنوت کو ترک کر دیا۔ اور فرمایا کہ بسا اوقات ہم اہل عراق کے
 مسلک پر بھی عمل کر لیتے ہیں۔

امام ثانیؒ (امام ابو یوسفؒ) کے متعلق البزازیہ میں ہے کہ آپ نے جمعہ کے روز حمام میں غسل کیا اور نوگوں کو غازیہ پڑھاٹی۔ غازیہ پڑھ کر جب لوگ ادھ ادھ منتشر ہو گئے تو آپ کو اطلاع دی گئی کہ حمام کے کوٹوں میں ایک مرا ہوا چوہا موجود ہے امام موصوف نے یہ سن کر فرمایا کہ ”تو پھر اس وقت ہم اپنے مدنی بھائیوں کے مسلک پر عمل کرتے ہیں کہ جب پانی دو قلہ کی مقدار میں ہو تو وہ نجس نہیں ہوتا اس کا حکم ماہ کثیر کا ہو جاتا ہے۔“

امام خجندیؒ سے پوچھا گیا کہ اگر ایک شافعی المذہب آدمی نے دو ایک برس کی غازیہ چھوڑ دی ہو اور اس کے بعد وہ حنفی مذہب اختیار کرے تو پھر وہ کس طرح غازیہ قضا کرے؟ آیا امام شافعی کے مذہب کے مطابق یا حنفی مذہب کے مطابق؟ جواب دیا کہ جس مذہب کے مطابق اس نے قضا کر لیا جائز ہے، بشرطیکہ اس کے جواز کا اعتقاد رکھتا ہو۔

جامع الفتاویٰ میں ہے کہ اگر کسی حنفی نے یہ کہا کہ اگر میں فلاں عورت سے نکاح کر دوں تو اس پر طلاق، اس پر طلاق، اس پر طلاق (یعنی تین طلاقیں دیں) پھر اس نے کسی شافعی المذہب فقہ سے فتویٰ پوچھا اور اس نے جواب دیا کہ ”اس پر طلاق نہ پڑے گی اور تمہاری یہ قسم اتنی مانی جائے گی۔“ تو اس مسئلہ میں امام شافعی کی اقتداء کرنے ہیں اس کے لیے کوئی مضائقہ نہیں، کیونکہ اکثر صحابہ کرام کی تائید اسی مسلک کو حاصل ہے۔

امام محمد نے اپنی امالی میں فرمایا ہے کہ اگر کوئی فقہ اپنی بیوی کو ان لفظوں میں طلاق دے کہ انت طالق التبتہ اور وہ اپنے مذہب کے مطابق ایسے طلاق کو تین طلاق یعنی طلاق بائن سمجھتا ہو۔ لیکن قاضی وقت فیصلہ کر دے کہ یہ طلاق رجعی ہے تو اس کے لیے رجعت کرنے کی گنجائش ہے۔“

اسی طرح تحریم و تحلیل اور معاشرۃ اور دین کے ان تمام معاملات میں جن کے اندر فقہاء اور ائمہ کی رائیں مختلف ہیں، ہر فقہ پر لازم ہے کہ اگر دارالقضاء سے اس کے مذہب فقہی کے خلاف فیصلہ ہو تو وہ اپنی رائے اور اپنے مسلک کو چھوڑ کر قاضی کے فیصلہ پر عمل کرے۔

چند مسائل اور ہیں جن کی اصلیت کے بارے میں ایک عام اور عجیب غلط فہمی پیدا ہو گئی ہے اور درحقیقت یہی غلط فہمی موجودہ اختلاف کا سرچشمہ ہے۔ ہم انہیں یہاں مجلاً بیان کرنا چاہتے ہیں:

لوگ یہ سمجھتے ہیں کہ فقہ کی وہ تمام تفریعات جو ان میں لمبی شریحوں اور فتاویٰ کی موٹی موٹی کتابوں میں موجود ہیں، سب کی سب امام ابوحنیفہ اور صاحبین رحمہم اللہ کے اقوال ہیں۔ وہ ان اقوال میں یہ تمیز نہیں کرتے کہ فلاں قول ان ائمہ کا واقعی قول ہے اور فلاں قول ان کی راہوں اور سنتوں کو سانسے رکھ کر بعد میں مستنبط کیا گیا ہے۔ اور یہ جو ان کتابوں میں علی تخریج الکرخی کذا اور علی تخریج الطحاوی کذا کے الفاظ آیا کرتے ہیں ان کو وہ گویا بے معنی سمجھتے ہیں۔ اسی طرح قال ابوحنیفہ کذا اور امام ابوحنیفہ نے

(یوں فرمایا ہے) اور جواب المسئلة علیٰ مذهب ابی حنیفہ کذا (امام ابو حنیفہ کے مذهب کے مطابق مسئلہ کا جواب یوں ہے) کے درمیان وہ کوئی فرق و امتیاز نہیں کرتے اور ابن الہمام و ابن المنجم وغیرہ معتقین حنیفہ کا مسئلہ وہ درودہ اور مسئلہ مشرط تیمم اور ایسے دوسرے مسائل کے بارے میں یہ فرمانا کہ دراصل یہ امام ابو حنیفہ کا قول نہیں ہے بلکہ بعد والوں کی تخریجات ہیں۔ ان کے نزدیک بالکل ناقابل اعتناء ہے۔

اسی طرح بعض ارباب علم و شجرت اس دہم میں مبتلا ہیں کہ مذہب حنفی کی بنا اتنی ہلکی بھٹی ہوئی ہے جو المبتسوط، الہدایہ اور التبین کے صفحات میں پھیلی ہوئی ہیں وہ نہیں جانتے کہ ان کے مذہب کی بنا ان بھٹیوں پر نہیں ہے بلکہ اس طریق بحث و جدل کے بانی و راصل معتزلہ ہیں، جسے متاخرین نے اس خیال سے اختیار کر لیا تھا کہ اس سے طلبہ کے ذہن میں تیزی اور وسعت پیدا ہوگی، اگرچہ ان کی تمنا بار آور نہ ہوئی اور ان کے اس طرز عمل نے مائتوں کو جلا اور وسعت دینے کے بجائے انہیں بے بصیرتی اور تعصب کی سنگنائیوں میں گمراہ کیا اور زیادہ۔ ہم اس جگہ ان ادہام اور شکوک کی تردید میں لمبی گفتگو نہیں کرنی چاہتے، کیونکہ اس باب کی تمہید میں جو کچھ ہم بیان کر چکے ہیں اس کی روشنی ان میں سے اکثر کا خود بخود ازالہ کر دیتی ہے۔

۲۔ بہت سے لوگ اس غلط فہمی میں پڑے ہوئے ہیں کہ امام ابو حنیفہ اور امام شافعی کے اختلافات کی اساس وہ اصول ہیں جو اصول بنو ہدیٰ وغیرہ کتابوں میں درج ہیں۔ حالانکہ ان میں سے اکثر اصول ایسے ہیں جن کا ذکر ان بزرگوں نے کسی نہیں کیا، بلکہ وہ ان کے اقوال و فتاویٰ کو سامنے رکھ کر بعد میں وضع کیے گئے ہیں۔ مثلاً میرے نزدیک فقہ کے حنفیہ میں

اصول ائمہ کے کلام سے بعد مالوں نے نکالے ہیں اور امام ابوحنیفہ یا صاحبین سے کوئی

صحیح روایت ایسی منقول نہیں جس میں یہ اصول مذکور ہوں،

• خاص اپنے حکم میں خود واضح اور مبین ہے اس کے ساتھ کوئی تشریحی بیان ملتا نہ کیا جائے گا

• کسی حکم پر اضافہ اس حکم کا نسخ ہے

• خاص کی طرح عام بھی قطعی ہے

• کثرتِ رواۃ لازمہ تزیح نہیں

• غیر فقہ راوی کی روایت اگر اصول و قیاس کے خلاف ہو تو واجب العمل نہیں

• مفہوم بشرط اور مفہوم وصف کا کوئی اعتبار نہیں

اس قسم کے بہت سے اصول فقہیہ ایسے ہیں جن کی تعیین و تفریح سے ائمہ کو کوئی تعلق

نہیں، اور ایسے اصولوں کی محافظت کرنا اور ان پر وارد ہونے والے اعتراضات کو بڑے

تکلفات کے ساتھ رفع کرنا متقدمین کا طریقہ نہ تھا۔ ان کی محافظت و مدافعت ہماری توجہ

کی صرف اسی قدر مستحق ہے جس قدر ان کے خلاف اصول قواعد فقہ کی۔ اگر ان پر وارد ہونے والے

اعتراضات کا جواب دینے میں تکلف سے کام لیا جائے جیسا کہ عام لوگوں کا شیوہ ہے تو

کوئی وجہ نہیں کہ دوسرے اصول کو اس جوشِ حمایت سے محروم رکھا جائے۔

اب ہم چند مثالیں دے کر اس حقیقت کو واضح کرنا چاہتے ہیں:

(۱) ان حضرات نے یہ اصول قرار دیا ہے کہ لفظ خاص اپنے حکم میں خود واضح ہے کسی

تشریحی بیان کو اس کے ساتھ ملتا نہ کیا جائے گا۔ یہ قاعدہ دراصل متقدمین کے اس فعل کے

نکالا گیا ہے کہ انہوں نے آیت **وَاصْبِرُوا وَادْكُمُوهَا** کی بنا پر نماز میں صرف رکوع و سجود کو فرض قرار دیا اور اطمینان کو فرض نہیں ٹھہرایا درآنحالیکہ حدیث میں یہ ارشاد موجود تھا کہ "آدمی کی نماز نہیں ہوتی جب تک وہ رکوع و سجود میں اپنی پیٹھ کو پوری طرح ٹھہرائے نہیں" اس ایک معاملہ میں متقدمین نے جو مسلک اختیار کیا، متاخرین نے اس سے ایک قاعدہ کلیہ وضع کر لیا۔ مگر دیکھو کہ متعدد معاملات میں وہ خود اپنے مقرر کئے ہوئے اس قاعدے کو کس طرح توڑتے ہیں :

آیت **وَاصْبِرُوا** میں محض سر پر مسح کرنے کا حکم ہے۔ اس کی کوئی حد مقرر نہیں کی گئی ہے۔ "وَاصْبِرُوا" کا لفظ خاص ہے، قاعدہ مذکور کی رو سے چاہئے تھا کہ سر کے مسح کی مطلق فرضیت کا فتویٰ دیا جاتا، لیکن حنفیہ یہاں اپنے اس قاعدہ کی پابندی نہیں کرتے اور اس حدیث کی بنا پر جس میں مذکور ہے کہ آنحضرت صلی اللہ علیہ وسلم نے نا صبیہ کا مسح فرمایا، مسح کے لیے سر کے چوتھائی حصہ کی حد مقرر کرتے ہیں۔ سوال یہ ہے کہ یہاں حکم خاص کے ساتھ اس کی تشریح کو کیوں ملحق کیا گیا؟

قرآن کا حکم ہے اور لفظ خاص کے ساتھ ہے کہ زانی اور زانیہ کو کوڑے مارو مذکورہ بالا قاعدہ کا اقتضا تھا کہ شادی شدہ اور غیر شادی شدہ سب کو کوڑے ہی مارنے کی سزا دی جاتی۔ مگر یہی احناف حدیثوں کو اس آیت کا بیان ماننے ہوئے فرماتے ہیں، کہ غیر شادی شدہ کو تو کوڑے مارے جائیں، لیکن شادی شدہ مجرم کو سنگسار کیا جائے۔ کیا یہ لفظ خاص کے ساتھ تشریح کا الحاق نہیں؟

آیت السَّارِقِ وَالسَّارِقَةُ فَاقْطَعُوا أَيْدِيَهُمَا فِي مَظْلَمٍ جَدِيدٍ کا ہاتھ کاٹنے کا حکم ہے۔ قاعدہ مذکور کے مطابق چاہیے تھا کہ ایک پیسہ کی چوری پر بھی ہاتھ کاٹ دالا جاتا۔ لیکن اپنے مقرر کئے ہوئے اصول کو بالائے طاق رکھ کر انہی حضرات نے دس درہم کی شرط لگائی اور حدیث کو آیت کا بیان قرار دیا۔

طلاق معطل دینے کے بعد شوہر اگر از سر نو مطلقہ کو اپنے نکاح میں لانا چاہے تو قرآن "حَتَّىٰ تَنْكِحَ زَوْجًا غَيْرَهُ" کے الفاظ کے ساتھ حکم دیتا ہے کہ یہ صرف اس وقت ہو سکتا ہے جب کہ اس کے طلاق دینے کے بعد کوئی دوسرا شخص اس عورت سے نکاح کر چکا ہو۔ اس حکم کا لفظ یعنی "تَنْكِحَ" خاص ہے جو اپنے متعارف مفہوم میں ایجاب و قبول تک محدود ہے۔ پس آیت سے صرف اتنی شرط نکلتی ہے کہ وہ عورت کسی دوسرے مرد سے نکاح بمعنی ایجاب و قبول کرے لیکن فقہائے احناف نے حدیث "حَتَّىٰ تَنْكِحَ زَوْجًا غَيْرَهُ" کو اس حکم کا بیان تسلیم کر کے نکاح کے ساتھ یہ شرط بھی لگا دی کہ وہ دوسرا شوہر اس عورت سے جماع بھی کرے۔

بناؤ ان مثالوں میں اصول الخاص مبین لا یلحقہ البیان کا کتنا لحاظ کیا

گیا ہے؟

(ب) قرأت نماز کے متعلق نص قرآنی "فَأَقْرَعُوا مَا تَيَسَّرَ مِنَ الْقُرْآنِ" میں

"مَا تَيَسَّرَ" کا معنی چاہتا ہے کہ جتنا بھی اور جہاں سے بھی قرآن پڑھ لیا گیا نماز ہو جائے

اور حدیث "لَا صَلَوةَ إِلَّا بِفَاتِحَةِ الْكِتَابِ" کا ظاہری مفہوم چاہتا ہے کہ سورہ فاتحہ

قرأت ہر رکعت میں فرض ہے۔ لیکن قدمائے آیت کے عموم کو اپنی جگہ رکھا اور حدیث کو اس کا مخصص نہ مانتے ہوئے فتویٰ دیا کہ قرأت فاتحہ فرض نہیں ہے۔ اسی طرح کے بعض اور اقوال سے متاخرین نے ایک کلی اصول یہ مستنبط کر لیا، کہ "العام قطعی کا لخاص" یعنی لفظ عام بھی اپنے حکم اور مفہوم میں خاص کی طرح قطعی ہوتا ہے۔ اس کا عموم تخصیص کا متحمل نہیں بلکہ وہ ایک مستقل حکم ہوتا ہے۔ اس اصول کا تقاضا تھا کہ آیت "فَمَا اسْتَبَسَّرَ مِنَ الْهَدْيِ" کے عموم کو بھی قطعی مان کر کہا جاتا کہ ہر چھوٹی بڑی ہدی جو بھی باسانی مبیتر آسکے قربانی کے کام آسکتی ہے، کیونکہ "فَمَا اسْتَبَسَّرَ" کا لفظ عام ہے اس لیے اس کے مدلول اور مقصود میں بھی عموم اور وسعت کو باقی رکھنا چاہیے۔ لیکن احناف حدیث سے خود ہی تخصیص فرماتے ہیں اور کہتے ہیں کہ ہدی کے لیے بکرا یا بکرے سے بڑا کوئی جانور سونا چاہیے۔ کیا یہاں لفظ عام کی قطعیت خاص کی طرح قائم رہی؟

(س) اصول فقہ کی ایک محکم دفعہ یہ بھی ہے کہ لا عبرة بمفہوم الشرط والوصف یعنی اگر کوئی حکم کسی خاص موقع پر دیا گیا ہو، تو اس حکم کے اطلاق میں اس خاص موقع کی خصوصیات اور شرائط کا اعتبار نہ کیا جائے گا۔ یہ قاعدہ دراصل سلف کے اس حکم سے لیا گیا ہے جو انہار نے آیت "فَمَا اسْتَبَسَّرَ مِنَ الْهَدْيِ" کے بارے میں اختیار کیا ہے۔ اس آیت کا ظاہری مفہوم یہ ہے کہ جو لوگ آزاد عورت سے نکاح کرنے کی استطاعت نہیں رکھتے اور بوجہ ناداری اس کے اخراج کے

متکفل نہیں ہو سکتے وہ لونڈی سے نکاح کر سکتے ہیں لیکن متقدمین نے اس شرطِ عدم استطاعت کو قیدِ جواز نہ مانتے ہوئے ذی استطاعت اور صاحبِ قدرت انسان کو بھی لونڈی سے نکاح کی اجازت دے دی۔ ان کے اس فتویٰ سے مزید یہ اصول منضبط کر لیا گیا۔

لیکن اونٹ کی زکوٰۃ کے بارے میں یہ لوگ خود اس اصول کو توڑ دیتے ہیں۔ نص کے الفاظ *فی الابل السائمة زکوٰۃ* ہیں جن میں یہی قید شرط مذکور ہے۔ اصولِ مذکورہ کے لحاظ سے چاہئے تھا کہ سائمہ اور غیر سائمہ پر نوع کے اونٹوں میں زکوٰۃ فرض قرار دی جاتی اور اس لفظ *السائمة* کے مفہوم سے حکم کو مفید نہ کیا جاتا مگر ایسا نہیں کیا گیا اور صرف چرنے والے اونٹوں میں زکوٰۃ کی فرضیت کا فتویٰ دیا گیا (۵) حدیثِ مصراۃ (جس کی تفصیل پہلے گزر چکی ہے) میں ائمہ سلف نے جو مسلک اختیار کیا تھا اس کے پیش نظر متاخرین نے یہ کلی اصول بنا لیا کہ جب کوئی غیر فقیہ راوی کسی ایسی حدیث کی روایت کرے جو قیاس سے متصادم ہوتی ہو تو وہ واجب العمل نہ ہوگی۔ مگر انہیں واضحین اصول نے حدیثِ فقہہ کو جو خلاف قیاس بھی ہے اور غیر فقیہ راوی کی روایت بھی، واجب العمل مانا اور فتویٰ دیا کہ نماز میں باواز بلند ہونے نماز ٹوٹنے کے ساتھ ساتھ وضو بھی ٹوٹ جاتا ہے۔ حالانکہ وضو اور فقہہ کا کوئی تعلق اب تک دائرہ قیاس میں نہیں آسکا۔ اسی طرح افطارِ صوم کے بارے میں بھی یہ اصول پس پشت ڈال دیا گیا۔ ظاہر ہے کہ جب کھانا پینا روزہ کو توڑ دیتے ہیں

نوجا ہے بھول کر کھایا جائے یا عمداً، بہر حال روزہ ٹوٹ جانا چاہئے۔ لیکن اس کھلے ہوئے قیاس کو انہوں نے ایک ایسی حدیث کی وجہ سے ترک کر دیا۔ جو خلاف قیاس بھی ہے اور غیر فقہیہ راوی کی روایت بھی۔

صاحب نظر کے لیے یہ چند اشارات کافی ہیں، ورنہ اس کے شواہد بے شمار ہیں جو بتاتے ہیں کہ ان اصولوں کی حقیقت کیا ہے، اور خود ان کے واضعین نے کس طرح ان کی خلاف ورزی کی ہے۔ پھر جب اس خلاف ورزی پر اعتراض کیا گیا تو اس کا جواب انہوں نے جن تکلفات اور سخن پردیوں کے ساتھ دیا ہے ان کی داستان بھی بہر ناظر ان کی کتابوں میں دیکھ سکتا ہے۔

مسئلہ کی اصل حقیقت بالکل بے تقاب ہو سکتی ہے اگر تم صرف ایک ہی قاعدہ کے متعلق علماء محققین کی تصریحات دیکھ لو۔ وہ فرماتے ہیں کہ شرط فقہاء والے اصول میں دو مذہب ہیں۔ ایک تو عیسیٰ ابن ابان کا ہے جن کے نزدیک غیر فقہیہ راوی کی روایت ضابط اور عادل ہونے کے باوجود خلاف قیاس ہونے کی صورت میں نا واجب العمل ہے، اور اکثر متاخرین نے اسی رائے کو اختیار کر لیا ہے۔ دوسرا مذہب امام کرخی کا ہے جن کے نزدیک خبر واحد کے قیاس پر مقدم ہونے کے لیے راوی کا فقہ ہونا شرط نہیں۔ حدیث بہر حال قیاس کے مقابلہ میں اہم الاتباع ہے۔ بہت سے علماء نے اسی دوسری رائے کو مانا ہے۔ چنانچہ وہ صاف لفظوں میں فرماتے ہیں کہ:

” یہ قول (یعنی قول اول) ہمارے ائمہ سے منقول نہیں۔ ان سے
 تو یہ منقول ہے کہ خبر واحد قیاس پر مقدم ہوگی۔ کیا تم نہیں دیکھتے
 کہ انہوں نے بھول کر کھانے سے روزہ نہ ٹوٹنے کے متعلق حضرت
 ابی ہریرہ کی روایت کو واجب العمل تسلیم کیا ہے۔ حالانکہ روایت قیاس
 کے خلاف تھی۔ یہاں تک کہ امام ابوحنیفہؒ نے صریحاً فرمایا کہ اگر
 یہ حدیث نہ ہوتی تو میں قیاس کو اختیار کرتا۔“

خود ان متاخرین کا اکثر تخریجات میں مختلف ہونا اور ایک دوسرے پر اعتراض
 کرنا ہمارے خیال کی ایک ناقابل تردید شہادت ہے۔

(۳) ایک غلط فہمی اور ہے جس کا ازالہ ضروری ہے۔ کچھ لوگ یہ سمجھتے ہیں کہ فقہت
 کے لحاظ سے محض دو گروہ ہیں۔ ایک اہل الظاہر۔ دوسرے اہل الرائے۔ اور جو
 شخص بھی قیاس اور استنباط سے کام لے وہ اہل الرائے میں سے ہے جتنا کہ
 حقیقت سے یہ انتہائی بے خبری ہے۔ لفظ ”رای“ کا مفہوم نہ تو نفس عقل و فہم ہے
 کیونکہ کوئی عالم اس صفت سے عاری نہیں۔ نہ رائے کا مطلب وہ رائے محض ہے
 جس کا رشتہ سنت سے منقطع ہو، کیونکہ ایسی رائے کوئی متبع اسلام اختیار نہیں
 کر سکتا۔ اور نہ رائے سے مقصود قیاس و استنباط کی قدرت ہے، کیونکہ امام احمد
 اور اسحاقؒ بلکہ امام شافعیؒ کا بھی بالاتفاق اہل الرائے میں شمار نہیں، حالانکہ وہ قیاس سے
 بھی کام لیتے ہیں اور مسائل کا استنباط بھی کرتے ہیں۔ رائی اور اہل الرائے کا مفہوم

ان تمام سے جلاگانہ ہے۔ اہل الرائے کہتے ہیں ان لوگوں کو جنہوں نے جمہور
 مسلمین کے متفق علیہ مسائل کے بعد فروری اور اختلافی مسائل میں کسی امام کے
 اقوال و اصول کو سامنے رکھ کر تخریج و استنباط پر اکتفا کر لیا، اور روایات و
 آثار کے تتبع سے تقریباً بے نیاز ہو کر اصول اور قیاس کی مدد سے جزئیات
 نکالنے لگے۔ وہ حل مسائل کے وقت نصوص آثار و سنن کی طرف مراجعت
 کرنے کے بجائے زیادہ تر یہ دیکھتے ہیں کہ یہ مسئلہ فقہاء کے ٹھیرائے ہوئے
 اصول میں سے کس اصل کے تحت آتا ہے، اس کے اشاہد و نظائر کیا ہیں
 کس مسئلہ کی علت اس میں پائی جاتی ہے۔ ان کے مقابلہ میں ظاہر یہ وہ لوگ ہیں،
 جو نہ قیاس سے کام لیتے ہیں اور نہ آثار صحابہ اور اقوال تابعین سے، جیسے امام
 داؤد اور ابن حزم۔ ان دونوں گروہوں کے درمیان محققین اہل سنت کا گروہ
 ہے جیسے امام احمد و امام اسحاق۔

یہ بحث اگرچہ اس تفصیل و اطناب کے ساتھ عنوان کتاب سے
 خارج تھی، لیکن اس کے باوجود مذہبی فرقہ آرائیوں کی موجودہ خلفشار اور
 حقیقت حال سے عام بے خبری کو دیکھ کر میں نے ضروری سمجھا کہ عدل
 و توسط کا نقطہ جو ان ہنگاموں میں گم ہو گیا ہے۔ اس کو افراط و تفریط اور
 تعصب کی الجھنوں سے نکال کر ارباب نظر کے سامنے پیش کر دوں۔
 عدل پسند اور حق طلب کے لیے یہی کافی ہے۔ متعصب کے لیے

کچھ بھی کافی نہیں۔

وَرَبُّنَا الرَّحْمَنُ الْمُسْتَعَانُ عَلَىٰ مَا تَصِفُونَ ۝

کر عیبہ

M. J. Jinnah
20/10/56

اعتدالی مسائل

65

اعتدالی مسائل

میں
اعتدال کی راہ

از افادات حضرت شاہ ولی اللہ دہلوی

مترجمہ مولانا صدر الدین صاحب اصلاحی

شائع کردہ

مرکزی مکتبہ جماعت اسلامی پاکستان

اچھرہ - لاہور